

ان
دیکھی
حققتیں

مولانا کوثر نیازی

الوان
کچی

آن دیگی حقیقتیں

توحید رسالت آخرت

Khuda Baksh O. P. Library,

Pटना.

تالیف

Acc. No. 9946

Date. 23.3.77 ✓

Section. مولانا گوثر نیازی

ناشر

ایوان کمپنی - نناس کہنہ - الہ آباد ۲۱۱۰۰۳

پاکستان پبلشرز

از طبع دوم بعد نظر ثانی معہ ترمیم و اضافہ

ناشر: ایوان کمپنی ۶۰ نخاس کبہ الہ آباد ۲۱۱۰۰۳

مطبع: اسرار کریمی پریس الہ آباد

اہتمام: عیاض احمد

قیمت: تین روپے

انتساب

” غلبہ دین کی اُن آرزوں کے نام

جو میری زندگی کا حاصل ہیں “

بِسْمِ اللّٰهِ الرَّحْمٰنِ الرَّحِیْمِ

تعارف

محترم کوثر نیازی صاحب کی تازہ تصنیف "ان دیکھی حقیقتیں" تبصرہ کے لئے مجھے دی گئی جس میں عقیدہ توحید، رسالت، آخرت پر بحث ہے، یہی تین چیزیں ہیں جو امام غزالیؒ کی تصریح کے مطابق جمہور امت کے نزدیک اسلام کے بنیادی اصول ہیں۔

نیازی صاحب نے بہت ہی اچھا کیا کہ اپنی اس تصنیف کو فلسفیانہ موٹو گائیوٹوں اور کلامی طرز کی بحثوں میں نہیں الجھایا۔ بلکہ قرآن و سنت کے صاف و سادہ طریق سے ان اصولوں کو ذہن نشین کرنے کی سعی فرمائی۔

کتاب کو جبرہ جبرہ مختلف مقامات سے دیکھ کر میں امید کرتا ہوں کہ مولف سلمہ اپنی سعی میں کامیاب ہیں۔ آج کے جدید ذہن کو اس طرح تفہیم کی ضرورت تھی۔ یہ انشاء اللہ تعالیٰ بہت سے لوگوں کے لئے ذریعہ ہدایت و نجات بنے گی۔


فلسفی اور کلامی موٹو گائیوٹوں کسی شہادت کے مریض کا علاج تو ہو سکتی ہیں مگر عام انسانی قلب و روح کی غذا نہیں بن سکتیں۔ دعا ہے کہ اللہ تعالیٰ اس کتاب کو مسلمانوں اور عام انسانوں کیلئے مفید بنا کر مولف سلمہ کیلئے ذخیرہ آخرت بناوے۔ (مفتی اعظم پاکستان) محمد شفیع عفا اللہ عنہ

ترتیب

صفحہ	تعارف
۵	توحید
۱۱	۱۔ توحید
۱۳	۲۔ عقیدہ توحید عقل کے خلاف نہیں
۱۶	۳۔ توحید کا عقلی ثبوت
۱۹	۴۔ توحید کی ایک اور دلیل
۲۱	۵۔ خدا کی صفات
۲۳	۶۔ ایمان باللہ کا اولین تقاضا
۲۵	۷۔ خدا کی محبت
۲۷	۸۔ خدا کی محبت کا صحیح تصور
۲۹	۹۔ توحید پر استقامت
۳۱	۱۰۔ حفظ و نشر توحید

۳۴	صفحہ	۱۱۔ انسانی زندگی پر عقیدہ توحید کا اثر
۴۱	"	۱۲۔ ایک خدا، ایک انسان، ایک نظام
		رسالت
۴۶	"	۱۳۔ رسالت
۴۸	"	۱۴۔ رسالت کی ضرورت
۵۰	"	۱۵۔ سلامتی کا راستہ
۵۲	"	۱۶۔ انبیاء کی صداقت کی دلیل
۵۵	"	۱۷۔ نبوت پر امام غزالیؒ کی دلیل
۵۷	"	۱۸۔ انبیاء کی حیثیت
۵۹	"	۱۹۔ انبیاء انسان ہوتے ہیں
۶۲	"	۲۰۔ شرط نجات
۶۴	"	۲۱۔ تورات اور انجیل کی شہادت
۶۷	"	۲۲۔ امراض روحانی کا سب سے بڑا طبیب
۷۰	"	۲۳۔ انسانیت کا سہارا
۷۳	"	۲۴۔ رسالت محمدیؐ کا ثبوت
۷۶	"	۲۵۔ قرآن کا اعجاز
۸۰	"	۲۶۔ اسوہ حسنہ
۸۵	"	۲۷۔ رسالت محمدیؐ کی امتیازی حیثیت
۹۱	"	۲۸۔ اطاعت رسولؐ

۹۹	صفحہ	۲۹	محبت رسولؐ
۱۰۲	"	۳۰	سنت رسولؐ
۱۱۵	"	۳۱	ختم نبوت
			آخرت
۱۲۲	"	۳۲	عقیدہ آخرت
۱۲۸	"	۳۳	عقیدہ آخرت کی اہمیت
۱۳۰	"	۳۴	اشکالات کا بنیادی حل
۱۳۲	"	۳۵	سائنس اور عقیدہ آخرت
۱۳۶	"	۳۶	خسارے میں کون ہے؟
۱۳۸	"	۳۷	آخرت کے چند مناظر — قرآن میں
۱۴۳	"	۳۸	آخرت کے چند مناظر — حدیث میں
۱۴۶	"	۳۹	خوف آخرت
۱۵۱	"	۴۰	دنیا و آخرت
۱۵۸	"	۴۱	کتابیات



توحید

۱۰
نقطہٴ ادوارِ عالم لا اِلهَ

انتہائے کارِ عالم لا اِلهَ

چرخِ رازِ زور او گردنگی

مہرِ پایندگی رخسندگی

بحرِ گوہرِ آفرید از تاب او

موجِ دَرِ دریا تپید از تاب او

(لَا اِلهَ اِلَّا اللّٰهُ وہ کلمہ ہے جو اس کائنات کی ابتدا بھی ہے اور انتہا بھی۔ آسمان اسی کی بدولت گردش کر رہا ہے۔ آفتاب میں چمک بھی اسی کی وجہ سے ہے۔ اسی کی چمک سے موتی پیدا ہوتے ہیں اور اسی کی طاقت سے سمندر کی موجوں میں تڑپ ہے۔)

توحید

دنیا میں خاتم الانبیا، حضرت محمد صلی اللہ علیہ وسلم تک جتنے بھی انبیا شریف
لائے ہیں انہوں نے سب سے پہلے انسانوں کو جس بات کی طرف دعوت دی وہ یہ
تھی کہ۔

أَنْ لَا تَعْبُدُوا إِلَّا آيَاهُ "اس مالک حقیقی کے سوا کسی کی بندگی نہ کرو"
آسمانی تعلیمات کا یہ وہ بنیادی لکھتے ہے جسے ہر نبی اور رسول کے پیغام میں اصل
الاصول کی حیثیت حاصل رہی ہے۔ حضرت یوسف علیہ السلام کو جب جیل میں تبلیغ
دین کا موقع ملا تو جیل کے ساتھیوں کو انہوں نے سب سے پہلے جو حیات افروز سبق
دیا وہ یہ تھا۔

يَا صَاحِبِي السِّجْنِ ءَاذِنًا اے میرے جیل کے ساتھیو! کیا یہ مختلف
مُتَّفِقُونَ خَيْرٌ أَمِ اللَّهُ الْوَاحِدُ اور متعدد جھوٹے خدا اس اکیلے طاقت والے
الْقَهَّارُ خدا سے بہتر ہو سکتے ہیں۔

حضرت شعیبؑ اور حضرت ہودؑ نے قوم کو پکارا تو انکی سب سے پہلی پکار یہ تھی

يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ حضرت نوحؑ مبعوث ہوئے تو ان کا اولین پیغام یہ تھا اِنِ اعْبُدُوا اللَّهَ وَاتَّقُوهُ وَاطِيعُونَ "اسی کی بندگی کا خوف اور اسی کی اطاعت" یہ وہ لازوال حقیقت تھی جسے اجاگر کرنے کے لئے انبیاء کرام کی بعثت ہوئی۔

اور یہ وہ لازوال حقیقت ہے جو آدمی کی فطرت میں ودیعت کر دی گئی ہے بعد و دے چند افراد کے سوا ہر دور میں خدا کا تصور اکثریت کا عقیدہ رہا ہے۔ دنیا بہت کچھ بھولتی رہی۔ شرافت بھول گئی۔ شرم و حیا کو فراموش کر بیٹھی۔ انسانیت کا بنیادی جوہر ہاتھ سے دے بیٹھی لیکن خدا کا خیال اور خدا کا اعتماد اس کے دل و دماغ سے محو نہ ہو سکا۔ یہ صحیح ہے کہ منکرین اور ملحدین بھی ہر زمانہ میں نظر آتے ہیں لیکن توحید کو اس کے باوجود فطرت کی لازوال حقیقت اس لئے کہا جاتا ہے کہ چند سرسپہرے لوگوں کے انکار کی وجہ سے سورج کی طرح یہ چمکتی ہوئی سچائی جھوٹ میں تبدیل نہیں ہو سکتی۔ چند بیمار اگر اپنے منہ کی کڑواہٹ اور ذائقہ کی خرابی کے باعث ایک لذیذ کھانے کو بدمزہ سمجھنے لگیں تو ہم کھانے کی لذت کا انکار کرنے کی بجائے ان کو بیمار سمجھ کر درخور اعتنا نہیں سمجھیں گے بعینہ اسی طرح آج یا آج کی طرح ہر دور کے روحانی بیمار اگر خدا کے وجود کا انکار کرتے ہیں تو یہ بات خود ان کے بطلان کی دلیل ہے اس سے عقیدہ توحید کی صداقت میں کوئی فرق واقع نہیں ہوتا۔

یہ بات کہ توحید انسانی فطرت کی آواز ہے قرآن حکیم کے بیان کردہ اس واقعہ سے بھی ثابت ہوتی ہے۔ روز ازل جب انسان کی تخلیق ہوئی تو سب سے پہلا

جو سوال نسل انسانی سے کیا گیا وہ یہ تھا کہ اَلَسْتُ بِرَبِّكُمْ کیا میں تمہارا پروردگار نہیں ہوں قَالُوا بَلٰی شَهِدْنَا انہوں نے جواب دیا بے شک ہے ہم گواہی دیتے ہیں۔ قرآن کریم آگے چل کر بیان کرتا ہے کہ یہ اقرار بنی نوع انسان سے اس لئے کرایا گیا کہ کہیں آگے چل کر وہ یہ عذر نہ کرے کہ اس حقیقت کی اُسے خبر نہ تھی۔

یہ ہے توحید کا عظیم الشان عقیدہ جس کا اقرار ہمارے خمیر میں شامل ہے جسے تمام انبیاء نے فطرت کا نقیب ہونے کی حیثیت سے اپنے اپنے عہد میں تازہ کیا جس کے لئے روزِ ازل ہم نے اپنے مالک حقیقی سے پیمان و فایا بندھا — کتنی دردناک ہے یہ بات کہ آج زمانہ پھر فطرت کی اس لازوال حقیقت سے صرف نظر کر کے تباہی کو دعوت دے رہا ہے اور ہم مسلمان جو "توحید کی امانت سیڑوں میں ہے ہمارے" کا نعرہ بلند کرنے والے تھے۔ آج خود توحید حقیقی کا دامن ہاتھ سے چھوڑے دے رہے ہیں۔

فطرت کا وہ پیمان و فایا دہنیں ہے
فریاد کہ دنیا کو خدا یاد نہیں ہے

عقیدہ توحید عقل کے خلاف نہیں

توحید کی بات کی جائے تو ایک فلسفہ زدہ ذہن کے اندر معاً یہ سوال پیدا ہو جاتا ہے کہ آخر ایک ایسی ہستی کو کس طرح تسلیم کر لیا جائے جس کے متعلق مذہب کا ادعا یہ ہے کہ وہ ازل سے ہے اور ابد تک قائم رہے گی۔ انسان کے دماغ میں

جب کچی پیدا ہو جائے تو وہ عقیدہ توحید کو خلاف عقل ٹھہرا کر ٹھکرانے پر تیار ہو جاتا ہے۔ امام مجدد الف ثانی نے اسی شیطان و سوسہ کو دور کرنے کے لئے ایک بڑا حکیمانہ نکتہ ارشاد فرمایا ہے۔ وہ کہتے ہیں کہ عقیدہ توحید خلاف عقل نہیں بلکہ ما فوق العقل ہے۔ اصل یہ ہے کہ یہ حقیقت انسانی عقل اور تخیل کے زور سے باہر اور اس وراہ الوراہ ہے۔ ایک حیوان کو اگر یہ معلوم ہو کہ انسان فضاؤں میں اڑتا اور ہواؤں میں پرواز کرتا ہے تو یہ بات اس کی سمجھ میں نہیں آئے گی۔ لیکن اگر وہ محض اس بنا پر کہ یہ امر واقعہ اس کی حدود عقل سے باہر ہے اسے جھٹلانے پر اور اسے خلاف عقل قرار دینے پر تیار ہو جائے تو ہم یہ کہہ کر آگے گذر جائیں گے کہ دراصل یہ بات اس بے چارے کی عقل میں سما ہی نہیں سکتی۔ خود انسانی ایجادات کا معاملہ لے لیجئے۔ آج سے دو سو سال پہلے جو چیزیں ناممکنات کے زمرہ میں شامل تھیں۔ آج انہیں وقوع پذیر ہوتا دیکھ کر ہمیں کوئی حیرت نہیں ہوتی۔ لیکن فرض کیجئے اگر آج سے ایک دو صدی پیشتر لوگوں کو یہ بتایا جاتا کہ ایک ذرے میں اتنی طاقت ہے کہ اس سے بارہ میل مربع رقبہ کے ایک شہر کو آنا فنا تباہ و برباد کیا جاسکتا ہے۔ دس ہزار اشخاص فوراً بخارات میں تبدیل ہو سکتے ہیں اور ایک لاکھ چھبیس ہزار افراد اس کے دھماکوں سے لقمہ اجل ہو سکتے ہیں تو ان کا رد عمل کیا ہوتا۔ وہ یہی تو کہتے کہ یہ بات عقل کے خلاف ہے اور ہم اسے تسلیم کرنے کے لئے تیار نہیں ہیں لیکن کیا ان کے اس قول کی بنا پر ایٹم بم کی تباہ کاریوں اور ہلاکت خیزیوں سے انکار کیا جاسکتا ہے اور کوئی کہہ سکتا ہے کہ ایٹم بم کی یہ طاقت خلاف عقل اور خلاف علم و دانش ہے۔ خود اس

دنیا میں جو واقعات روزمرہ ہمارے مشاہدے میں آتے ہیں اور جن پر غور کرنے کی کبھی ہم نے ضرورت محسوس نہیں کی۔ تھوڑی دیر کے لئے فرض کر لیجئے کہ وہ ہمارے مشاہدے میں نہ آتے اور ہم سے ان کا ذکر کیا جاتا تو ہمارا رد عمل کیا ہوتا۔ مثال کے طور پر درخت اُگنے کا منظر ہمارے سامنے نہ ہوتا اور کوئی ہم سے یہ کہتا کہ ایک ننھا سا بیج زمین میں ڈال دیا جائے تو چند دنوں کے بعد وہ بیج زمین کا سینہ پھاڑ کر بہت تبدیل کہے کے باہر نکل آتا ہے پھر ایک تناور درخت کی شکل اختیار کرتا ہے۔ پھل دیتا ہے اس کی لکڑی جلانے کے کام آتی ہے اور لوگ اس کے سائے میں بیٹھ کر سستاتے ہیں تو ہم کیا سوچتے؟ یہی ناکہ یہ سب باتیں بے عقلی کی ہیں اور ہم اسے ماننے کے لئے تیار نہیں، لیکن کیا ہمارے اس طرز عمل سے نفس واقعہ کو جھٹلایا جاسکتا ہے؟ پس حقیقت یہ ہے کہ جو باتیں، نادان عقل کے دائرہ کار ہی سے باہر ہیں ان کے متعلق جھٹ خلاف عقل بات ہونے کا فتویٰ صادر کر دینا خود بے عقلی کی دلیل ہے یہی وجہ ہے کہ دنیا کے سب سے بڑے حکیم اور عاقل انسان نے ہمیں یہی حکم دیا ہے کہ ہم توحید کے مسئلہ کو عقلی موٹو کاغذوں سے بلند اور بالا سمجھیں۔ حضور صلی اللہ علیہ وسلم نے فرمایا حضرت ابو ہریرہؓ اس کے راوی ہیں۔

”يَا بِي الشَّيْطَانُ أَحَدَكُمْ فَيَقُولُ مَنْ خَلَقَ كَذَا مَنْ خَلَقَ كَذَا حَتَّى يَقُولُ مَنْ خَلَقَ رَبُّكَ فَإِذَا بَلَغَ ذَلِكَ فَلْيَسْتَعِذْ بِاللَّهِ وَيَتَّقْهُ“

”شیطان تمہارے پاس آتا ہے اور کہتا ہے یہ چیز کس نے پیدا کی یا یہ چیز کس نے بنائی؟ یہاں تک کہ کہتا ہے اچھا تو تمہارے پروردگار کو کس نے پیدا کیا؟ جب یہاں تک نوبت پہنچے تو خدا کی پناہ لینا چاہئے اور اس کے ساتھ سوال و جواب کا سلسلہ ختم کر دینا چاہئے“

اس لئے حضرت ابو بکر صدیق رضی اللہ عنہ نے فرمایا

”پاک ہے وہ ذات جس نے مخلوق کے لئے اپنی پہچان کا راستہ اسکے سوا اور کچھ بتایا ہی نہیں کہ لوگ اس کی معرفت سے عاجز ہیں“

تو دل میں تو آتا ہے نظر میں نہیں آتا

میں جان گیا بس تری پہچان یہی ہے

(راکبر الہ آبادی)

توحید کا عقلی ثبوت

عقل کو اگر بے عقلی سے استعمال نہ کیا جائے اور ان حدود کے اندر اس سے راہ نمائی حاصل کی جائے جو فاطر کائنات نے اس کے لئے مقرر کر دیئے ہیں تو کوئی پیچیدگی پیدا نہیں ہوتی اور آدمی خود عقل کی روشنی میں صاف صاف اس نتیجہ پر پہنچ جاتا ہے کہ توحید الہیہیت کا عقیدہ فی الواقع فطرت انسانی کی آواز ہے۔ یہی وہ پابند حدود عقل تھی جو

حضرت ابن عباس رضی اللہ عنہما نے برقی تو اس نے انہیں اس نتیجے پر پہنچایا کہ مخلوقات کا سلسلہ ضرور کہیں نہ کہیں جا کر خالق پر ختم ہونا چاہئے۔ پھر جس سے پہلے اور جس کے بعد کوئی نہ ہو وہی اول و آخر خدا کی ذات ہے اس کے لئے پھر خالق کا تصور کرنا موجب تسلسل ہے اور علل میں یہ تسلسل واضح طور پر عقل کے خلاف ہے (ترجمان السنۃ جلد اول) حقیقت یہ ہے کہ عقل صحیح معنوں میں جلا ہی تب پاتی ہے جب وہ اپنے عجز اور در ماندگی کا اعتراف کر کے اس خدائے بزرگ و بزرگے آگے سپرد اللہ سے جو عقل ہے مایہ کی ہر پرواز کی زد سے باہر ہے۔ اقبال مرحوم نے خوب کہا۔

در جہان کیف و کم گردید عقل پے بہ منزل برد از توحید عقل

ور نہ این بے چارہ را منزل کجاست کشتی ادراک را ساحل کجاست

(عقل کیسا اور کتنا کی دنیا میں بہت گھومی پھری۔ منزل پر وہ توحید کی مدد سے ہی پہنچی ورنہ اس بے چاری کی منزل اور اس کی ناؤ کو کنار کہاں ہے) یوں عقل جب اپنا دائرہ عمل مشخص کر کے سرگرم تفکر ہوتی ہے تو اسے کائنات کا ذرہ ذرہ زبان حال سے توحید کی شہادت دیتا نظر آتا ہے۔ حضرت امام شافعیؒ سے ایک ملحد نے سوال کیا تھا کہ خدا کے وجود کی دلیل کیا ہے، انہوں نے فرمایا یہ سامنے والا شہوت کا درخت، وہ حیران ہو کر بولا کس طرح؟ حضرت امامؒ نے کہا اس کے پتے دیکھو بظاہر کتنے حقیر نظر آتے ہیں لیکن ان کی گونا گوں خاصیتوں پر نگاہ ڈالی جائے تو انسان و رطلہ حیرت میں ڈوب جاتا ہے۔ ان پتوں کو بہر ن کھاتا ہے تو یہ مشک بن جاتے ہیں۔ مکھی کھاتی ہے تو شہد بن جاتے ہیں۔ کیڑا کھاتا ہے تو ریشم بن جاتے ہیں اور انہی پتوں کو جب بکری کھاتی

ہے تو یہ مسیٰکنیوں میں تبدیل ہو جانے ہیں۔ کیا یہ بات عقل میں آتی ہے کہ ان حقیر
پتوں میں یہ متنوع خصوصیات آپ سے آپ آگئی ہیں اور کوئی ان کا پیدا کرنے والا
نہیں ہے ؟

سبحان اللہ! حضرت امام شافعیؒ نے توحید کے مسئلہ پر غور کرنے کے لئے
کیا خوبصورت رستہ تجویز کر دیا ہے۔ واقعہ یہ ہے کہ انسان اگر حیرت کدہ کائنات
کے اسرار و غوامض کا تصور کرے تو اس کی عقل بے اختیار پروردگار عالم کے
حضور سر بسجود ہو جاتی ہے۔ لوگ سائنس دانوں کی عقلیت کا دم بھرتے ہیں تو
ذرا انہی سے دریافت کر لیں کہ اس کائنات کی بوقلمونیوں کا عالم کیا ہے۔
سائنس ہی نے یہ بتایا ہے کہ یہ زمین جس کے گوشے گوشے کو چاند اور سورج
اپنی روشنی سے منور کر دیتے ہیں۔ ہم سے علی الترتیب دو لاکھ چالیس ہزار نو
کر ڈیڑھ ۹۳ لاکھ میل دور ہیں ایسے ستارے بھی موجود ہیں جن کی روشنی اس
ظلمت کدہ عالم میں سو اچار سال میں پہنچتی ہے۔ حالانکہ روشنی کی رفتار ایک
لاکھ چھیالیسی ہزار میل فی سیکنڈ ہے۔ یہ ان ستاروں کا حال ہے جو سورج اور
چاند کے بعد ہم سے سب سے زیادہ قریب ہیں سائنس بتاتی ہے کہ بعض ستارے
ایسے بھی ہیں جن کی روشنی کہیں کروڑوں سال کے بعد دنیا تک پہنچ پائی ہے
اور کتنے ستارے ایسے ہیں جن کی روشنی آج تک دنیا میں پہنچ ہی نہیں سکی حالانکہ
وہ اس وقت سے سرگرم سفر ہیں۔ جب سے یہ کائنات وجود میں آئی ہے۔ یہ
وسیع دعوٰی کا رخاۃ قدرت جب انسان کے سامنے آتا ہے۔ تو اس کا سر
بے اختیار خدائے واحد کی کبریائی کے آگے جھک جاتا ہے۔ اور اس کا دل بے ساختہ

پکارا تھا ہے۔ تَبَّأَسَرَ لَكَ اللَّهُ أَحْسَنُ الْخَالِقِينَ۔

توحید کی ایک اور دلیل

حضرت امام ابوحنیفہ رحمۃ اللہ علیہ کے سامنے ایک دفعہ ملحدین کا ایک گروہ پیش کیا گیا جو بغرض قتل گرفتار کر کے لایا گیا تھا۔ حضرت امام نے ان سے سوال کیا اگر کوئی شخص تمہارے سامنے یہ بیان کرے کہ میں نے ایک ایسی کشتی دیکھی ہے جو بغیر ملاح کے دریا کے ایک کنارے کا سامان دوسرے کنارے پر پہنچا رہی ہے تو تم اس شخص کے متعلق کیا رائے قائم کرو گے؟ انہوں نے جواب دیا کہ ہم میں سے کوئی بھی اس بات کو باور کرنے کے لئے تیار نہیں ہوگا اور ہم اسے بالکل غلاب عقل تصور کریں گے۔ امام ابوحنیفہ نے فرمایا تو پھر تمہاری عقلوں کو کیا ہو گیا ہے کہ تم ایک خود بخود چلنے والی کشتی کا تو تصور نہیں کر سکتے اور اس اتنے بڑے کارخانہ عالم کے متعلق تمہارا خیال یہ ہے کہ یہ بغیر کسی خالق کے آپ سے آپ سرگرم کار ہے ملحدین کے سامنے جب یہ لازوال دلیل آئی تو وہ سب کے سب الحاد سے تائب ہو گئے اور حضرت امام کے دست حق پرست پر مشرف باسلام ہوئے۔

آج کے اس دور الحاد پرور میں انسانوں نے فضاؤں میں تیرنا تو سیکھ لیا ہے مگر یہ انسانیت کی کتنی بد قسمتی ہے کہ بعض بے حد سادہ اور پیش پا افتادہ حقیقتیں

ہماری نظروں سے اوجھل ہو گئی ہیں۔ شاید ہی کوئی شخص کسی گھر کا گھر والے کے بغیر، کسی باغ کا مال کے بغیر اور کسی گھڑی کا گھڑی ساز کے بغیر تصور کر سکتا ہو۔ ہم سب مانتے ہیں کہ کوئی صنعت صانع کے بغیر قائم نہیں ہو سکتی مگر بڑے بڑے فضلاء عصر اس دنیا کے رنگ دبو کے خود کار ہونے پر دلیلیں گھڑتے ہیں اور ان کے دامن علم و فضل پر کوئی داغ نمایاں نہیں ہونے پاتا۔

مولانا روم نے اسی دلیل کو بڑی عمدگی سے پیش فرمایا ہے کہتے ہیں۔

تن بجاں جنبد معنی بینی تو جاں ایک از جنبیدن تن جاں بدال

(جسم کا یہ چھوٹا سا کارخانہ روح کے بل پر کام کر رہا ہے مگر روح نظر نہیں آتی ہم اسے جسم کی حرکت اور زندگی سے شناخت کرتے اور اسی چیز کو روح کے وجود کی دلیل ٹھہراتے ہیں۔)

پس یقین در عقل بردانندہ است ایس کہ با جنبیدہ، جنباوندہ است

(بردانش مندا سے ایک ثابت شدہ حقیقت سمجھتا ہے کہ جو چیز حرکت کر رہی ہے ضرور کوئی نہ کوئی طاقت اس کے پس پردہ کار فرما ہے۔)

روح ہمیں نظر نہیں آتی مگر ہم اسے جسمانی زندگی کے مظاہر سے شناخت کر لیتے ہیں، عقل کا کوئی ٹھوس وجود نہیں ہے مگر ہم بعض علامات سے عقل اور بے عقلی کو مشخص کرتے ہیں۔ مولانا روم فرماتے ہیں کہ اسی طرح خدا بھی نظر نہیں آتا۔ اور ہم اسے اپنی مادی آنکھوں سے دیکھنے کے مستعمل نہیں ہیں مگر کائنات کے یہ گونا گوں مظاہر پکار پکار کر اس کے جلال و جبروت اور اس کی بیست و قدرت کی شہادت دے رہے ہیں اور یہی اس کی ہستی کی بین اور روشن دلیل ہے۔

خدا کی صفات

آپ ایک ٹائم پیس کو اٹھا کر دیکھیں اس میں چھوٹے بڑے لا تعداد کل پُرے
 ایک دوسرے کے ساتھ پیوست ہو کر کام کرتے ہیں آپ کا دماغ اس نازک مشینری
 کو دیکھ کر دنگ رہ جائے گا اور سب سے پہلا تاثر آپ یہ قبول کریں گے کہ اس
 ٹائم پیس کو جس شخص نے بنایا ہے وہ بڑا ہی کارگر اور اپنے فن میں بڑا ہی ماہر ہے
 آپ ایک لمحہ کے لئے بھی یہ نہیں سوچیں گے کہ اس کا بنانے والا کوئی بے شعور
 اور بے حس کارگر ہو سکتا ہے۔ اس مثال کو سامنے رکھ کر آپ اپنے ارد گرد
 پھیلی ہوئی کائنات پر نگاہ ڈالنے نیرنگی قدرت کا نظارہ کیجئے اور پھر تھوڑی دیر
 کے لئے سوچ کر بتائیے آپ کا دل کیا گواہی دیتا ہے کیا یہ کہ اس دنیا کو معرض وجود
 میں لانے والی ہستی خاتم بدہن کوئی اندھی بہری اور گونگی ہستی ہے یا وہ کمال اور
 جمال کی جملہ صفات سے آراستہ ہے؟ میرا خیال ہے کہ ہر سو جہد بوجہ رکھنے والا
 آدمی اس بات سے اتفاق کرے گا کہ اس کائنات کا خالق تمام تر صفت اور تمام تر
 خوبی ہے۔

حضرت امام مالکؒ نے خدا کے وجود اور اس کی صفات پر گفتگو کرتے ہوئے
 ایک خوب بات فرمائی انھوں نے فرمایا کہ ابتداءے آفرینش سے اب تک جتنے انسان
 پیدا ہوئے ہیں۔ ان کی تعداد شمار سے باہر ہے لیکن یہ عجیب ماجرا ہے کہ ہر انسان

کا چہرہ دوسرے انسان سے کسی نہ کسی حیثیت میں مختلف ہے — انسانی چہرہ جس میں لب و رخسار اور چشم و دندان نظر آتے ہیں ایک چھوٹی سی چیز ہے لیکن خالق کائنات ہر چہرہ کے اندر کوئی نہ کوئی ایسی امتیازی شان پیدا کر دیتے ہیں کہ وہ دوسرے انسان سے باسانی متمیز ہو سکتا ہے جس خالق کی قدرت اور طاقت اور حسنِ تخلیق کا یہ عالم ہو عقل انسانی اس کی بے حد و حساب صفتوں کا کیا اندازہ لگا سکتی ہے تا آنکہ وہ خود ہی ان کو بیان نہ فرمائے۔

بعض مذاہب اور فلسفے جس خالق کو مانتے ہیں ان کے نزدیک نظام عالم سے اس کا کوئی تعلق نہیں ہے اس نے سب کچھ یا تو اپنے چند مقرب بندوں کو سونپ رکھا ہے یا چند دیوتا مقرر کر دیئے ہیں جو دنیا کے مختلف شعبوں کی نگرانی کر رہے ہیں لیکن آدمی کچھ بھی غور کرے تو ایک ذرہ سے لے کر خورشید درخشاں تک اسی ایک کی یکتائی نظر آتی ہے۔

”لہو خورشید کا ٹپکے اگر ذرے کا دل چیریں“

اس لئے ہے کہ یہ سارا کارخانہ براہِ راست اس ایک خدا کی مرضی اور مشیت کے تحت چل رہا ہے ورنہ عناصر کا یہ حیرت انگیز توافق باہم گراہم ایک دوسرے سے کو پیریشن سورج کے طلوع و غروب کا نظام گردش بیل و نہار باد و باران کے کرشمے اور برق و خرمین کی آدیزش کے مظاہرے ایک لمحہ کے لئے بھی قلب انسانی کو حیرت و مسرت کے بلے جُلے جذبات سے معمور نہ کرتے۔

ہم خدا کو نہیں دیکھ سکتے لیکن اس کی رحمت اور ربوبیت کا ہر آن مشاہدہ کر سکتے ہیں اس کی بے پناہ طاقتوں کی جھلکیاں دیکھ سکتے ہیں۔ اس کے جلوہ ہائے

حکمت و قدرت سے ہر گھڑی ہماری آنکھیں خیرہ ہوتی ہیں — پس دانش مندی کا تقاضا یہ ہے کہ ہم مجرد ایک طاقت کی پرستش نہ کریں بلکہ خالق کی ان ساری صفتوں پر ایمان لائیں جو قرآن میں بیان ہوئی ہیں اور جو شب روز نوع انسانی پر پرتو فگن ہیں۔ اسی طرح ہم اس سے اپنا صحیح تعلق استوار کر سکتے ہیں اور اسی سے ہمارے دل میں اسکی محبت اور اس کا خوف پیدا ہو سکتا ہے۔

ایمان باللہ کا اولین تقاضا

توحید کے معاملے میں اسلام انسانوں کو صرف یہیں لا کر نہیں چھوڑ دیتا کہ وہ عقلی طور پر خدا کے وجود پر مطمئن ہو جائیں اور شک و شبہ کا کوئی کاٹا انکے دل و دماغ میں کھٹک پیدا نہ کرے بلکہ وہ ایک قدم اور آگے بڑھ کر یہ مطالبہ پیش کرتا ہے کہ جب تم دنیا کی اس سب سے بڑی سچائی پر ایمان لے آئے تو اب تمہارا فرض یہ ہے کہ اپنی زندگی کے کسی لمحہ میں بھی اس حقیقتِ عظمیٰ کو اپنی نظروں سے اوجھل نہ ہونے دو تم جہاں ہو جس حال میں ہو یہ عقیدہ تمہارے ذہن میں تازہ رہنا چاہئے کہ تم ایک آقا کے بندے اور ایک مالک کے غلام ہو۔ اور اس کی اطاعت اور وفاداری کا عہد کر چکے ہو۔ توحید پر ایمان لانے والے افراد کی مثال ایک پیاسے کی ہونی چاہئے کہ وہ جس کام میں بھی مشغول ہو پانی کا تصور اس کے ذہن سے اوجھل نہیں ہونے پاتا۔ اسی طرح ایک موحد بھی بظاہر

ایک دوکان پر بیٹھ کر گاہکوں کو سودا دے رہا ہوتا ہے اور کسی دفتر میں ملازمت کے فرائض کی انجام دہی میں مصروف ہوتا ہے لیکن اس وقت بھی درحقیقت اس کے رگ وریشہ میں خدا کا تصور اور اسی کا ذکر جاری و ساری ہوتا ہے وہ دنیا کے دھندوں میں الجھ کر بھی اپنے آقا و مولا کی اطاعت سے غافل نہیں ہوتا۔ یہی وہ کیفیت ہے جسے "دل بہ یار اور دست بکار" سے موسوم کیا جاتا ہے اور یہی وہ مقام عبودیت ہے جو صوفیاء کے نزدیک "خلوت در انجمن" کے نام سے مطلوب اور محبوب ہے۔ قرآن حکیم نے بھی کہا۔

رِجَالٌ لَا تُلِیْهِمْ تِجَارَةٌ وَلَا بَيْعٌ عَنْ ذِکْرِ اللّٰهِ
 "وہ لوگ کہ جنہیں خرید و فروخت اور سوداگری خدا کی یاد سے غافل نہیں
 کرتی دراصل وہی لوگ ہیں جو ایمان باللہ کی بارکیوں اور نذاکتوں کے
 صحیح معنی میں رمز آشنا ہیں"

ہمہ وقت عقیدہ توحید کو تازہ رکھنے کی ضرورت اور اہمیت بلکہ فرضیت احادیث نبوی سے ثابت ہے۔ آنحضرت صلی اللہ علیہ وسلم نے فرمایا: "افضل الذکر لَا اِلٰهَ اِلَّا اللّٰهُ" قولی ذکر تو یہ ہے کہ ہم زبان سے بار بار خدا کی حمد و تسبیح کریں اٹھتے بیٹھتے وہ کلمات دہرائیں جو حضور صلی اللہ علیہ وسلم نے تلقین فرمائے ہیں اور عملی ذکر یہ ہے کہ ہم جو بیس گھنٹوں میں ہر لمحہ اپنی عادات و اطوار، مشاغل و معاملات پسند اور ناپسند اور جملہ اقوال و افعال میں خدا کی بندگی اور غلامی کو پیش نظر رکھیں اور اپنی سیرت و کردار کے جملہ پہلوؤں کو ذکر کے نور سے منور کر دیں۔ اپنے بال بچوں میں دوکان پر، درس گاہ میں اور حکومت کی کرسی پر ہر جگہ ہم اپنے عمل سے

لَا إِلَهَ إِلَّا اللَّهُ کی حقیقت کو تازہ کرتے رہیں۔ حتیٰ کہ یہ عقیدہ ہمارا جزو
عمل بن جائے کہ

ہر وہ لمحہ ہے مرا، کفر میں شامل لے دوست
دل تری یاد سے جس میں ہوا غافل اے دوست

خدا کی محبت

دوسرے عقائد و تصورات کے معاملے میں صرف دماغی طور پر مطمئن ہو جانا
کافی سمجھا جاتا ہے کوئی شخص عقلی طور پر کمیونزم یا سوشلزم کا قائل ہو جائے تو یہی
چیز اسے کمیونسٹ یا سوشلسٹ بنانے کے لئے کافی ہے لیکن اسلام نے عقیدہ توحید
کے جو لوازمات ہمارے سامنے پیش کئے ہیں ان کی رو سے دماغی کو نہیں دل کو
بھی اور اعضاء و جوارح ہی کو نہیں روح کو بھی اس سرور و کیف سرمدی سے
سرشار بنانا ضروری ہے۔ جب تک توحید کا اعتقاد ایک مسلم کے دل میں جذبہ
کی شکل اختیار نہ کرے اس کا ایمان مکمل نہیں ہوتا۔ صحیح بخاری میں حضرت
عبداللہ ابن مسعود کا یہ قول یقین الایمان "کلمہ الیقین ہی ایمان کی روح ہے"
دراصل اسی کیفیت کا ترجمان ہے۔ اسلام چاہتا ہے کہ ہم اپنے ایمان کی تعمیر دلائل
سے زیادہ یقین کی بنیاد پر کریں جب ہمیں توحید پر یقین حاصل ہو جائے گا تو اسکے
لئے دلائل آپ سے آپ ہمارے سامنے آتے جائیں گے۔ شیخ عبدالوہاب شعرائی نے

صحیح فرمایا کہ دلیل و برہان کی بنیاد پر حاصل ہونے والا ایمان قابل اعتماد نہیں ہوتا۔ کیونکہ وہ دلیل کے ساتھ گھومتا رہتا ہے۔ — دلائل پرست کا ایمان کبھی خطرات سے بے خطر نہیں ہو سکتا۔ — یقین کی دولت اسی وقت ہاتھ آتی ہے جب آدمی دماغی طور پر ہی نہیں قلبی طور پر عقیدہ توحید کی تصدیق کرے اور خدا کو ماننے ہی نہیں بلکہ اس سے دنیا کی تمام چیزوں سے بڑھ کر محبت کرے، قرآن میں ایمان والوں کو جو صفتیں بیان ہوئی ہیں ان میں سے ایک صفت یہ بھی ہے کہ وَالَّذِينَ آمَنُوا أَشَدَّ حُبًّا لِلَّهِ۔ "وہ خدا سے سب سے بڑھ کر محبت کر نیوانے ہوتے ہیں۔" بعض لوگوں کے نزدیک محبت شاید یہ ہے کہ انسان ترک دنیا کر کے کسی گوشہ

میں بیٹھ کر اللہ اللہ کرنا شروع کر دے اور بیوی بچوں کو کس مہر سی کی حالت میں چھوڑ چھاڑ کر فرار کی راہ اختیار کرے۔ یہ محبت نہیں بلکہ احکام خداوندی سے انحراف ہے اور جو شخص اس کام تکب ہوتا ہے۔ وہ یقیناً خدا کے نزدیک سزا کا مستوجب ہے اسلام یہ نہیں چاہتا کہ ہمارے دل میں بیوی بچوں کی محبت سرے سے ہی نہ ہو یا ہم کاروبار دنیا میں مشغول ہی نہ ہوں۔ امام ابن تیمیہ نے خوب فرمایا کہ انبیاء علیہم السلام تبدیل فطرت کے لئے نہیں بلکہ تکمیل فطرت کے لئے تشریف لائے ہیں اگر محبت الہی کا یہ مفہوم صحیح قرار دیا جائے تو اس کا صاف مطلب یہ ہے کہ آدمی کو اپنی فطرت کے خلاف اعلان جنگ کرنے کے لئے ابھارا جائے۔ پس حقیقت میں محبت اس کو نہیں کہتے۔ محبت یہ ہے کہ ہم دنیا میں رہیں۔ بیوی بچوں کے حقوق ادا کریں۔ تمام فطری علائق سے متعلق رہیں مگر جب خدا کی محبت اور ان چیزوں کے درمیان کسی ایک کو ترجیح دینے کا سوال پیدا ہو تو ہم دنیا کے سارے تعلقات

اور دنیا کی ساری رشتہ داریوں اور دوستیوں کو خدا کے رستے میں قربان کر دیں۔
زندگی جیسی محبوب متاع سے اگر اس کے نام پر ہاتھ اٹھانا پڑ جائیں تو ہمیں
اس میں بھی تامل نہ ہو اور خدا کی راہ میں جان دے دینے کے بعد بھی ہمارے
احساسات کا عالم یہ ہو کہ

جان دی، دی ہوئی اسی کی سخی
حق تو یہ ہے کہ حق ادا نہ ہوا

خدا کی محبت کا صحیح تصور

خاتم الانبیا، سید البشر آنحضرت نبی کریم صلی اللہ علیہ وآلہ وسلم اور آپ کے
صحابہ سے بڑھ کر کس کو خدا سے محبت ہوگی لیکن وہ تجارت بھی کرتے تھے بیوی
بچے بھی رکھتے تھے۔ دنیا کی جائز لذتوں اور راحتوں سے متمتع بھی ہوتے تھے اور
اس کے باوجود انہیں خدا کی محبت کا وہ بلند مقام حاصل تھا جس پر آسمان کے
فرشتے بھی رشک کرتے ہیں۔ اس سے معلوم ہوا کہ خدا کی محبت دوسری تمام
محبتوں کی نفی نہیں ہے اس کا تقاضا فقط یہ ہے کہ دوسرے تمام تعلقات
اس کے تحت ہوں۔ وہ جس تعلق کو جوڑنے کا حکم دے اسے جوڑا جائے اور جس
تعلق کو توڑنا چاہے اسے توڑ دیا جائے۔ ایک آدمی اس طرح جب خدا کے اذن
اور فرمان کے تحت بیوی بچوں سے محبت کرتا ہے۔ کوئی دوکان کھولتا یا کھینتی

باڑی کرتا ہے تو اس کے یہ سب کے سب کام خدا کے نزدیک پسندیدہ ہوتے ہیں اور ان میں ایک ایک صرف شدہ لمحہ حاصل محبت قرار پاتا ہے۔

بیٹے سے محبت کرنا اسی نے سکھایا ہے۔ اس کے لئے جو خدا نے مقرر کر دی ہے اگر آپ اس کی پابندی کریں تو مستحق اجر ٹھہریں گے۔ بس اس کا مطالبہ اتنا ہے کہ بیٹے کی یہ محبت خدا کے رستے میں حائل نہیں ہونی چاہئے بلکہ وہ حکم دے تو اپنے ہاتھ سے بیٹے کی گردن پر چھری چلانے کے لئے بھی تیار ہو جانا چاہئے۔ حضرت ابراہیم علیہ السلام کا واقعہ ہمارے سامنے ہے۔ بڑھاپے میں انہیں اسمعیل علیہ السلام جیسا فرزند عطا ہوا۔ خلیل اللہ کو اس مایہ ناز فرزند سے جو محبت ہو سکتی ہے۔ اس کا اندازہ نہیں کیا جاسکتا۔ لیکن جب بارگاہِ الہی سے اشارہ کیا گیا تو حضرت ابراہیم علیہ السلام نے خود اپنے ہاتھوں بیٹے کی گردن پر چھری چلا دی۔ حضرت صدیق اکبر رضی اللہ عنہ کے متعلق تاریخ اسلام کا مشہور واقعہ ہے کہ ایک دفعہ ان کے صاحبزادے نے ان سے عرض کی ابا جان! حالت کفر میں ایک دفعہ میں کفار کی طرف سے لڑ رہا تھا کہ اثنائے جنگ میں آپ میرے سامنے آگے میں چاہتا تو آسانی سے آپ پر ہاتھ اٹھا سکتا تھا لیکن باپ کی حیثیت سے آپ کا مقام نظر میں پھر گیا اور میں اپنے ارادہ سے باز آ گیا۔

حضرت صدیق اکبر رضی اللہ عنہ فرمانے لگے۔ بیٹا! تم نے تو مجھے باپ سمجھ کر چھوڑ دیا لیکن میں خدا کی قسم کھا کر کہتا ہوں کہ اگر تم میرے سامنے آجاتے تو میں تلوار سے تمہاری گردن اڑا دیتا۔

یہی وہ مقام ہے جس پر فائز ہونے کے بعد ایک بندہ موجد خود خدا کا

محبوب بن جاتا ہے اور حدیث نبوی کے مطابق اللہ تعالیٰ اس کی آنکھ اس کی زبان
اس کے ہاتھ اور اس کے پاؤں بن جاتا ہے۔ وہ وہی کچھ دیکھتا، بولتا اور کرتا ہے
جو خدا کی رضا مندی اور پسند کے عین مطابق ہو۔

توحید پر استقامت

عقیدہ توحید کے سلسلے میں ایک اور لازمی شرط استقامت کی ہے اور
اس سے مراد یہ ہے کہ آدمی اس رستے میں آنے والی تمام تکلیفوں اور مصیبتوں
پر ثابت قدمی دکھائے اور حالات کی سنگینی اور نزاکت کے باوجود اس کے اطمینان
اور یقین میں کمی واقع نہ ہو بعض لوگ سمجھتے ہیں کہ شاید توحید کا اقرار کر لینا
ایک آسان کام ہے۔ لیکن حقیقت یہ ہے کہ یہ وہ منزل ہے جس پر پہنچنے کے لئے
”شرط اول قدم این است کہ مجنوں باشی“ کا نقطہ نظر بہت ضروری ہے۔
آپ غور کریں گے تو معلوم ہوگا کہ کلمہ توحید کے دو اجزاء ہیں۔ سب سے
پہلا جز نفی کا ہے یعنی کوئی خدا نہیں اور دوسرا ثبات کا ہے جس کا مفہوم یہ
ہے کہ ”سروری زبیا فقط اس ذات ہے ہمتا کو ہے“

جب آدمی پورے شعور کے ساتھ ماسوا اللہ خدائی کا انکار کرتا ہے تو
اس کے ارد گرد ”آنا ولا غیرہ“ کا ڈنکا بجانے والے تمام جھوٹے خدا بپھر
جاتے ہیں۔ اور وہ اسے ہر ممکن طریقے سے جادہ راستی سے ہٹانے کی کوشش

کرتے ہیں۔ برادری الگ طیش میں آجاتی ہے جب اس کے غلط رسم و رواج پر ضرب پڑتی ہے۔ چوہدری الگ درپے آزار ہو جاتے ہیں جب ان کے حلقہ اطاعت سے نکلنے کی کوشش کی جاتی ہے۔ غلط نظام حکومت ایسے باغی کو برداشت کرنے کے لئے تیار نہیں ہوتا اور اس اعلان کے بعد سب سے بڑھ کر خود انسان کا اپنا نفس ایمان کا ڈاکو بن جاتا ہے اور قدم قدم پر ایک بندہ مسلم کو شکست دینے کی کوشش کرتا ہے۔ غرضیکہ ایک غلط باحول میں توحید پر ایمان لانے والا شخص اپنے آپ کو انسانوں کی بجائے جنگل کے درندوں میں گھبراہوا محسوس کرتا ہے اور اس کی ساری زندگی ایک مستقل امتحان اور آزمائش میں تبدیل ہو جاتی ہے۔

توحید کے رستے میں یہ سارے مرحلے "نفی" کے جُز کا لازمی نتیجہ ہیں۔

آپ ان سے گذر کر ہی اثبات تک پہنچ سکتے ہیں۔ شرک سے پوری طرح پاک و صاف ہونے کے بعد ہی توحید کامل کی منزل آئے گی اور شرک سے بچنے کیلئے ان آزمائشوں اور امتحانوں کا سامنا کئے بغیر چارہ نہیں۔ اقبال مرحوم نے ٹھیک کہا تھا۔

چو می گویم مسلما نم بلرزم کہ دائم مشکلات لا الہ را

(جب میں یہ کہتا ہوں کہ میں مسلمان ہوں تو میں کانپنے لگتا ہوں۔ کیونکہ

میں "لا الہ الا اللہ" کی راہ میں آنے والی مشکلوں سے واقف ہوں۔)

خود آنحضرت صلی اللہ علیہ وسلم نے توحید کے ساتھ ساتھ استقامت

کا ذکر کیا ہے صحیح مسلم میں حضرت ابو عمرہ رضی اللہ عنہ سے روایت ہے کہ

میں نے عرض کیا یا رسول اللہ مجھ کو اسلام کے بارے میں ایسی بات بتلا دیجئے کہ میں پھر کسی سے نہ پوچھوں آپ نے فرمایا قُلْ اٰمَنْتُ بِاللّٰهِ لَمْ اَسْتَقِمْ كَهْدٍ مِّنَ اللّٰهِ بِرِاٰمَانٍ لَّيَّا اور اس کے بعد ثابت قدم رہو۔

”قُلْتُ يَا رَسُولَ اللّٰهِ قُلْ لِي فِي الْاِسْلَامِ قَوْلًا لَا اَسْئَلُ عَنْهُ اَحَدًا بَعْدَكَ قَالَ قُلْ اٰمَنْتُ بِاللّٰهِ ثُمَّ اسْتَقِمْ“
(مُسْلِم)

قرآن مجید میں اسی بات کو یوں فرمایا گیا :-

”انہوں نے کہا کہ ہمارا پروردگار اللہ ہے۔ پھر ثابت قدم رہے تو نہ ان کو خوف ہے اور نہ وہ غمگین ہوں گے۔ وہی لوگ جنت والے ہیں وہ اس میں ہمیشہ رہیں گے، یہ اس کا بدلہ ہے جو وہ کرتے تھے“

اِنَّ الَّذِيْنَ قَالُوْا رَبُّنَا اللّٰهُ ثُمَّ اسْتَقَامُوْا فَلَا خَوْفٌ عَلَيْهِمْ وَلَا هُمْ يَحْزَنُوْنَ ، اُولٰٓئِكَ اَصْحَابُ الْجَنَّةِ خٰلِدِيْنَ فِيْهَا ، جَزَاءُ بِمَا كَانُوْا يَعْمَلُوْنَ . (احقاف ۳۴)

حفظ و نشر توحید

توحید کے تقاضے یہ ہیں اگر ختم نہیں ہو جاتے کہ ایک آدمی خود اپنی ذات کی حد تک ان پر عمل پیرا ہو جائے اور یہ سمجھے کہ بس میرے خدا کو یہی کچھ مطلوب تھا، اور مجھ پر جو فرائض عائد ہوتے تھے وہ ادا ہو گئے جو شخص یہ سمجھتا ہے وہ ابھی توحید کی منزل حقیقی سے کوسوں دور ہے۔ اسلام صرف اسی بات پر مطمئن نہیں ہو جاتا

وہ اور آگے بڑھتا ہے اور یہ مطالبہ کرتا ہے کہ جب تم خود ایمان لا چکے تو اب تمہارا فرض یہ ہے کہ دوسروں کو بھی اس سرچشمہ فیض سے سیراب ہونے کی تلقین کرو۔

لوگوں کو خالق کائنات کی بندگی پر ابھارو اور جب تک دنیا میں کفر و شرک کے پرچم سرنگوں نہ ہو جائیں تم توحید کی دعوت دینے سے باز نہ آؤ قرآن حکیم نے امت مسلمہ کا مقصد و ہر بتاتے ہوئے اسی حقیقت کی طرف اشارہ کیا۔

وَكذٰلِكَ جَعَلْنَاكُمْ اُمَّةً وَّسَطًا
لِتَكُوْنُوْا شٰهَدًا عَلٰى النَّاسِ
وَلِيَكُوْنَ الرَّسُوْلُ عَلَيْنٰكُمْ شٰهِيْدًا،
(اور اسی طرح کیا ہم نے تم کو امت معتدل تاکہ ہو تم گواہ لوگوں پر، اور رسول تم پر گواہ ہو)

آں حضور نبی کریم صلی اللہ علیہ وسلم پر نبوت ختم کر دی گئی۔ اب دنیا کو توحید کی طرف بلانے کا کام آپ کی امت کے سپرد کیا گیا ہے۔ اور امت مسلمہ بحیثیت مجموعی اور اس کا ایک ایک فرد اپنی انفرادی حیثیت میں اس فریضہ کی ادائیگی کا ذمہ دار ہے۔ علامہ اقبال مرحوم نے رموز بے خودی میں مسلمانوں کو ان کا یہی منصب یاد دلانے کی کوشش کی ہے۔

میں ندانی آیہ اُمّ الکتاب اُمّت عادل تر آد خطاب

آب و تاب چہرہ آیام تو درجہاں شاہد علی الاقوام تو

(کیا تو قرآن حکیم کی اس آیت سے واقف نہیں جس میں تجھے امت عادل کا

خطاب دیا گیا ہے۔ تو ہی تو چہرہ آیام کی آب و تاب ہے اور تجھے ہی تو دنیا کی تمام

قوموں پر حق کا گواہ بنا کر بھیجا گیا ہے۔)

اور یہ کہ :-

زانکہ در تکبیر راز بود تست حفظ و نشر لا الہ المقصود تست
تانه خیزد بانگ حق از عالمے گر مسلمان نیاسانی دے

(تکبیر ہی میں تیری ہستی کا راز پنہاں ہے۔ عقیدہ لا الہ الا اللہ کی حفاظت و اشاعت تیرا مقصود ہے۔ اگر تو مسلمان ہے تو جب تک سارے جہان سے حق کا کلمہ بلند نہ ہو جائے تجھے دم نہیں لینا چاہئے۔)

مسلمانوں کا یہ وہ فریضہ حیات ہے جو کسی حال میں بھی ساقط نہیں ہوتا۔ حالات سازگار ہوں یا نہ ہوں۔ ذرائع و وسائل حاصل ہوں یا ان کا فقدان ہو ہر حال میں توحید کی تبلیغ ضروری ہے۔

آج جب کہ دنیا نے پھر سے بے شمار بت گھڑائے ہیں۔ کہیں سرمایہ و دولت کی پرستش ہو رہی ہے اور کہیں قبیلہ و خاندان اور رنگ و نسل کی کہیں وطن کی خاک کو دیوتا بنا کر پوجا جا رہا ہے اور کہیں کمیونزم اور سوشلزم کو لات و منات کی حیثیت دے دی گئی ہے۔ ضرورت ہے کہ مسلمان اپنا مقام پہچانیں اور دنیا میں پھر سے توحید کی اذان پکارنے کے لئے اٹھ کھڑے ہوں۔ بقول اقبالؒ:

فکر انساں بُت پرستے بُت گرے ہر زمان در جستجوئے پیکرے
باز طرح آوری انداخت است تازہ تر پروردگارے ساخت است
اے کہ خوردستی زمینائے خلیلؑ گرمی خونت ز صہبائے خلیلؑ
بر سر این باطل حق یہیر من تیغ "لا موجود الاہود" بزن
جلوہ در تاریکی ایام کن آئینہ بر تو کامل آمد عام کن

(انسانی فکر و ذہن بت پرست بھی ہے اور بت گر بھی۔ اسے ہر زمانے میں ایک پیکر محسوس کی جستجو رہتی ہے۔ اس نے آج بت پرستی کے لئے نئے نئے پروردگار بنائے ہیں۔ اے کہ تو نے مینائے خلیلؑ سے جام نوش کئے ہیں اور اسی ابراہیمی مئے توحید سے تیرے خون میں گرمی پائی جاتی ہے، حق کے لبادوں میں چھپے ہوئے اس باطل پر "لاموجود الّا ہو" کی شمشیر سے حملہ آور ہو۔ ظلمت روزگار میں نور پاشیاں کر اور جو دین تجھ پر کامل ہو چکا ہے اسے عام کرنے کی فکر کر۔)

انسانی زندگی پر عقیدہ توحید کا اثر

فقر اور احتیاج انسان کی سرشت میں داخل ہے وہ ہزار ترقی کر جائے لیکن کسی کے آگے جھکنے اور کسی نہ کسی کو معبود بنانے سے باز نہیں آسکتا۔ وہ آگ کو دیکھتا ہے کہ اس سے کتنی ہی انسانی ضروریات وابستہ ہیں تو اسے ہی پوجنا شروع کر دیتا ہے۔ سورج اور چاند اسے دنیا کے لئے فیض رساں نظر آتے ہیں تو ان کے آگے گر پڑتا ہے۔ گنگا اور جمنائے کے ذریعے فصلوں کو لہلہاتے اور انسانوں کو اپنی پیاس بجھاتے دیکھتا ہے تو انہیں ہی اپنا حاجت روا اور مشکل کشا مان لیتا ہے اور کبھی کبھی اس مقام سے بھی گزر کر اپنے جیسے انسانوں کے حضور ماتھا ٹیکتا ہے بلکہ اپنے ہاتھوں مٹی کے مجسمے بناتا اور پوجتا ہے۔ آج دنیا نے بہت کچھ ترقی کر لی ہے لیکن اس کے باوجود آدمیت فقر اور احتیاج سے اپنے آپ کو نہیں چھڑا سکی۔

آج بھی آپ غور سے دیکھیں تو آپ کو معلوم ہوگا کہ اسلوب اور انداز تو ضرور بدل گیا ہے۔ لیکن پرستش، اور انسان کے احساسِ عبدیت میں کوئی فرق واقع نہیں ہوا۔ لوگ آج بھی بیروں و درشپ میں مبتلا ہیں، دولت اور سرمایہ کو عمل سے اپنا معبود بنائے ہوئے ہیں۔ کہیں دھرتی ماتا کی پوجا ہو رہی ہے اور کہیں سائنس کو خدا کی جگہ دے دی گئی ہے۔

انسانی فقر و احتیاج کو ان غلط راستوں سے پورا کرنے کا نتیجہ یہ نکلتا ہے، کہ آدمی بے شمار چوکھٹوں پر جبہ سائی کرنے کے لئے مجبور ہو جاتا ہے۔ اور خواہشات نفس اور معاشرے کی تمام غلط طاقتیں اس کی خدا بن جاتی ہیں اور اس طرح ایک انسان سینکڑوں مصنوعی خداؤں میں گھر کر رہ جاتا ہے۔ عقیدہ توحید کا سب سے پہلا اثر یہ ظاہر ہوتا ہے کہ انسان ان بے شمار بناوٹی آقاؤں کی غلامی سے نکل کر صرف ایک آقا اور ایک مالک کا بندہ بن جاتا ہے۔

یہ ایک سجدہ جسے تو گراں سمجھتا ہے
ہزاروں سجدوں سے دیتلے آدمی کو نجات

جب ایک بندہ موجد اس حقیقت پر ایمان لے آتا ہے کہ خدا کے سوا کوئی نافع و ناصح نہیں کوئی نفع نقصان نہیں پہنچا سکتا۔ سو دوزیاں سب اسی کے اختیار میں ہے تو وہ کسی سے خوف نہیں کھاتا اور سخت مشکل سے مشکل حالات میں بھی اسکے حوصلے پست نہیں ہوتے۔ فرعون و عمرو دہوں یا قارون و ہامان وہ کسی کے سامنے اپنا سر جھکانے کے لئے تیار نہیں ہوتا۔ اس کے پیش نظر خدا کا یہ فرمان ہوتا ہے کہ "فَلَا تَخَافُوهُمْ وَخَافُوا رَبَّكَ إِن كُنْتُمْ مُؤْمِنِينَ" اگر تم مومن ہو تو

ان سے خوف نہ کر و مجھ سے خوف کرو۔ وہ دنیا کے سب سے بڑے موحّد کے اس ارشاد کو اپنے لئے مشعل راہ بناتا ہے کہ۔

”وَلَوْ جَهَدَ الْعِبَادُ أَنْ يَنْفَعُوكَ بِشَيْءٍ لَمْ يَقْضِهِ اللَّهُ لَكَ لَمْ يَقْدِرُوا عَلَيْهِ وَلَوْ جَهَدُوا الْعِبَادُ أَنْ يُضُرُّوكَ بِشَيْءٍ لَمْ يَقْضِهِ اللَّهُ عَلَيْكَ لَمْ يَقْدِرُوا“

”اگر سب بندے مل کر کوشش کریں کہ تجھے اس چیز سے نفع پہنچائیں جو اللہ نے تیرے لئے مقدر نہیں کی تو وہ ایسا کرنے کی قدرت نہیں پائیں گے اور اگر سب بندے مل کر تجھے کسی چیز سے ضرر پہنچانے کی کوشش

کریں جو اللہ نے تیرے لئے مقدر نہیں کی تو وہ اس پر قدرت نہ پائیں گے۔ (حدیث نبوی۔ روایت از حضرت عبداللہ ابن عباس رضی اللہ عنہما)

خدا پر ایمان لانے کے بعد جب انسان کے دل سے ماسوا اللہ کا ڈر اور خوف نکل جاتا ہے تو وہ قیصر و کسریٰ کے دربار میں قالینوں کو نیزے سے پھیدتا ہوا جاتا ہے اور بغیر کسی جھجک کے بادشاہ کے ساتھ تخت پر جا بیٹھتا ہے دشمن سوتے ہیں اس کی تلوار پر قبضہ کر لیتا ہے اور اسے جگا کر شمشیر بدست سوال کرتا ہے۔ ”بتاؤ! اب تمہیں کون بچا سکتا ہے؟“ اور وہ اطمینان سے جواب دیتا ہے ”اللہ“ اور دشمن کے ہاتھ سے تلوار چھوٹ جاتی ہے وہ بڑے بڑے جباروں کو برسر مجلس ان کی غلط کاریوں پر ٹوک دیتا ہے اور ان کے جاہ و جلال، خزانے اور لشکر سے مرعوب نہیں ہوتا۔ اس کی زندگی میں یہ حیرت انگیز انقلاب اس لئے رونما ہوتا ہے کہ وہ خدا کے سوا کسی کا خوف نہیں کھاتا اور دنیا والوں سے ڈرتا اس کے نزدیک حرام ہوتا ہے۔

موجد کہ درپائے ریزی زرش وگر آ رہ می نہی بر سرش
 امید و ہر اسش نہ باشد ز کس ہمین است بنیاد توحید و بس
 (موجد وہ ہے کہ خواہ تو اس کے قدموں میں مال و زر کے انبار لگا دے
 یا اس کے سر پر آ رہ رکھ دے اسے نہ کسی شخص سے کوئی امید ہوتی ہے
 نہ ہر اس، اور دیکھا جائے تو توحید کی بنیاد ہی یہی چیز ہے)

جب مشکلات اس پر یورش کرتی ہیں اور وہ گھبرا کر دنیاوی سہاروں پر تکیہ
 کرنے کا خیال دل میں لاتا ہے انسانوں اور اپنے جیسے انسانوں کی پناہ ڈھونڈنے پر
 اپنے آپ کو مجبور پاتا ہے تو دفعتاً اپنے رب کا یہ فرمان اس کے سامنے آ جاتا ہے۔ اَلَيْسَ
 اللّٰهُ بِكَافٍ عَبْدًا "کیا میں اپنے بندوں کے لئے کافی نہیں ہوں۔ تو اس کے
 ڈر گمگاتے ہوئے قدم جم جاتے ہیں اور اس کی روح ایک ان جانے سرور سے جھوم اٹھتی ہے۔
 وہ غریب اور مفلس ہوتا ہے۔ فاقے کرتا اور پیٹ پر سپھر باندھتا ہے۔ دنیا کی
 لذتیں اور راحتیں اسے نصیب نہیں ہوتیں۔ لیکن خدا کے رازق ہونے کا تصور اس کی
 غیرت کو اس حد تک جلا بخش دیتا ہے کہ اس کے نزدیک کسی کے آگے دست سوال دراز
 کرنا عقیدہ توحید کے منافی ہوتا ہے۔ یہاں تک کہ اگر اس کے ہاتھ سے کوڑا بھی گر
 جائے تو وہ خود اتر کر اسے اٹھا لیتا ہے۔ لیکن کسی سے کوڑا اٹھانے کی درخواست
 نہیں کرتا۔

"ابو ذر رضی سے روایت ہے کہ رسول اللہ صلی اللہ علیہ وسلم نے مجھے بلایا اور مجھ
 سے یہ شرط کی کہ دیکھنا کسی سے کچھ سوال نہ کرنا میں نے کہا قبول ہے۔ آپ نے فرمایا۔
 "اگر تمہارے ہاتھ سے کوڑا گر پڑے تو اپنا کوڑا بھی نہ مانگنا، یہاں تک کہ اترنا اور

اس کو خود اٹھالینا۔“

اسے دنیا میں جاہ و منزلت حاصل ہوتی ہے۔ دنیا بھر کے ذرائع و وسائل اسے مہیا ہوتے ہیں تمام کائنات اس کی چاکر اور غلام ہوتی ہے۔ لیکن اس کے باوجود اس کے دل میں تکبر کا شائبہ تک نہیں ہوتا۔ وہ لوگوں میں مال تقسیم کرتا ہے لیکن ساتھ ہی بتاتا جاتا ہے کہ یہ مال میرا نہیں خدا کا ہے۔

”آنحضرت صلی اللہ علیہ وسلم لوگوں کو مال تقسیم کرتے تو ساتھ یہ بھی فرماتے ”إِنَّمَا أَنَا قَائِمٌ وَاللَّهُ يُعْطِي“ دیکھو میں تو صرف ایک تقسیم کرنے والے کی حیثیت رکھتا ہوں۔ دراصل دینے والا تو اللہ تعالیٰ ہی ہے۔“

عقیدہ توحید کو زندگی کا اوڑھنا بچھونا بنالینے کا نتیجہ یہ نکلتا ہے کہ انسان طاقت اور مقام و مرتبہ کے نشہ میں سرمست نہیں ہونے پاتا۔ بڑے بڑے بادشاہ اس کا نام سن کر کانپ کانپ جاتے ہیں۔ اسے فتوحات پر فتوحات حاصل ہو رہی ہوتی ہیں۔ لیکن وہ ان کامیابیوں کو خلق خدا پر رعب کا ٹھننے کا ذریعہ نہیں بناتا اور بھرے مجمع میں یہ اعلان کرتا ہے کہ۔

”لوگو اگرچہ آج میں تمہارا خلیفہ ہوں لیکن مجھے خوب یاد ہے کہ میں کل تک بکریاں چرایا کرتا تھا۔“

غربت اور تنگ دستی میں بھی اس کا دل سکون اور اطمینان سے معمور ہوتا ہے وہ معاشی بد حالی اور خشگی کے باعث ناشکرا اور بے صبر نہیں ہونے پاتا۔ وہ ہر حال میں قناعت کرتا اور اپنے آقا اور مالک کا شکر ادا کرتا ہے۔ شکوہ و شکایت کا کوئی لفظ

اس کی زبان پر نہیں آتا اور یہ یقین اسے صبر و شکر اور قناعت کی دولت سے مالا مال کر دیتا ہے کہ رازق کائنات نے میرے لئے جو رزق مقدر کیا ہے۔ وہ مجھے مل کر رہے گا اور اگر وہی یہ چاہتا ہے کہ میں افلاس و ناداری میں مبتلا رہوں تو دراصل اسی میں میرے لئے خیر اور برکت پوشیدہ ہے۔ یہ حدیث قدسی اس کا جزو ایمان ہوتی ہے کہ

”حق تعالیٰ ارشاد فرماتے ہیں کہ میرے بندوں میں کوئی ایسا بھی ہے کہ تو نگرہ یا غنا کے سوا کوئی چیز اس کو صالح نہیں کر سکتی اگر میں اس کو فقیر کر دوں تو یہ فقر اس کو بگاڑ دے اور کوئی ایسا بھی ہے کہ اس کو فقیری و درویشی کے سوا کوئی چیز نیک نہیں بنا سکتی اگر میں اس کو غنی کر دوں تو غنا اس کے ایمان کو فاسد کر دے اور کوئی ایسا بھی ہے کہ اس کو صحت و تندرستی کے سوا کوئی چیز درست نہیں رکھ سکتی اگر میں اس کو بیمار کر دوں تو وہ بیماری اس کے ایمان کو بگاڑ دے اور کوئی ایسا بھی ہے کہ بیماری کے سوا کوئی چیز اس کے ایمان کو درست نہیں رکھ سکتی۔ اگر میں اس کو تندرست رکھوں تو یہ تندرستی اس کے ایمان کو فاسد کر دے مجھے اپنے بندوں کے احوال سے پوری آگاہی ہے اور میں ان کے مطابق اپنا کام کرتا ہوں“ (حدیث الوالی)

وہ سریر آرائے حکومت ہوتا ہے تو خوف خدا اس کے اندر ذمہ داری کا وہ احساس پیدا کر دیتا ہے کہ رعایا کے ایک ایک فرد کی ضروریات زندگی اسے اپنے

ذمے نظر آتی ہیں وہ یہاں تک سوچتا ہے کہ

”اگر دجلہ کے کنارے کوئی گتتا بھی بھوک سے مر گیا تو عمر رضی سے اس کی

بھی باز پرس ہوگی“

وہ حکومت کے خزانے کو باپ دادا کی جاگیر سمجھنے کی بجائے ”مال یتیم“

قرار دیتا ہے جس کو ہڑپ کرنا اس کے نزدیک پیٹ میں جہنم کے انگارے بھرنے

کے مترادف ہوتا ہے۔ اس سے سرکاری کام کے لئے ضرورت سے قدرے زائد

کاغذ بھی طلب کیا جائے تو یہ فرمان جاری کرتا ہے کہ

”قلم باریک کر دو اور گٹھا ہو لکھو اور ایک پرچہ میں بہت سی ضرورتیں

لکھ دیا کرو اس لئے کہ مسلمان کو ایسی لمبی چوڑی بات کی ضرورت نہیں جس سے

خواہ مخواہ بیت المال پر بار پڑے“ (سیرت عمر بن عبدالعزیز صفحہ ۶۴)

وہ سرکاری خزانے سے کوئی بھاری مشاہرہ نہیں لیتا۔ فقط اتنا ہی لیتا ہے

جس سے اس کی گذر بسر ہو سکے اور جب وفات کا وقت آتا ہے تو ورثاء کو حکم دے

جاتا ہے کہ میں نے بیت المال سے اب تک جو کچھ لیا ہے اس کا حساب کر لیا جائے

اور کل رقم میری ذاتی ملکیت سے واپس کر دی جائے۔ وہ اپنی بیٹی کو وصیت کرتا

ہے ”جب میں وفات پا جاؤں تو مسلمانوں کے برتن، ان کا غلام، ان کی اونٹنی،

ان کی چکیاں اور ان کی دو چادریں، جو میں اوڑھنے اور بچھانے کے لئے استعمال

کرتا تھا واپس کر دی جائیں (حضرت عائشہ رضی کے نام حضرت ابو بکر صدیق رضی کی وصیت)

~~~~~



# ایک خدا، ایک انسان، ایک نظام

دنیا آج رنگ، نسل اور وطن کی حد بندیوں کے باعث ٹکڑے ٹکڑے ہو کر رہ گئی ہے اور علم کی روشنی کے باوجود گویے اور کالے کے سوال پر یورپ اور امریکہ میں فسادات ہو رہے ہیں لیکن عقیدہ توحید بنی نوع انسان کے لئے اجتماعیت کی جو بنیادیں فراہم کرتا ہے ان پر ایک ایسا پاکیزہ اور محبت و اخوت سے معمور معاشرہ تعمیر ہوتا ہے جس میں اس طرح کے کسی جاہلانہ امتیاز کو کوئی دخل نہیں ہوتا۔ اس معاشرہ کی اساس توحید کے سب سے بڑے رمز شناس محمد رسول اللہ صلی اللہ علیہ وآلہ وسلم کے پیش کردہ اس اصول پر ہوتی ہے کہ

”انسانوں کی ابتدا، بنی آدم سے ہے اور آدم کی خلقت مٹی سے، نہ کسی عرب کو کسی غیر عرب پر فضیلت ہے نہ کسی غیر عرب کو عرب پر سوائے تقوٰے کے (خطبہ حجۃ الوداع)

اس سنہری اصول پر جو سوسائٹی بنتی ہے اس میں ہر شخص کو زندگی سے استفادہ کرنے کا مساوی حق حاصل ہوتا ہے یہاں کسی ایک خاندان یا گروہ کی اجارہ داری نہیں ہوتی بلکہ ہر وہ شخص جو توحید پر ایمان لاتا ہے اختیار و اقتدار میں برابر کا شریک ہوتا ہے۔ یہاں حکومت شہنشاہیت کے انداز پر نہیں چلتی خلافت جمہور کے نظریہ پر چلتی ہے، حبش کے بلالؓ روم کے صہیبؓ، فارس کے سلمانؓ اور عرب کے فاروقؓ و صدیقؓ اس میں ایک جیسے حقوق رکھتے ہیں جنزادہائی



حدود و قیود اور زبان و نسل کے اختلافات اس عالمگیر معاشرہ کی راہ میں حائل نہیں ہوتے۔ یہ اسی کا فیض تھا کہ ہندوستان کے ساحل پر ایک مظلوم عورت کی پکار عرب کے فرمانروا کو بے چین کر دیتی تھی۔ احترام آدمیت کا یہی وہ نظام ہے۔ جس کے تحت حاکم و محکوم اور آقا اور غلام کو یکساں محبت و اخوت کا مستحق سمجھا جاتا ہے۔

”حاکم مصر حضرت عمر بن العاص نے ایک دفعہ ایک مصری کو بلا وجہ کوڑے سے پیٹا۔ حضرت عمر رضی اللہ عنہ نے مصری کو ان سے بدلہ لینے کا حکم دیا اور عمر بن العاص سے کہا ”تم نے لوگوں کو کب سے غلام بنا لیا حالانکہ وہ اپنی ماں کے پیٹ سے آزاد پیدا ہوئے ہیں“

آج نسلی خرخشوں اور وطنی و لسانی جھگڑوں کو مٹانے کے لئے مغرب کے مفکرین ”عالمی حکومت“ کا تصور پیش کر رہے ہیں لیکن یہ خواب اس وقت تک شرمندہ تعبیر نہیں ہو سکتا۔ جب تک دنیا وحدت الہ اور وحدت آدم کے اس انقلاب انگیز نظریہ کی قائل نہ ہو جائے۔

یہ توحید ہی ہے جو دنیا کے لئے اجتماعیت کے صحیح خطوط فراہم کرتی ہے اور جس پر ایمان لانے والا ہر شخص اپنے آپ کو ایک عالمگیر برادری کا رکن تصور کرتا ہے۔

مدھائے ماآل مایکیت      طرز و انداز خیال مایکیت  
ماز نغمہ تہائے ادانخواں شدم      یک زباں و یکدل و یکجاں شدم  
دہمار ابدعا و مقصود ہمارے طور طریقے اور انداز خیال سب



ایک ہیں ہم اس کی تعلیمات کی وجہ سے بھائی بھائی بن چکے  
ہیں۔ ہم یک زبان ہیں۔ یک دل اور یک جان ہیں (

---



## رسالت




از رسالت درجہاں تکوین ما

از رسالت دینِ ما آئین ما

از رسالت صد ہزار ایک است

جزو ما از جزو مالائیفک است

دنیا میں ہمارا وجود، ہمارا دین اور ہمارا آئین، رسالت کا  
 مرہونِ منت ہے۔ سو ہزار بہ سبب، رسالت بمنزلہ ایک  
 کے ہے۔ ہمارا ایک جز دوسرے جز سے الگ نہیں کیا جاسکتا۔





## رسالت

اگر ہم اپنے ارد گرد پھیلے ہوئے جہان رنگ و بو پر نگاہ ڈالیں اور اپنے وجود کا جائزہ لیں تو ہمارا دل بے اختیار گواہی دے گا کہ ہمارا خالق ہم پر بے حد شفیق و رحیم ہے اور اس کی رحمتیں ہمیں ہر آن گھیرے ہوئے ہیں۔ اور ہماری جملہ ضروریات کو پورا کرنے کا سامان ہم پہنچاتا ہے۔ ہمیں طرح طرح کی نعمتوں سے نوازا ہے ہمیں دیکھنے کو آنکھیں سننے کو کان اور بولنے کو زبان عطا فرمائی ہے، چاند سورج، ستاروں، ہوا اور پانی کو ہماری چاکری پر مامور کیا ہے اور عقل ارادہ اور شعور بخش کر ہمیں اشرف المخلوقات کا درجہ دیا ہے وہ خود فرماتا ہے۔

رَحْمَتِي وَسِعَتْ كُلَّ شَيْءٍ  
میری رحمت میں ہر چیز کی سمائی ہے۔

دنیا میں ہم ایک دوسرے سے پیار محبت اور شفقت و ترحم کے جو جذبات رکھتے ہیں یہ دراصل اسی کی رحمت کا پرتو ہے۔ حضرت ابو ہریرہؓ سے روایت ہے



قَالَ رَسُولُ اللَّهِ صَلَّى اللَّهُ عَلَيْهِ  
وَسَلَّمَ جَعَلَ اللَّهُ الرَّحْمَةَ مِائَةَ  
جُزْءٍ فَأَمْسَكَ عِنْدَكَ لِتَسْعَةَ  
تَمْسَعِينَ وَأَنْزَلَ فِي الْأَرْضِ جُزْءًا  
وَاحِدًا فَمِنْ ذَلِكَ الْجُزْءِ  
تَرَأَى أَحْمَدَ الْخَلَائِقِ حَتَّى تَرْفَعَ  
الذَّابَّةَ حَاضِرَهَا عَنْ وَلَدِهَا  
حَشِيَةً أَنْ تُصِيبَهُ -

حضور صلی اللہ علیہ وسلم نے فرمایا کہ اللہ تعالیٰ  
نے رحمت کے سو حصہ کے ننانوے حصہ تو  
اپنے لئے محفوظ رکھے ہیں اور صرف ایک  
حصہ زمین والوں کو بخشا ہے یہی ایک حصہ  
ہے جس سے مخلوق باہم ایک دوسرے کے  
ساتھ رحمت کا معاملہ کرتی ہے یہاں تک کہ  
جانور اپنا پاؤں اپنے بچے سے ہٹالیتا ہے  
اس خوف سے کہ کہیں اس پر جا

نہ پڑے۔

(بخاری، مسلم، ترمذی)

کون کہہ سکتا ہے کہ جو خدا اتنا رحیم و کریم ہے اور جس نے انسانی ضروریات  
کو پورا کرنے کا اہتمام کیا ہے وہ انسان کو یہ بتانے اور سمجھانے کا انتظام نہیں کریگا  
کہ زندگی گزارنے کا سیدھا راستہ کونسا ہے؟ آپ مجھ سے اتفاق کریں گے کہ انسان  
کی ضروریات فقط خورد و نوش تک محدود نہیں ہیں۔ یہ ضروریات تو فقط اس جانور  
کی ہیں جسے انسانی جسم کہا جاتا ہے۔ اس جسم کے اندر جو انسان چھپا ہوا ہے وہ کچھ  
اور بھی چاہتا ہے اور وہ "کچھ اور" یہ ہے کہ میں اپنی انسانیت کو کس طرح ترقی دوں  
یا کیزہ اور صاف ستھری زندگی کیسے گزاروں، اپنے خالق کی منشا کے مطابق تعمیر  
حیات کیسے کروں اور فکر و نظر کی ان ٹیڑھی ترچھی پگڈنڈیوں میں صراط مستقیم کا  
سراغ کیسے لگاؤں؟ اس کے اندر کا انسان دیکھتا ہے کہ زمانہ زندگی کا مستلاشی ہے  
اور اس پر جی جان سے فدا ہے تو اس کا شعور سوال کرتا ہے کہ "آخر اس زندگی



کا مقصد کیا ہے ؟

زمانہ چاہتا ہے زندگی کو مگر خود زندگی کیا چاہتی ہے  
اگر اللہ تعالیٰ انسان کی اس سب سے بڑی ضرورت کو پورا نہ کرے  
تو اس کی صفتِ رحمت کی تکمیل نہیں ہوتی اگر وہ دنیا کو یوں ہی اندھیروں  
میں بھٹکتا چھوڑ دے اور اس کی دست گیری نہ کرے تو یہ اس کی شانِ رحمت  
کے منافی ہوگا۔ یہی وجہ ہے کہ اللہ تعالیٰ نے مخلوق کی اس ضرورت کو بھی پورا  
کیا ہے اور زندگی کا سیدھا راستہ بتانے کی ذمہ داری خود قبول فرمائی ہے۔

وَعَلَى اللَّهِ قَصْدُ السَّبِيلِ  
اور اللہ ہی کے ذمہ ہے سیدھا راستہ  
وَمِنْهَا جَائِرٌ (النحل)  
بتانا جب کہ راستے ٹیڑھے بھی موجود ہیں۔

اور انسانیت کو صراطِ مستقیم دکھانے کے لئے جو واسطہ خدا نے تجویز فرمایا  
ہے اسی کا نام رسالت ہے۔

## رسالت کی ضرورت

ہم مجرد عقل کی روشنی میں اس نتیجے پر تو پہنچ سکتے ہیں کہ خدا ہے اور اسی  
نے ہمیں پیدا کیا ہے۔ لیکن خدا سے متعلق باقی تفصیلات معلوم کرنا ہمارے بس  
کی بات نہیں۔ خدا ہے تو اس کا ہمارے ساتھ کیا تعلق ہے۔ اس کی پسند اور  
ناپسند کیا ہے۔ وہ کن باتوں پر خوش ہوتا ہے اور کن باتوں پر ناخوش مرنے کے



بعد کیا ہونے والا ہے؟ — یہ سارے سوالات ہمارے لئے عقدہ لاینحل ہیں۔  
 قیاسات کے تیرنگے لڑا کر اٹکل پچو ہم ان کا جواب حاصل کرنے کی کوشش کریں تو  
 اس کا نتیجہ یہ ہوگا کہ ہر شخص اس معاملے میں اپنا ایک الگ نظریہ گڑھے گا۔  
 وحدتِ فکر ختم ہو جائے گی اور انسانیت ایک ایسے افشارِ ذہنی میں مبتلا  
 ہو جائے گی جس کے بعد اس کا شیرازہ منتشر ہو کر رہ جائے گا۔ اس نقصانِ عظیم  
 کے ساتھ ساتھ یقین ہمارے دلوں سے رخصت ہو جائے گا اور ہم میں سے کوئی  
 آدمی اس بات پر مطمئن نہیں ہوگا کہ اس نے ان سوالات کا جو حل تلاش کیا ہے وہ  
 فی الواقع درست اور معقول ہے — علامہ اقبال مرحوم نے اسی لئے کہا:

خرد سے راہِ روشن بصر ہے      خرد کیا ہے چراغِ راہِ بگذر ہے

درونِ خانہ ہنگامے ہیں کیا کیا      چراغِ راہِ گذر کو کیا خبر ہے

آپ غور کریں گے تو ان سوالات کا جواب حاصل کرنے کا ایک ہی طریقہ آپ  
 کی سمجھ میں آئے گا اور وہ یہ ہے کہ کسی ایسے واسطہ کو تلاش کیا جائے۔ جسے براہِ  
 راست ان حقائق کا علم ہو۔ ہم روزِ مزہ کے معاملات میں بھی اسی طریقہ پر عمل پیرا  
 ہیں ہم نہیں جانتے کہ ہماری بیماری کس طرح رفع ہوگی۔ اس لئے ہم اس سلسلے  
 میں ڈاکٹر پر اعتماد کرتے ہیں کیونکہ وہ ہمارے نزدیک اس فن کا ماہر ہوتا ہے۔  
 ہم کوئی مقدمہ دائر کرتے ہیں تو اس کے لئے وکیل تلاش کرتے ہیں کیونکہ وہ  
 قانون کی باریکیوں سے پوری طرح واقف ہوتا ہے۔ آج سائنس دانوں کے  
 انکشافات پر بھی ہم اس لئے متباد کرتے ہیں کیونکہ ہم انہیں ان رموز و اسرار کا عالم  
 تسلیم کرتے ہیں۔ اسی طرح دانش مندی کا تقاضا یہ ہے کہ ہم خدا کے معاملے میں بھی



کچھ ایسی شخصیتوں پر اعتماد کریں۔ جنہیں خدا تعالیٰ نے خود ان سوالوں کا جواب بتایا ہو اور یہی وہ شخصیتیں ہیں جنہیں نبی اور رسول کہا جاتا ہے۔

آپ انبیاء کی تاریخ کا مطالعہ کریں کوئی نبی اور رسول ایسا نہیں ہے جس نے یہ کہہ کر لوگوں کو اپنے اوپر ایمان لانے کی دعوت دی ہو کہ میں عقل کی روشنی میں تمہاری رہنمائی کروں گا۔ جو آیا اس نے یہی کہا۔

وَأَعْلَمُ مِنَ اللَّهِ مَا لَا تَعْلَمُونَ (الاعراف)

”اور مجھے اللہ کی طرف سے وہ کچھ معلوم ہے جو تمہیں معلوم نہیں ہے“

ان کے متعلق خالق کائنات نے بھی شہادت دی۔

وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ ۝

”وہ جو کچھ بولتا ہے اپنی خواہش سے نہیں بولتا بلکہ وہ تو وحی ہے جو وحی کی جا رہی ہے“

اس لئے انسانیت کے لئے واحد چارہ کار یہ ہے کہ وہ ان پاکیزہ ہستیوں پر ایمان لائے اور عقل کی بھول بھلیوں میں گم ہونے کی بجائے اس علم حقیقی سے فیضیاب ہو جو انبیاء کی وساطت سے اسے حاصل ہوا ہے۔

## سلامتی کا راستہ

اس بات کو کہ پیغمبر براہ راست خدا سے علم حاصل کرتے ہیں جنور نبی کریم صلی اللہ علیہ وآلہ وسلم نے ایک واقعاتی تمثیل سے واضح فرمایا ہے۔ عرب میں دستور



تھا کہ جب کوئی شخص دشمن کے حملہ کی اطلاع اپنے اہل وطن کو دینا چاہتا تو ایک اونچی جگہ کھڑے ہو کر "وا صباحا" پکارتا اور لوگ خطرے کو بھانپ کر اس شخص کی طرف دوڑ پڑتے۔ جب آنحضرت صلی اللہ علیہ وآلہ وسلم نے نبوت کا دعویٰ کیا تو ایک دفعہ آپ نے بھی یہی طریقہ اختیار فرمایا۔

کوہ صفا پر چڑھ کر آپ نے لوگوں کو آواز دی۔ جس کسی نے یہ آواز سنی، وہ بے تحاشا کوہ صفا کو دوڑا۔ آج لوگ اس لئے بھی تیزی دکھا رہے تھے کہ انھیں یہ محسوس ہو رہا تھا کہ معاملہ کچھ بہت زیادہ اہم ہے تبھی اس شخصیت کو اطلاع دینے کی ضرورت محسوس ہوئی جو ہم میں سب سے زیادہ راست باز اور امین و دیانتدار ہے جب سب لوگ صفا کے دامن میں جمع ہو گئے تو حضور نے پوچھا: "لوگو! تم میرے متعلق کیا رائے رکھتے ہو؟" جواب دیا گیا: "ہم آپ کو صادق اور امین سمجھتے ہیں آپ سے بڑھ کر صادق الوجود آدمی ہماری نظر سے نہیں گذرا" حضور نے فرمایا: "اگر میں یہ کہوں کہ اس پہاڑی کے پیچھے دشمن کا لشکر چھپا ہوا ہے۔ اور وہ آن کی آن میں تم پر حملہ کیا چاہتا ہے تو کیا تم اس بات کو مان لو گے؟" قریش مکہ نے دیکھا کہ جو ہستی یہ بات فرما رہی ہے اس نے کبھی جھوٹ نہیں بولا اور پھر وہ ایک ایسے بلند مقام پر کھڑی ہے کہ پہاڑ کے دونوں طرف اس کی نگاہ جا رہی ہے اور ہم دامن کوہ میں ہیں اور پہاڑ کی دوسری جانب دیکھنے سے قاصر ہیں تو انھوں نے بیک زبان جواب دیا: "اے محمد! ہم اس بات کو ضرور مان لیں گے" حضور نے جب اپنے مقام کا یہ اعتراف کر لیا تو اب اس خطرے کی اطلاع دی کہ جس کے لئے آپ نے انھیں جمع کیا تھا فرمایا تو "اے لوگو! میں تمہیں خدا کے عذاب سے



ڈراتا ہوں“

سبحان اللہ! پیغمبر کا مقام بلند واضح کرنے کے لئے آپ نے کیا دل نشین اسلوب اختیار فرمایا۔ عام انسان دامنِ کوہ میں کھڑے ہیں۔ درمیان میں زندگی کا پہاڑ حائل سے وہ دیکھنا بھی چاہیں کہ اس پہاڑ کے پیچھے کیا ہے تو نہیں دیکھ سکتے ان کی نگاہ فقط پہاڑ سے ادھر ہی ادھر کام کرتی ہے مگر پیغمبر ایک ایسی جگہ پر کھڑا ہے جہاں پہاڑ کے دونوں طرف کا حال پوری طرح روشن ہے وہ زندگی سے بھی باخبر ہے اور اس زندگی کے بعد جو کچھ ہونے والا ہے اسے بھی خوب جانتا ہے اور پھر کردار کے لحاظ سے اتنی اونچی شخصیت کا مالک ہے کہ اس کے دامن پر کوئی داغ دھبہ نظر نہیں آتا۔ اب ہمارے لئے سلامتی کا راستہ کیا ہے؟ کیا یہ کہ ہماری نگاہوں کے آگے زندگی کا جو پہاڑ حائل ہے۔ اس کے پیچھے کے احوال جاننے کے لئے اپنے انداز سے اور قیاس پر انحصار کریں یا ان ہستیوں کی بات مانیں جو ایسے بلند مقام کی حامل ہیں کہ پہاڑ کے اُس پار کے معاملات سے بھی اچھی طرح واقف اور آگاہ ہیں۔

”سوچئے اور سوچنے کے بعد جواب دیجئے کہ ہمارے لئے سلامتی کا راستہ کون سا ہے“

## انبیاء کی صداقت کی دلیل

دنیا کو راہِ راست پر لانے کے لئے اللہ تعالیٰ نے جتنے بھی انبیاء



مبعوث فرمائے ہیں۔ وہ سب کے سب اتنے اونچے کردار کے مالک تھے کہ دوست تو دوست دشمن بھی اس پہلو سے ان پر کوئی حرف گیری نہ کر سکے بلکہ مجبوراً اگر اظہار رائے کرنا پڑ گیا تو بے اختیار ان کی زبان سے تعریف و توصیف کے کلمات اُبل پڑے۔ آدمی اگر غور کرے تو انبیاءؑ کی یہ پاکیزہ سیرت ہی ان پر ایمان لانے کے لئے کافی ہے۔ ابوسفیان قیصر روم کے دربار میں پہنچا کہ محمد صلی اللہ علیہ وسلم کے خلاف اس سے مدد حاصل کرے یہ بڑا ہی نازک موقع تھا مگر یہاں بھی پیغمبر کی صداقت اور دیانت کا اعتراف کئے بغیر نہ رہ سکا۔ بادشاہ روم نے پوچھا کیا محمدؐ پر کبھی جھوٹ کی تہمت بھی لگی ہے؟ ابوسفیان نے کہا نہیں پھر اس نے پوچھا، کیا انھوں نے کبھی اپنا عہد توڑا ہے۔ ابوسفیان بولا۔ نہیں۔ اس پر قیصر روم بے اختیار پکار اٹھا کہ جو شخص لوگوں کے ساتھ جھوٹ نہیں بولتا وہ خدا پر کس طرح جھوٹ باندھ سکتا ہے۔

سوچنے کی بات ہے کہ آخرت کے بارے میں انبیاء نے جو اطلاع دی ہے اس میں ان کا کیا ذاتی فائدہ پوشیدہ تھا؟ اگر انھیں عزت اور منزلت کی ضرورت ہوتی تو وہ نبوت کا دعویٰ کرنے سے پہلے ہی انہیں حاصل تھی۔ لوگ ان کے رستے میں آنکھیں بچھاتے تھے اور ایک بہترین انسان کی حیثیت سے ان پر اعتماد کرتے تھے۔ یہ اطلاع دینے کا نتیجہ تو ہمیشہ یہ نکلا کہ انہیں بے انتہا مظالم کا سامنا کرنا پڑا۔ بعض کو آروں سے چیر ڈالا گیا۔ بعض کو جلا وطن کر دیا گیا۔ کتنوں کو قتل کر دیا گیا اور کتنے ہی ایسے تھے



کہ جو دنیا میں کامیابی کا منہ دیکھے بغیر اپنے خالق سے جا لے۔ لیکن انہوں نے لوگوں کے سامنے جو دعوت پیش کی تھی۔ ان سارے مظالم کے باوجود اسے باز نہیں آئے۔ انہیں لالچ دی گئی۔ سیم و زر اور حسن و جمال کی پیش کش کی گئی۔ حکومت اور سلطنت دینے کے وعدے کئے گئے مگر ان پاکیزہ ہستیوں نے ان سب چیزوں کو پائے استحقار سے ٹھکرا دیا۔ آپ غور کریں گے تو ان باتوں سے اسی نتیجے پر پہنچیں گے کہ یہ بے لوث اور بے غرض پاکیزہ ہستیاں خدا کی طرف سے ہی بھیجی گئی تھیں اور ان کے پیش کردہ حقائق میں ذرہ برابر شک و شبہ کی گنجائش نہیں ہے۔

پھر یہ ایک لاکھ چوبیس ہزار ہستیاں کسی ایک عہد میں پیدا نہیں ہوئیں بلکہ مختلف زمانوں اور مختلف ادوار میں ان کی بعثت ہوئی اس کے باوجود ان کی دعوت میں کوئی تضاد اور اختلاف نہیں پایا جاتا۔ آدم علیہ السلام سے لے کر خاتم الانبیاء محمد رسول اللہ صلی اللہ علیہ وسلم تک تمام انبیاء کی دعوت میں حیرت انگیز مطابقت نظر آتی ہے دنیا کے دوسرے تمام نظریات ہر زمانے میں بدلتے رہے ہیں۔ کل تک سائنسدان نظریہ ارتقاء پر ایمان رکھتے تھے مگر آج بہت سوں کے نزدیک اسے تسلیم کرنا "جسرم" سے کم نہیں مگر انبیاء کرام نے توحید، رسالت، معاد، تقدیر اور ملائکہ سے متعلق جو امور پیش فرمائے وہ کسی عہد میں تبدیل نہیں ہو سکے۔

روزمرہ کی زندگی میں اگر چند آدمی ہمارے سامنے کسی بات کو وثوق سے بیان کر دیں تو ہم اس کو صحیح ماننے میں تامل نہیں کرتے مگر یہاں ایک لاکھ چوبیس ہزار پاکیزہ ہستیاں ایک عظیم الشان



تو اترا اور تسلسل سے ہمارے سامنے کچھ حقائق رکھتی ہیں مگر ہم  
ان پر ایمان لانے میں لیت و نعل کی روش اختیار کرتے ہیں۔  
ع ناطقہ سر بگریباں ہے اسے کیا کہیے

## نبوت پر امام غزالی کی دلیل

توحید کی طرح نبوت کے معاملے میں بھی "عقل پرست" طبیعت کو یہ مشکل  
پیش آتی ہے کہ "غیب" سے متعلق جو خبریں نبی دے رہا ہے وہ انہیں اپنی محدود  
عقل کے ذریعے جانچنا چاہتی ہے۔ اسے یہ اشتباہ ہوتا ہے کہ جب ہم عقل اور  
ذاتی سوچ بچار کے ذریعے امور کا احاطہ نہیں کر سکتے تو پھر آخر وحی کیا چیز ہے کہ  
جس کے ذریعے یہ معلومات پیش کی جا رہی ہیں۔ حضرت امام غزالی نے اس شبہ کو  
بہت خوبصورتی سے صاف کیا ہے انہوں نے اس سلسلے میں خواب کی مثال پیش  
کی ہے وہ فرماتے ہیں کہ اگر ہم سے یہ کہا جائے کہ جب ہماری مینائی سماعت اور  
دوسرے سارے قوائے حسی کام نہیں کرتے اور ہم بالکل بے ہوش اور غافل ہو  
جاتے ہیں تو اس وقت ہم پر بعض اوقات ہونے والے واقعات کا انکشاف  
ہوتا ہے اور ہم تمثیل کے رنگ میں مختلف حقیقتوں کا مشاہدہ کرتے ہیں۔  
تو ہم میں سے ہر شخص اس بات کو خلاف عقل ٹھہرائے گا اور اس پر یہ دلیل لاویگا  
کہ قوائے حسی کے ذریعے ہی سے تو ادراک و احساس ہوتا ہے اور جب یہ معطل



و بے کار ہو جائیں تو پھر مشاہدہ کیسا؟ حضرت امام غزالیؒ فرماتے ہیں کہ عقل کی  
 رو سے یہ اعتراض ضرور وارد ہوتا ہے۔ مگر ہمارا روزمرہ کا تجربہ گواہی دیتا ہے کہ  
 انسان عالم خواب میں عین بے ہوشی اور غفلت کے عالم میں ایسے ایسے  
 واقعات دیکھتا ہے کہ جو آئندہ زندگی میں حرف بحرف سچے نکلتے ہیں اور  
 تمثیل کے رنگ میں اسے کتنے مشاہدے ہوتے ہیں جنہیں تعبیر کے ذریعے سمجھا  
 جاسکتا ہے۔ اس سے صاف معلوم ہوتا ہے کہ احساس و ادراک کے تعطل کے  
 باوجود خبر رسائی کا کوئی اور ذریعہ موجود ہے۔ امام غزالیؒ یہاں پہنچ کر دلیل  
 پیش فرماتے ہیں کہ اسی طرح نبوت ایک ایسے مقام کا نام ہے جہاں عقل کچھ کام  
 نہیں کرتی مگر نبی پر اس کی بدولت وہ امور غیب روشن ہو جاتے ہیں جو انسانی  
 فہم و ادراک کی دست راس سے باہر ہیں، عقل بے چاری ان سرحدوں پر  
 یہ کہہ کر ساتھ چھوڑ دیتی ہے۔ شیخ سعدیؒ فرماتے ہیں :-

اگر یک سرے ہوئے بدتر پر دم      فسروغ تجلی بسوزد پر دم  
 (اگر میں بال برابر بھی اوپر اڑوں گا۔ تو تجلی کی روشنی میرے پر

جلادے گی۔)

ایک شخص کہہ سکتا ہے کہ میں جب تک اس مقام کو دیکھ نہ لوں اسکو  
 ماننے کے لئے تیار نہیں لیکن امام غزالیؒ فرماتے ہیں کہ یہ ایسی ہی بات ہوگی جیسے  
 ایک اندھا اس پر اصرار کرے کہ وہ جب تک مختلف رنگوں کو دیکھ نہیں  
 لے گا ان کا وجود تسلیم نہیں کرے گا۔

قرآن کریم نے بھی کہا :-



قُلْ لَا أَقُولُ لَكُمْ عِنْدِي خَزَائِنُ  
 اللَّهُ وَلَا أَعْلَمُ الْغَيْبَ وَلَا أَقُولُ  
 لَكُمْ إِنِّي مَلَكٌ إِنِ اتَّبَعُ إِلَّا مَا  
 يُوحَىٰ إِلَيَّ قُلْ هَلْ لَيْسَ لِي  
 إِلَّا عَمَىٰ وَالْبَصِيرُ أَفَلَا  
 تَتَفَكَّرُونَ ۝

اے محمد! ان سے کہو۔ میں تم سے یہ  
 نہیں کہتا کہ میرے پاس اللہ کے خزانے  
 ہیں۔ نہ میں غیب کا علم رکھتا ہوں اور  
 نہ یہ کہتا ہوں کہ میں فرشتہ ہوں۔ میں  
 تو صرف اس وحی کی پیروی کرتا  
 ہوں جو مجھ پر نازل کی جاتی ہے۔

پھر ان سے پوچھو۔ کیا اندھا اور آنکھوں والا برابر ہو سکتے ہیں؟ کیا تم غور  
 نہیں کرتے؟ (الانعام)

## انبیاء کی حیثیت

اگر کوئی شخص اپنے نوکر کو اپنی پسندنا پسند بتائے بغیر اور یہ سمجھائے  
 بغیر کہ وہ کون سی باتوں پر خوش ہوتا ہے اور کون سی باتوں پر ناراض اس کے  
 کیا فراموش ہیں اسے سزا دے اور اس کی غلطیوں کو قابل مواخذہ سمجھے  
 تو بہر معقول آدمی اسے بعید از انصاف قرار دے گا۔ اسے سزا دینے کیلئے  
 ضروری ہے کہ ہم پہلے یہ ساری باتیں نوکر کو خوب اچھی طرح سمجھا دیں  
 اور اگر اس کے بعد بھی وہ کوئی غلط رویہ اختیار کرے تو پھر اسے سزا دینا  
 کریں۔ اس مثال کو ذہن میں رکھتے ہوئے اب آپ خدا اور بندوں



کے تعلق پر غور کریں، فرض کیجئے اگر اللہ تعالیٰ ہمیں ہمارے فرائض سے مطلع  
کئے بغیر سزا دیتا تو وہ اس پر قادر تو ضرور تھا مگر یہ بات اس کے عدل و انصاف  
کے منافی ہوتی اور ہم یہ عذر پیش کرنے کے مجاز ہوتے کہ جب ہم پر حق، واضح  
ہی نہیں کیا گیا تو پھر یہ زجر و توبیخ کیسی؟ یہی وجہ ہے کہ اللہ تعالیٰ نے اپنے  
انبیاء مبعوث فرمائے تاکہ ہم پر ہر طرح اتمام حجت ہو جائے۔

قرآن حکیم میں اسی سلسلے میں فرمایا گیا۔

اگر اللہ تعالیٰ پیغمبر اتارنے سے قبل ہی کسی عذاب سے ان کو ہلاک کر دیتے

تو وہ ضرور یہ عذر کہتے کہ ہمارے پروردگار تو نے ہمارے پاس کوئی رسول  
کیوں نہ بھیجا کہ ذلیل و رسوا ہونے سے پہلے ہم تیرے حکموں پر چلتے۔ اسی لئے  
فرمایا۔ **وَمَا كُنَّا مُعَذِّبِينَ حَتَّىٰ نَبْعَثَ رَسُولًا**۔ ہم عذاب نہیں  
دیتے جب تک کہ اپنا کوئی رسول نہ بھیج دیں۔

پھر انبیاء تشریف لاتے ہیں تو ان کی حیثیت محض ایک پیغمبر اور  
قاصد کی نہیں ہوتی بلکہ وہ دنیا میں خدا کے مقرر کردہ نمائندے ہوتے  
ہیں جو ان سے کہتا ہے خدا ان سے کٹ جاتا ہے اور جو ان سے جڑتا ہے  
وہ دراصل خدا سے اپنا تعلق جوڑتا ہے ان کی اطاعت اور فرمانبرداری  
خدا کی فرمانبرداری ہوتی ہے اور ان کی نافرمانی خدا کی نافرمانی  
دنیا میں جی آپ دیکھ لیجئے ایک شخص بادشاہ کا لاکھ و قادیار بنتا ہو مگر  
اس کے مقرر کردہ نمائندہ کو ماننے سے انکار کر دے تو یہ انکار بادشاہ  
کو نہ ماننے کے مترادف سمجھا جاتا ہے۔ اسی طرح اگر کوئی شخص بادشاہ



تواضع کی اطاعت کرتا ہے تو اسے خود بادشاہ کی اطاعت —  
— پر محمول کیا جاتا ہے۔ اسی بات کو امام رازیؒ نے اس طرح بیان

کیا ہے؟

”جس نے نبوت اور رسالت کا انکار کیا درحقیقت وہ

اللہ تعالیٰ کی ذات پاک کی معرفت ہی سے بے نصیب رہا۔“

(تفسیر کبیر ج ۴ ص ۱۲۸)

نصاری کی مثال آپ کے سامنے ہے انہوں نے حضرت عیسیٰ علیہ  
السلام کا مقام پہچاننے میں ٹھوکر کھائی۔ اس کا نتیجہ یہ نکلا کہ خدا کے  
بلے میں بھی گم راہ ہو گئے اور ”ایک میں تین اور تین میں ایک“  
پتھر میں پڑ گئے تاریخ عالم گواہ ہے کہ جس قوم نے اپنے نبی کی تعلیمات کو  
دش کر دیا، یا اس کی حیثیت کے متعلق افراط و تفریط میں مبتلا ہو گئی  
نیقت کا سرا اس کے ہاتھ سے چھوٹ گیا اور وہ خدا کے متعلق بے بنیاد  
قول اور نظریات میں پھنس کر رہ گئی۔ دین کی عمارت میں انبیاء کی معرفت  
بے بنیاد کا حکم رکھتی ہے۔

## انبیاء انسان ہوتے ہیں

اسلام میں رسول کے متعلق نہ تو یہ عقیدہ ہے کہ وہ خدا کا اوتار



ہوتا ہے اور نہ یہ کہ اس کے بھیس میں خود خدا جلوہ نما ہے۔ اسلام بہت صاف اور واضح طریقے سے انبیاء کی بشریت کا عقیدہ دیتا ہے۔ نصاریٰ نے تو حضرت مسیح علیہ السلام کو بن باپ کے پیدا ہوتے دیکھا تو وہ آپ کے "ابن اللہ" ہونے پر بنیاد وہم میں مبتلا ہو گئے مگر یہاں آدم علیہ السلام بغیر ماں اور باپ کے تو ہوتے ہیں اور اسلام ان کے ابو البشر ہونے کا اعلان کرتا ہے۔

اعوجہ پسند طبیعتوں نے ہر دور میں انبیاء علیہم السلام کی بشریت کا انکار کیا ہے۔ مگر انہوں نے یہ نہیں سوچا کہ اگر انبیاء بشر نہیں تھے تو پھر کس مخلوق سے تو رکھتے تھے؟ خدا تو وہ ہو نہیں سکتے کیونکہ وہ اس طرح کی ہر شراکت سے بے اور منزہ اور مبرہ ہے۔ فرشتوں کی طرف انہیں اس لئے منسوب نہیں کیا جاتا کہ انسان خود اس مخلوق سے افضل ہے ان کے ہوتے ہوئے آدم علیہ السلام خلافت کی فضیلت کا حق دار ٹھہرانے میں یہی نکتہ پوشیدہ تھا۔ پھر آخر انہوں نے کس مخلوق سے نسبت دی جائے گی؟ اصل میں بات یہ ہے کہ غافل انسان نے زمانے میں اس حقیقت کو فراموش کر جاتا رہا کہ اس کا لقب اشرف المخلوق ہے اور کائنات میں حق تعالیٰ نے اس کو سزاوار نیابت سمجھا ہے یہ خصوصیت انسانی ہی کو عطا کی گئی تھی کہ اس کے اندر سے انبیاء اور پیغمبر اٹھائے گئے۔ اس کی بہت بڑی بد قسمتی ہے۔ کہ چند جہالت پسند افراد نے اس بات کو سراہا سمجھنے کی بجائے ان انبیاء کو کسی اور مخلوق سے منسوب کرنا شروع کر دیا۔ پیغمبر نوع انسانی کے راہ نما بن کر آتے ہیں لیکن اگر وہ انسان ہی نہ تو پھر وہ کس طرح ایک کامل انسانیت کا نمونہ بن سکتے ہیں؟ اگر وہ غم سے



تو غم زدوں کا سہارا کیسے بنیں؟ بھوک اور پیاس کی تکلیف سے ناواقف  
 تو بھوکوں اور پیاسوں کے درد کا مداوا کیسے بنیں؟ وہ خود چوٹ نہ کھا سکتے  
 تو پھر چوٹ کھائے ہوئے دلوں کا آسرا کیسے ہوں؟ — اگر وہ بشر نہ  
 ہوتا تو ہم خدا کے حضور یہ عذر کر سکتے ہیں کہ جس شریعت پر یہ عمل پیرا ہیں ہم  
 پر نہیں چل سکتے — یہی وجہ ہے کہ اللہ تعالیٰ نے انسانوں کی ہدایت  
 لئے انہی کے اندر سے پیغمبر مبعوث فرمائے تاکہ یہ عذر ہی باطل ہو جائے۔  
 قرآن حکیم میں انبیاء کی بشریت کے متعلق متعدد آیات میں تصریح کی گئی ہے۔

ارشاد ہوتا ہے۔

”کیا تمہیں اس بات پر تعجب ہوا کہ تمہارے  
 پاس خود تمہاری اپنی قوم کے ایک آدمی  
 کے ذریعہ سے تمہارے رب کی یاد دہانی  
 آئی تاکہ تمہیں خبردار کرے۔ تاکہ تم متقی  
 بنو اور تم پر رحم کیا جائے!“

مَا عَجِبْتُمْ أَنْ جَاءَكُمْ ذِكْرٌ  
 مِّن رَّبِّكُمْ عَلَىٰ رَجُلٍ مِّنكُمْ  
 لِيُنذِرَكُمْ وَلِتَتَّقُوا وَلَعَلَّكُمْ  
 تُرْحَمُونَ ۝

(اعراف)

سورہ یوسف میں ہے :-

”اے محمد! تم سے پہلے ہم نے جو پیغمبر بھیجے  
 تھے وہ سب بھی انسان ہی تھے اور انہی  
 بستیوں کے رہنے والے تھے“

مَا آرَأَيْتُمْ إِنْ كُنَّا نُرْسِلُكَ  
 مِن قَبْلِكَ رِجَالًا  
 فَجَاءُوا نُوْحِي إِلَيْهِمْ مِّن  
 رَبِّ الْقُرَىٰ ۝

سورہ ابراہیم میں فرمایا :-

”رسولوں نے کہا۔ واقعی ہم کچھ نہیں مگر تم

لَهُمْ دُؤُلُومٌ إِنْ كُنَّا إِلَّا



لَبَشْرٌ مِّثْلُكُمْ وَلَكِنَّ اللَّهَ يَمُنُّ

جیسے انسان لیکن خدا اپنے بندوں

عَلَىٰ مَنْ يَشَاءُ مِنْ عِبَادِهِ ۝

سے جس کو چاہتا ہے نوازتا ہے ۝

## شرط نجات

ایک روایت کے مطابق آدم علیہ السلام سے لے کر حضور نبی کریم صلی اللہ علیہ وسلم تک ایک لاکھ چوبیس ہزار پیغمبر دنیا میں تشریف لائے ہیں۔ مگر جن انبیاء کے نام صحائف اور تواریخ میں محفوظ رہ گئے ہیں۔ ان کی تعداد میں بھی حضور کے سوا کوئی نبی اور رسول ایسا نہیں ہے جس کی شریعت کسی تخریف اور تبدیلی کے بغیر اپنی اصلی شکل میں موجود ہو۔ عیسائیت کا دنیا کے چند بڑے مذاہب میں شمار ہوتا ہے مگر اس کی "کتاب مقدس" کے تاریخی مقام اور مرتبہ کا حال یہ ہے کہ متعدد چھوٹی بڑی انجیلوں میں سے آج عیسائیوں کی عظیم اکثریت صرف چار انجیلوں کو معتبر تسلیم کرتی ہے اور یہ چار انجیلیں بھی وہ ہیں جن کے متصفین نے حضرت عیسیٰ علیہ السلام کو دیکھا تک نہیں۔ یہ روایات انہیں کہاں سے معلوم ہوئیں، یہ بات بھی نامعلوم ہے۔ بلکہ حد یہ ہے کہ اب تو یہاں تک شبہ کیا جا رہا ہے کہ جن افراد کی طرف ان چار انجیلوں کو منسوب کیا گیا ہے وہ فی الواقع ان کے مرتب ہیں بھی کہ نہیں انجیل کی اسی "تاریخی حیثیت" کو دیکھتے ہوئے بعض امریکی نقادوں نے تو یہاں تک جسارت کی ہے کہ وہ حضرت مسیح کے وجود میں شک کرنے



لگے ہیں۔ (خطبات مدراس)

حضرت موسیٰ علیہ السلام ایک دوسرے جلیل القدر نبی ہیں لیکن ان سے جس کتاب کو منسوب کیا جاتا ہے انساٹیکلو پیڈیا آف برٹانیکا کے مصنفین کے بقول وہ آپ کے سینکڑوں سال بعد لکھی گئی ہے۔ یہ انہی باتوں کا نتیجہ ہے کہ آج انجیل اور تورات میں متعدد ایسے مقامات پائے جاتے ہیں جنہیں انبیاء کی طرف منسوب کرنا ان کی توہین کرنا ہے۔ ان کتابوں میں العیاذ باللہ ان نفوس قدسیہ پر بدکاری تک کے اتہامات عائد کئے گئے ہیں جنہیں پڑھنے کے بعد عقل سلیم فریاد کر اٹھتی ہے۔ سوال پیدا ہوتا ہے کہ یہ صحائف آسمانی تحریف کی نذر کیوں ہو گئے؟ جب ہم قرآن کی روشنی میں اس سوال پر غور کرتے ہیں تو اس کی وجہ یہ معلوم ہوتی ہے کہ یہ سب کے سب انبیاء کی خاص وقت کسی خاص قوم اور کسی خاص ملک کے لئے مبعوث ہوئے تھے ان کی شریعتیں عالمگیر نہیں تھیں، اور نہ ان کے بقا و دوام کی ضرورت تھی اسی لئے یہ بتدریج تحریفات کا مرقع عبرت بن کر رہ گئیں۔ حتیٰ کہ حضور صلی اللہ علیہ وسلم کے متعلق قرآن نے اعلان کیا۔

قُلْ يَا أَيُّهَا النَّاسُ إِنِّي  
رَسُولُ اللَّهِ إِلَيْكُمْ جَمِيعًا  
الَّذِي لَمْ يَلِكُ السَّمَوَاتِ  
وَالْأَرْضِ

”اے محمد! کہو کہ اے انسانو! میں تم سب کی  
طرف اس خدا کا پیغمبر ہوں۔ جو زمین اور  
آسمانوں کی بادشاہی کا مالک ہے۔“

(الاعراف آیت ۱۵۸)

محمد صلی اللہ علیہ وسلم کو دنیا بھر کے انسانوں کے لئے بادی اور رہنما



بنا کر بھیجا گیا مغرب کے لئے بھی اور مشرق کے لئے بھی، عرب کے لئے بھی اور  
عجم کے لئے بھی۔ دنیا کے تمام انسانوں کے لئے آپ پر ایمان لانا شرط نجات  
قرار دیا گیا۔ یہاں تک کہ حق تعالیٰ نے تمام انبیاء سے یہ عہد لیا کہ اگر وہ  
ان کے عہد میں آجائے تو اس پر ایمان لائیں اور اس کی مدد کریں۔

قرآن کہتا ہے :-

وَإِذْ أَخَذَ اللَّهُ مِيثَاقَ النَّبِيِّينَ  
لَمَا آتَيْنَاكُمْ مِنْ كِتَابٍ وَحِكْمَةٍ  
فَلْتَأْتُوا بِنُورٍ مُصَدِّقٍ  
لِمَا مَعَكُمْ لَتُؤْمِنُنَّ بِهِ وَ  
لَتَنْصُرُنَّهُ :  
(آل عمران)

"جب کہ اللہ تعالیٰ نے انبیاء سے یہ عہد  
لیا تھا کہ جب میں تمہیں کتاب و حکمت  
دوں پھر تمہارے پاس خدا کا ایک  
رسول آئے، جو تمہارے پاس والی  
کتاب کی تصدیق کرنے والا ہو تو اس پر  
ایمان لانا اور اس کی نصرت و مدد کرنا"

## تورات اور انجیل کی شہادت

بعض حضرات کے نزدیک حضور صلی اللہ علیہ وسلم پر ایمان لانا نجات  
کے لئے لازمی شرط نہیں وہ سمجھتے ہیں کہ اگر کوئی آپ کی بعثت کے بعد بھی حضرت  
عیسیٰ اور حضرت موسیٰ علی نبینا وعلیہم الصلوٰۃ والسلام کی شریعت پر عمل پیرا  
رہے تو قیامت کے روز اس سے مواخذہ نہیں ہوگا افسوس یہ ہے کہ ہندوستان



کے بعض علمائے بھی کچھ اس سے ملتی جلتی رائے کا اظہار کیا ہے۔ لیکن قرآن وحدیث اور خود آپ کے اور صحابہ کے عمل سے اس نظریہ کی مکمل تردید ہوتی ہے۔

حضرت جابر رضی کی روایت ہے حضور صلی اللہ علیہ وسلم نے فرمایا:-

”لَا تَسْأَلُوا أَهْلَ الْكِتَابِ عَنْ شَيْءٍ فَإِنَّهُمْ لَنْ يَهْتَدُوا بِكُمْ وَكَمْ وَقَدْ ضَلُّوا فَإِنَّكُمْ إِمَّا أَنْ تُصَدِّقُوا بِبَاطِلٍ أَوْ تُكْذِبُوا بِحَقٍّ فَإِنَّهُ لَوْ كَانَ مُوسَىٰ حَيًّا بَيْنَ أَظْهُرِكُمْ مَا حَلَّ لَهُ إِلَّا أَنْ يَتَّبِعَنِي“

”اہل کتاب سے دین کی کوئی بات مت پوچھا کہ وہ کیونکہ جو خود گمراہ ہو چکے ہیں وہ جہلا تمہیں کیا راہ دکھلائیں گے۔ اگر تم انکی تصدیق کرتے ہو تو احتمال ہے کہ تم کسی غلط بات کی تصدیق کر بیٹھو اور اگر تکذیب کرتے ہو۔ تو ممکن ہے کسی

حق بات کی تکذیب کر دو، آج وہ زمانہ

(مسند احمد)

ہے کہ اگر خود مومن علیہ السلام تم میں زندہ موجود ہوتے، تو انھیں بھی سوائے میری پیروی کے تورات کی پیروی کرنا حلال نہ ہوتا۔“

قرآن حکیم نے ان لفظوں میں اہل کتاب کو حضور صلی اللہ علیہ وسلم پر

ایمان لانے کی دعوت دی۔

”الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ“ (الاعراف)

”جو اس پیغمبر، نبی امی کی پیروی اختیار کریں جس کا ذکر انہیں اپنے ہاں تورات اور انجیل میں لکھا ہوا ملتا ہے“ (الاعراف آیت ۱۵۷)

قرآن نے دعویٰ کیا کہ جو لوگ کتب آسمانی کا علم رکھتے ہیں وہ حضور



کی رسالت کے منکر نہیں ہو سکتے۔ سورہ رعد میں کہا گیا۔

وَيَقُولُ الَّذِينَ كَفَرُوا لَسْتَ  
مُرْسَلًا، قُلْ كَفَىٰ بِاللَّهِ  
شَهِيدًا بَيْنِي وَبَيْنَكُمْ  
وَ مَنْ عِنْدَهُ عِلْمٌ  
الْكِتَابِ ۝ (الرعد)

”یہ منکرین کہتے ہیں کہ تم خدا کے بھیجے  
ہوئے نہیں ہو کہو۔“ میرے اور تمہارے  
درمیان اللہ کی گواہی کافی ہے اور  
پھر ہر اس شخص کی گواہی جو کتاب  
آسمانی کا علم رکھتا ہے۔ (آیت ۴۲)

ان حوالوں سے ثابت ہو گیا کہ حضورؐ کی بعثت کے بعد عیسائیوں  
اور یہودیوں سمیت ہر شخص کے لئے ضروری ہے کہ وہ آپؐ پر ایمان لائے خود  
تورات اور انجیل میں ہزار تحریفات کے باوجود آج بھی وہ واضح اشارات  
موجود ہیں جن میں حضورؐ کی آمد کی بشارت دینے کے بعد آپؐ کی پیروی کرنے  
کی تلقین کی گئی ہے حضرت امام ابن تیمیہؒ نے ایسی تمام پیشین گوئیوں کو  
تشریح کے ساتھ اپنی ایک کتاب میں جمع کر دیا ہے۔ جن کو پڑھنے کے بعد  
ان ”کتاب خوانوں“ کی قسمت پر آنسو بہانے کو جی چاہتا ہے جو ان شہادتوں  
کے باوجود بھی نعمت اسلام سے محروم ہیں۔

تورات استثناء، باب اٹھارہ آیت ۱۵ میں ہے۔

”خداوند تیرا خدا تیرے لئے تیرے ہی درمیان سے تیرے ہی بھائیوں  
میں میری مانند ایک نبی برپا کرے گا۔ تم اس کی طرف کان دھرو۔“  
استثناء، باب ۱۸ آیت ۱۸ میں کہا گیا۔

”اور خداوند نے مجھے کہا کہ انہوں نے جو کچھ کیا سوا چھا کیا۔ میں ان



کے لئے ان کے بھائیوں میں سے تجھ سا ایک نبی برپا کروں گا

اور اپنا کلام اس کے منہ میں ڈالوں گا۔

یوحنا کی انجیل میں ہے۔

”جب وہ مددگار وکیل آئے گا جس کو میں تمہارے پاس باپ کی طرف سے بھیجوں گا۔ یعنی سچائی کا روح جو باپ کی طرف سے نکلتا

ہے تو وہ میری گواہی دے گا۔“ (باب ۱۵ آیت ۲۶)

اور یہ حوالہ دیکھئے کتنے غیر مبہم انداز میں حضورؐ کی آمد کی بشارت

دی گئی۔

”خداوند سینا سے آیا اور شعیر سے ان پر طلوع ہوا۔ فاران ہی کے

پہاڑ سے وہ جلوہ گر ہوا۔ دس ہزار قدسیوں کے ساتھ آیا اور اس کے

داہنے ہاتھ میں ایک آتشیں شریعت ان کے لئے تھی۔“

(استنار باب ۲۳ آیت ۲)

## امراض روحانی کا سب سے بڑا طبیب

ایک حکیم اور ڈاکٹر سے پوچھے وہ آپ کو بتائے گا کہ ایک بچے، جوان اور

سن رسیدہ معمر آدمی کا علاج کرنے میں ایک ہی نسخہ استعمال نہیں کیا جاتا۔

ایک بچے کے لئے دوا کی جو مقدار ہوتی ہے وہ ایک جوان یا معمر آدمی کے لئے کام



نہیں دینی اسی طرح علاج معالجہ کرتے وقت ایک مریض کی طبیعت اور ماحول کو بھی خاص طور پر پیش نظر رکھنا پڑتا ہے۔ ایک بلغمی مزاج کے آدمی کے لئے دوا اور اس کی مقدار کچھ اور ہے اور ایک صفاوی مزاج کے بیمار کے لئے کچھ اور۔ ایک سرد علاقے کا رہنے والا شخص ایک گرم علاقے میں رہنے والے شخص سے مختلف نوعیت کے معالجاتی مطالبے رکھتا ہے، اور اگر ایک ڈاکٹر سے کہا جائے کہ وہ اس فرق کو ذہن میں رکھے بغیر امراض جسمانی کا علاج کرے تو وہ کہیں اس کے لئے تیار نہیں ہوگا۔

اب آپ اسی سے امراض روحانی اور ان کے معالجاتی طریقہ سمجھنے کی کوشش کیجئے۔ اللہ تعالیٰ دنیا کے آغاز سے ہماری روحانی بیماریوں کو دور کرنے کے لئے اپنے پیغمبر بھیجتا رہا ہے لیکن اگر کوئی شخص یہ کہے کہ آدم اور نوح علیہما السلام کے زمانہ کی شریعت آج بھی انسانیت کے روگوں کا شافی علاج ہے تو یہ اس کی کم فہمی اور نا سمجھی ہوگی۔ انسانیت کے بچپن میں جو آسمانی شریعتیں نازل کی گئی تھیں وہ اس کے عہد شباب میں کام نہیں دے سکتیں ہر دور کا مزاج اور بیماریاں جدا جدا ہیں اور اگر احوال و ظروف اور طبائع کے اختلاف کا لحاظ کئے بغیر ان کا علاج کیا جائے تو وہ کارگر ثابت نہیں ہوگا۔ حضرت عیسیٰ علیہ السلام اور دوسرے انبیاء کے عہد تک ذہن انسانی نے اتنی ترقی نہیں کی تھی۔ اس لئے جو شریعتیں ان کو دی گئیں وہ ہمارے دکھوں کا مداوا نہیں ہو سکتیں۔ ضرورت تھی کہ ان کے بعد زمانہ جو ارتقائی منازل طے کرنے والا ہے ان میں رہنمائی دینے کے لئے ایک کامل اور جامع شریعت نازل کی جائے جو رہتی دنیا تک



انسان کی روحانی احتیاجات کی ضامن اور کفیل ہو۔ یہی شریعت خاتم الانبیاء  
حضرت محمد صلی اللہ علیہ وسلم لے کر آئے اور آپ کی بعثت کے بعد اللہ تعالیٰ  
نے پہلی تمام شریعتیں منسوخ کر دیں۔

اب اگر کوئی شخص حضرت عیسیٰؑ پر حضرت موسیٰؑ پر ایمان لاتا ہے۔ لیکن  
آنحضور نبی کریم صلی اللہ علیہ وسلم کی نبوت کا انکار کرتا ہے تو اس کی مثال ایسے ہی  
ہے جیسے ہم ایک فن کے علماء کو تو مان لیں۔ لیکن اس کے امام اور ماہر خصوصی کی  
حیثیت تسلیم کرنے سے انکار کر دیں۔ حضرت امام ابن تیمیہؒ نے اپنی کتاب الجواب  
الصحیح میں اس کی بعض دلچسپ مثالیں دی ہیں فرماتے ہیں۔

”یہ ایسے ہی ہے جیسے کوئی کہے زفر بن القاسم مزنی اور اشرم تو  
بڑے فقیہ تھے لیکن ابو حنیفہ رح شافعی رح اور مالک رح فقیہ نہیں  
تھے۔ یا کہے کہ ملکی اور مسیحی وغیرہ طب کے مصنفین تو بے شک  
اطباء تھے مگر بقراط و جالینوس وغیرہ طبیب نہیں تھے یا کہے کہ  
کوشیا اور خلفی تو علم ہیئت سے واقف تھے لیکن بطلموس وغیرہ  
کو ہیئت کا کوئی علم نہیں تھا۔ یا کوئی کہے کہ داؤد عم و یلیما و عاقوس  
اور دانیال تو ضرور پیغمبر تھے اور محمد ابن عبد اللہ صلی اللہ علیہ وسلم  
نبی نہیں تھے اس شخص کا تناقض اور اس کے قول کی نامعقولیت  
اوپر کے تمام اقوال سے زیادہ روشن ہے۔

(ترجمہ از مولانا ابوالحسن علی ندوی)



# انسائٹ کا سہارا

دنیا کے لوگ سہاروں کے بڑے قائل ہیں انہیں دولت و ثروت، اعزاز  
واقربا اور اسباب و وسائل کے سہارے حاصل نہ ہوں تو یہ ہمت ہار بیٹھتے ہیں  
قدم قدم پر انہیں ان جھوٹے سہاروں کی ضرورت رہتی ہے اور دیکھا جائے  
تو اس عالم اسباب میں اس کے بغیر کوئی چارہ ہے بھی نہیں۔ اور زندگی کا  
سفر طے کرنے کے لئے آدمی ان بیساکھیوں سے کلیتہً بے نیاز ہو بھی نہیں سکتا۔  
مگر تاریخ کی حد تک ایک استثناء اور حیرت انگیز استثناء وہ ہے جو  
محمد صلی اللہ علیہ وسلم کے معاملے میں پایا جاتا ہے۔ دنیا میں جتنے سہارے  
شمار کئے جا سکتے ہیں حضور کو ان سب سے محروم رکھا گیا مگر دنیا نے سر  
کی آنکھوں سے دیکھ لیا کہ وہی بے سہارا جو اس کے نزدیک یتیم عرب کی حیثیت  
رکھتا تھا، ایک وقت آیا کہ بھولی بھٹکی انسائٹ کا سب سے بڑا سہارا بن گیا۔  
والد کی شفقت اور محبت کو ترقی کا زینہ اول سمجھا جاتا ہے وہ آپ کو  
بیسر ہی نہیں ہوئی والدہ کی شکل میں اس کمی کے پورا ہونے کا امکان تھا مگر  
تھوڑے ہی عرصہ کے بعد والدہ کا سایہ بھی سر سے اٹھ گیا۔ دادا نے چاہا کہ  
وہ آپ کو سینہ سے لگائے اور پیار سے رکھے مگر "دستِ غیب" محمد ص کے  
معاملے میں دنیا کے کسی سہارے کی شراکت برداشت کرنے کے لئے تیار نہیں  
تھا وہ سبھی خدا کو پیار سے ہوئے اور اب یہ بچہ نہ ماں باپ رکھتا تھا نہ شفیق و



خلیق دادا کی سرپرستی اسے حاصل تھی۔ مہربان چچا آگے بڑھے اور کوئی شک نہیں کہ انھوں نے دل جوئی میں کوئی دقیقہ فرو گذاشت نہیں رکھا۔ لیکن تاریخ سے پوچھو تاریخ بتائے گی کہ اس کا — جسے آدمیت کا سہارا بنتا تھا سہارا وہ بھی نہیں بن سکے۔ تاریخ گواہ ہے کہ آپ بکریوں اور اونٹوں چرا کر جو معاوضہ پاتے تھے اس سے ابوطالب کا گزارا چلتا تھا اور آپ کے چچا کی یہ حالت تو تاریخ کا ہر طالب علم جانتا ہے کہ انھوں نے معاشی پریشانیوں کی وجہ سے اپنے ایک لخت جگر جعفر طیار کو اپنے بھائی حضرت عباسؓ کے حوالے کر دیا تھا — اس حالت کے ہوتے ہوئے کون کہہ سکتا ہے کہ حضورؐ کا سہارا بن سکتے تھے بلکہ بنظر انصاف دیکھا جائے تو یہ ضرور ہے کہ آپ چچا کی معاشی زندگی کا سہارا بن گئے۔

دنیا والے علم و فضل کے لئے مکتب و مدرسہ کی سند کے محتاج ہیں وہ کسی عالم اور فاضل کے آگے زانوئے تلمذتہ کرتے ہیں تب کہیں آداب زندگی سیکھنے کے قابل ہوتے ہیں۔ مگر یہاں معاملہ ہی دوسرا تھا۔ آپ کی تعلیم و تربیت براہ راست خالق اکبر کے ذمے تھی اور اس نے دکھا دیا کہ محمدؐ نے اس پہلو میں بھی کسی معلم اور کسی مکتب کو سہارا نہیں بنایا ہم دولت کی پوجا کرتے ہیں اور اس کے لئے کیا پا پڑ نہیں بیلتے روپیہ ہمارے نزدیک کامیابی کی کلید ہے یہ نہ بلے تو ترقی کا دروازہ ہمارے لئے مقفل رہتا ہے اور مل جائے تو پھر ہم اسے ٹھاٹھ باٹھ جانے اور رعب گانٹھنے کا ذریعہ بناتے ہیں مگر تم دیکھو گے کہ محمدؐ کو حضرت خدیجہؓ سے نکاح کے بعد ہی دولت ملی مگر انھوں نے اسے جاہ و منزلت کے حصول کے لئے سہارا بنانے کی بجائے غریبوں اور بیواؤں اور



یتیموں میں کٹا دیا۔

ہم قوم اور وطن کو فرد کی کامیابی اور کامرانی میں بڑا دخل مانتے ہیں  
 خاک وطن کا ہر ذرہ ہمارے لئے دیوتا کا مقام رکھتا ہے۔ مگر یہاں دیکھو گے کہ  
 محمد صلی اللہ علیہ وسلم جس قوم میں پیدا ہوئے وہ قوم کی حیثیت سے اپنا کوئی  
 وجود ہی نہیں رکھتی تھی۔ وہ قبیلوں میں اور گروہوں میں بٹی ہوئی ایک بھیڑ  
 تھی جس کے تصورات پست تھے اور عادات قبیح و شنیع تھیں۔ اور وطن ایک  
 ایسی سرزمین تھی جو وادی غیر ذمی زرع کہلاتی تھی۔ جس میں لوگ جھکڑ چلتے  
 تھے اور جوٹیلوں اور پتھروں کے علاوہ اپنے دامن میں کچھ رکھتی ہی نہیں تھی  
 — ان حالات میں کون کہہ سکتا ہے کہ آپ کو جو محیر العقول کامیابی حاصل  
 ہوئی۔ اس میں قوم اور وطن کی موزونیت کا بھی کچھ ہاتھ ہوگا؟

یوں آپ غور کریں گے تو آپ کو معلوم ہوگا کہ دنیا میں جتنے سہارے اور  
 آسے گئے جاتے ہیں، ان میں سے ایک سہارا بھی حضور صلی اللہ علیہ وسلم  
 کو حاصل نہیں تھا۔ مگر اس کے باوجود آپ کو جو کامیابی نصیب ہوئی، آپ  
 جو تعلیمات لے کر آئے جس علم و فضل کا مظاہرہ کیا دنیا اس کی نظیر پیش کرنے  
 سے قاصر ہے۔ سوچئے!

کیا یہی ایک دلیل آپ کی صداقت کا اعتراف کرانے کیلئے  
 کافی نہیں ہے؟



## رسالتِ محمدی کا ثبوت

دنیا میں جتنے پیغمبر تشریف لائے ہیں ان سب کو منکرین نبوت کی آنکھیں کھولنے کے لئے مختلف معجزات عطا ہوئے مگر آج وہ واقعہ کی حیثیت سے ہمارے سامنے موجود نہیں ہیں۔ ان کا علم کتب آسمانی یا تاریخ سے ہوتا ہے مگر حضور نبی کریم صلی اللہ علیہ وسلم کے بعض معجزات ایسے بھی ہیں جو آج تک موجود ہیں اور یقیناً رہتی دنیا تک موجود رہیں گے۔ منکرین حق چاہیں تو آج بھی انہیں دیکھ کر رسالتِ محمدی کا ثبوت حاصل کر سکتے ہیں۔

سب کو معلوم ہے کہ حضور اُمّی تھے آپ نے کسی سے ایک لفظ تک نہیں سیکھا، شعر و ادب کی مجلسوں تک سے نفور رہے کسی مدرسہ میں آپ نے داخلہ نہیں لیا۔ نبوت سے قبل کی زندگی بھی اس پاکبازی سے گذاری کہ دوست دشمن آپ کی صداقت اور دیانت کے معترف تھے ایسے میں اچانک چالیس سال کے بعد دنیا نے آپ کی زبان مبارک سے وہ کلام الہی سنا جس کی فصاحت و بلاغت اور تعلیم و حکمت اپنی نظر آپ سے۔ ایک ایسی کتاب جو علوم اولین و آخرین کی جامع ہے جس میں انفرادی اور اجتماعی زندگی کے ہر پہلو کے بارے میں بہترین ہدایات ہیں۔ اور جس میں فرد سے لے کر ریاست تک کے لئے ایک بہترین نظام حیات ہے۔



ایک اسی کیسے پیش کر سکتا تھا۔ شبہ کرنے والوں نے شبہ کیا کہ شاید یہ بھی کوئی انسانی تصنیف ہے مگر خود قرآن نے چیلنج دیا۔

وَإِنْ كُنْتُمْ فِي رَيْبٍ مِّمَّا  
نَزَّلْنَا عَلَىٰ عَبْدِنَا فَأْتُوا بِسُورَةٍ  
مِثْلِهِ وَادْعُوا شُهَدَاءَكُمْ  
مِمَّن دُونِ اللَّهِ إِنْ كُنْتُمْ صَادِقِينَ  
فَإِنْ لَّمْ تَفْعَلُوا وَلَنْ تَفْعَلُوا  
فَاتَّقُوا النَّارَ الَّتِي أُقْوِدُهَا النَّاسُ  
وَالْحِجَارَةَ أُعِدَّتْ  
لِلْكَافِرِينَ ۝ (بقرہ)

”اگر تم کچھ خلجان میں ہو اس کتاب کی نسبت جو ہم نے نازل فرمائی ہے اپنے بندہ خاص پر تو اچھا تم بنا لاؤ ایک محدود ٹکڑا جو اس کا ہم پلہ ہو اور بلاؤ اپنے حمایتوں کو خدا سے جو الگ ہیں۔ اگر تم سچے ہو تو پھر ذرا بچتے ڈرتے رہو ورنہ خ سے جس کا ایندھن آدمی اور پتھر ہیں۔“

اس چیلنج کے مخاطب اول وہ لوگ تھے جن کی فصاحت اور بلاغت کا دنیا لوہا مانتی تھی۔ جنہیں اپنی زبان دانی اور لسانی کا اتنا غرہ تھا کہ وہ اپنے سوا دوسروں کو ”گونگا“ کہتے تھے۔ یہ لوگ اسلام اور پیغمبر اسلام کی دشمنی میں خون کے دریا عبور کرنے کے لئے تیار تھے مال و دولت خرچ کر رہے تھے اور قرآن کے اس چیلنج کے بعد ان کے لئے یہ ایک سنہری موقع تھا کہ وہ آپ کو شکست دے سکیں۔ مگر ان کی زبانوں پر مہر لگ گئی اور بار بار کے چیلنج کے باوجود وہ اس کی نظیر پیش نہ کر سکے۔

فصاحت و بلاغت ہی نہیں علم و حکمت کے اعتبار سے بھی قرآن نے یہ چیلنج دیا مگر عہد نبویؐ پر موقوف نہیں آج چودہ صدیاں گزر جانے کے باوجود



بھی دنیا اس کا جواب پیش کرنے سے قاصر ہے، مستشرقین ہی کو لے لیجئے انہوں نے اسلام دشمنی میں آکر کیا کچھ نہیں کیا۔ اتہامات لگائے، مغالطے پیدا کرنے کی کوشش کی مگر قرآن کے اعجازِ بیان اور حسنِ معنی کے آگے وہ بھی سر ہٹکانے پر مجبور ہو گئے حال ہی میں انگلستان سے ایک کتاب شائع ہوئی ہے۔ (WHAT HAPPENED IN HISTORY) اس کتاب میں جہاں دوسرے مذاہب اور عقائد پر بحث کی گئی ہے وہاں اسلام کا بھی ذکر آیا ہے۔ قرآن کے متعلق مضمون کی ابتدا ہی میں مصنف لکھتا ہے۔

”قرآن کا مطالعہ کرنے کے بعد یہ بات ماننی پڑے گی کہ اس کا مصنف خواہ کوئی ہو اپنے زمانہ ہی کا نہیں بلکہ بہت سے زمانوں کا ایک زبردست معلم ہے، پہلی بات تو یہ ہے کہ قرآن کا مصنف ایک برہانی اور عقلی دماغ کا ”انسان“ ہے وہ اپنے ہر مضمون میں اس بات کی بڑی احتیاط کرتا ہے کہ کوئی دعویٰ بلا دلیل نہ ہو۔۔۔ اس کا انداز فکر اس حکیم سے ملتا ہے جو صرف کائنات پر غور کرتا ہے اور اس سے نتائج اخذ کرتا ہے قرآن کی یہ خوبی پہلے تو انسان کو حیرت میں ڈالتی ہے، پھر اسے اپنی طرف کھینچتی ہے اور آخر میں اپنا گرویدہ بنا لیتی ہے۔“



# قرآن کا اعجاز

دنیا میں متعدد کتابوں نے اپنے قارئین سے خراجِ تحسین وصول کیا ہے ان گنت تحریریں انسانی مزاج اور عادات و اطوار پر اثر انداز بھی ہوئی ہیں۔ لیکن قرآن نے انسانی زندگی میں جو حیرت انگیز انقلاب پیدا کیا ہے۔ اس کی مثال ڈھونڈنے سے نہیں ملتی۔ یہی وہ کتاب ہے جس نے اونٹ چرانے والوں کو انسانوں کا گلہ بان اور جہالت میں ڈوبے ہوئے بدوؤں کو دنیا بھر کے لئے معلمِ اخلاق بنایا اس نے ایک طرف خالد۔ طارق اور محمد بن قاسم جیسے سپہ سالار پیدا کئے تو دوسری طرف علیؑ، عائشہؓ، ابن مسعودؓ اور ابن عباس جیسے علماء و فضلاء ابو بکر صدیقؓ، عمر فاروقؓ اور عمر ابن عبدالعزیز جیسے حکمران بھی اسی کے سرچشمہ فیض سے سیراب ہوئے اور حضرت ابو ذرؓ اور حضرت ابو ہریرہؓ جیسے درویش بھی اسی کے جمالِ جہاں آراء سے مستنیر — سورج اور چاند کی روشنی تو زیادہ سے زیادہ ظاہری اندھیروں کو ختم کرتی ہے مگر قرآن وہ نور ہے جس نے دلوں کی ظلمتیں بھی دور کر دیں اور انسانوں کے ظاہر ہی نہیں باطن بھی منور کر دیئے۔

دنیا کی دوسری قومیں بھی اپنے "صحائف" اور متبرک کتابوں کو مقدس مانتی ہیں مگر قرآن نے انسانی قلوب پر اپنی تقدیسِ عظمت کا جو نقش قائم کیا ہے، اسے خنجر و شمشیر سے بھی نہیں کھرچا جاسکتا۔ کون سی وہ کتاب ہے جس نے اپنے ماننے والوں کو اس حد تک مستخر کیا ہو کہ وہ اس کے لکھنے کا معاوضہ بھی



قبول کرنے سے احتراز کرتے ہوں " اورنگ زیب عالمگیر کا ایک وصیت نامہ بزبان فارسی اورنگ آباد دکن میں آج تک محفوظ ہے جس میں انھوں نے بتلایا کہ میرے ترکہ میں نقد روپیہ کی تفصیل یہ ہے۔ فلاں بی بی کے پاس اتنے درہم ہیں جو میں نے رومال اور ٹوپوں کی کشیدہ کاری کر کے کمائے ہیں۔ فلاں کے پاس اتنے درہم ہیں جو قرآن مجید کی کتابت کی مزدوری سے حاصل کئے ہیں۔ یہ رقم اگرچہ کچھ زیادہ ہے لیکن میرا دل نہیں چاہتا کہ اللہ کی آیات لکھ کر فروخت کرنے سے جو رسم حاصل ہوئی اس سے مجھ پر کفن ڈالا جائے اگرچہ حقیقتاً یہ آیات الہمیہ کی بیع ممنوع میں داخل نہیں۔ مگر صورت اس کے مشابہ ہے اس لئے اللہ تعالیٰ کے سامنے حاضری کے وقت اس قسم کا کفن ہونے سے مجھے شرم آتی ہے۔ اسلئے دوسری رقم جو رومال اور ٹوپوں کی مزدوری سے حاصل شدہ ہے وہ اگرچہ کم ہے مگر اس سے معمولی قسم کا کپڑا خرید کر میرا کفن بنایا جائے۔"

(معارف القرآن از مولانا مفتی محمد شفیع)

فقط قرآن ہی وہ کتاب ہے جس کے متعلق اس کے ماننے والوں کا یہ اعتقاد ہے کہ اس کی آیات پڑھ کر یا سن کر کوئی معاوضہ لینا ناجائز ہے۔ آپ سوچیں گے تو اسی نتیجے پر پہنچیں گے کہ یہ اثر انگیزی اور یہ احترام اور تقدس بعض قرآن کے الہامی کتاب ہونے کے باعث ہے اور اسی وجہ سے منکرین رسالت آج تک اس کے چیلنج کا جواب دینے سے عاجز و قاصر ہیں۔

(۲)

دنیا میں جن کتابوں کے الہامی ہونے کا دعویٰ کیا جاتا ہے ان سب میں



اصل متن کی حفاظت کے لحاظ سے بھی قرآن ایک ماہ الامتیاز حیثیت کا حامل ہے۔ اللہ تعالیٰ نے خود اس بات کا ذمہ لیا کہ اسے پیغمبر تجھ پر جو "ذکر" نازل کیا جا رہا ہے اس کی حفاظت ہم خود کریں گے۔ — یہ اہتمام کسی کلام کو نصیب ہو سکا کہ اس کا لفظ بہ لفظ ہزاروں سینوں میں محفوظ کر لیا جائے یہ خصوصیت فقط قرآن کو حاصل ہے۔ کہ یہ عہد نبوی سے لے کر اس عہد تک ہر دور میں ہزاروں انسانوں کے نوک زبان رہا ہے اور آج خدا نخواستہ دنیا سے قرآن کے سارے نسخے غائب بھی ہو جائیں تب بھی چند حفاظ کی مدد سے اسے پھر سے شوشہ بہ شوشہ اور حرف بحرف لکھ کر پیش کیا جاسکتا ہے۔

پھر خاتم الانبیاء حضور نبی کریم صلی اللہ علیہ وسلم کے اس عظیم الشان معجزہ کا ایک پہلو اور بھی ہے۔ — سب کو معلوم ہے کہ مکہ سے ہجرت کرنے کے بعد مدینہ میں مسلمانوں کو آزادی کے دس سال گزارنے کا موقع ملا۔ ان دس سالوں میں بھی تاریخ اٹھا کر دیکھیں تو چھ سال جہاد و قتال میں صرف ہو گئے اور یہود اور کفار و منافقین کے ساتھ بیشتر معرکے اسی زمانے میں پیش آئے۔ اس حساب سے مدینہ میں آنحضرتؐ کو قرآن کی بنیادوں پر ایک نظام حکومت قائم کرنے کے لئے صرف چار سال مہلت ملی مگر اس مختصر عرصہ میں جو نظام قائم ہوا اپنے تو اپنے غیر بھی اس کے معترف ہیں کہ اس آسمان کے نیچے وہ ایک لاجواب اور بے مثال نظام تھا۔ حکومتوں کی عملداری صرف جسموں پر قائم ہوتی ہے مگر قرآن کی بنیاد پر جو حکومت قائم ہوئی تھی روحوں کی دنیا میں بھی اس کا قانون نافذ ہوا۔ دن کے اجالے میں اور



رات کی تاریکی میں کھلے اور چھپے ہر مقام اور ہر وقت میں اس حکومت کی رعایا نے شریعت کا احترام کیا اور تنہائی میں قانون کی خلاف ورزی کرنے والے حاکم وقت کے پاس خود چل کر آئے کہ سزا دی جائے۔

پھر — قرآن نے نظام حکومت کے چلانے کے لئے جو راہنمائی دی ہے وہ کسی خاص وقت اور مقام تک محدود نہیں۔ آج بھی اس سے فائدہ اٹھایا جائے تو انسانی زندگی تمام فتنوں اور مصیبتوں سے پاک اور صاف ہو جائے۔ (WHAT HAPPENED IN HISTORY) کا مصنف لکھتا ہے۔

” میں تو یہاں تک کہتا ہوں کہ یورپ کے معاہدے، یورپ کی دفاعی تدابیر یورپ کا سیاسی اتحاد اور بین الاقوامی پارلیمنٹ یا حکومت کی تجویز اور دوسری تمام تدابیر ناکام و بے سود رہیں گی اگر اس کی بنیادوں میں خدا کے تصور اور اخلاقی قدروں کو جگہ نہ دی گئی جہاں عالمی امن کے لئے بہت سے نسخے آزمائے گئے ہیں وہاں مذہب کا یہ نسخہ بھی آزما کر دیکھ لیتا چاہئے۔ اگر اس کے لئے کوئی تیار ہو تو میں مشورہ دوں گا کہ وہ اس سلسلہ میں قرآن کو ہرگز نظر انداز نہ کرے کیونکہ اس سادہ کی راہنمائی اس کتاب سے بہتر کوئی اور کتاب انجام نہیں دے سکتی۔“

اعجاز قرآنی کا یہی وہ پہلو تھا جسے دیکھ کر انگلستان کا مشہور مورخ گبن بے اختیار پکار اٹھا۔



”قرآن کی نسبت بحر اطلانتک سے لے کر دریائے گنگا تک نے  
مان لیا ہے کہ یہ پارلیمنٹ کی روح ہے۔ قانون اساس ہے اور  
صرف اصول مذہب ہی کے لئے نہیں بلکہ احکام تعزیرات کیلئے  
اور قوانین کے لئے بھی ہے۔ — حقیقت یہ ہے۔

کہ حضرت محمد صلی اللہ علیہ وسلم کی شریعت سب پر حاوی ہے،  
یہ شریعت ایسے دانش مندانہ اصول اور اس قسم کے قانونی  
انداز پر مرتب ہوئی ہے کہ سارے جہاں میں اس کی نظیر  
نہیں مل سکتی“

(سلطنت روم کا انحطاط و زوال جلد ۵ باب بحوالہ شہادت الاقوام صفحہ ۱۵)

اعجاز قرآنی کے انہی چند گوشوں پر نظر ڈال لی جائے تو آنحضرت کی  
صداقت کا ایک واضح ثبوت مل جاتا ہے۔ اور دل کی گہرائیوں سے آواز  
آتی ہے کہ بے شک محمد صلی اللہ علیہ وآلہ وسلم اللہ کے رسول ہیں۔

## اسوہ حسنہ

تاریخ میں آج تک ایک واقعہ بھی ایسا نہیں ملتا۔ جس سے یہ ثابت  
ہو کہ مجرّد کسی کتاب نے دنیا میں انقلاب برپا کیا۔ انسان کی فطرت یہ ہے کہ  
وہ اس وقت تک کسی اصول سے صحیح معنوں میں متاثر نہیں ہوتا۔



جب تک اس کا کوئی عملی نمونہ اس کے سامنے نہ آجائے۔ قرآن آج بھی موجود ہے لیکن مسلمانوں کی زندگی میں صحابہ کے کردار کی جھلک تک نہیں پائی جاتی۔ اس کا یہ مطلب نہیں کہ قرآن میں اب وہ انقلاب انگیز اثرات و خصوصیات باقی نہیں رہیں۔ نہیں وہ جوں کی توں موجود ہیں اور ابد تک موجود رہیں گی۔ مگر فرق صرف یہ واقع ہو گیا ہے کہ ہمیں اس معلم اور مرزکی کی معیت حاصل نہیں جس کی حیات پاک کا ایک ایک لمحہ قرآن کی زندہ تشریح و تفسیر تھا۔ خود قرآن نے کہا۔

وہی ہے جس نے ان پڑھوں میں ایک رسول انہیں میں سے مبعوث فرمایا جو ان پر اس کی آیتیں پڑھتا ہے اور انہیں پاک کرتا ہے اور انہیں کتاب و حکمت سکھاتا ہے اور بے شک اس سے پہلے وہ صریح گمراہی میں تھے (الجمعة ۸)

هُوَ الَّذِي بَعَثَ فِي الْأُمِّيِّينَ  
رَسُولًا مِنْهُمْ يَتْلُو عَلَيْهِمْ  
آيَاتِهِ وَيُزَكِّيهِمْ وَيُعَلِّمُهُمُ  
الْكِتَابَ وَالْحِكْمَةَ وَإِنْ  
كَانُوا مِنْ قَبْلُ لَفِي ضَلَالٍ  
مُبِينٍ ۝ (الجمعة ۱۴)

اب اگر اس کمی کو پورا کیا جاسکتا ہے تو صرف اس طرح کہ حضور نبی کریم صلی اللہ علیہ وآلہ وسلم کی سیرت اور ارشادات کو آپ کی زندگی کا قائم مقام بنایا جائے اور ان کی روشنی میں قرآن کو زیر عمل لایا جائے۔ اللہ تعالیٰ نے اسی لئے فرمایا۔

”رسول اللہ صلی اللہ علیہ وآلہ وسلم کی پاکیزہ زندگی میں تمہارے لئے بہترین نمونہ عمل ہے“ (احزاب ۲۱)



آپ یہ نمونہ عمل دیکھنا چاہیں تو قدم قدم پر سید البشر محمد مصطفیٰ صلی اللہ علیہ وآلہ وسلم کی زندگی آپ کو راہنمائی دے گی۔

دنیا میں بہت سے لوگوں نے وعظ کہے ہیں اور بڑے اچھے انداز میں کہے ہیں اصول پیش کئے ہیں اور سنہری اصول پیش کئے ہیں مگر بہت کم ایسے ہیں جنہوں نے ان پر عمل کر کے دوسروں کے لئے آسانیاں پیدا کی ہوں، یہ شان آپ کو اس معلم انسانیت کی زندگی میں نظر آئے گی کہ جو بات فرمائی سب سے پہلے اس پر عمل فرمایا۔ آپ نے یہ تعلیم دی کہ پانچ وقت کی نماز پڑھنی چاہئے۔ مگر آپ خود صرف پانچ وقت کی نہیں آٹھ وقت کی نماز ادا فرماتے تھے۔ چاشت، اشراق اور تہجد کے نوافل پانچ نمازوں کے علاوہ تھے۔ اور نمازیں بھی کیسی نمازیں کہ صحابہؓ کہتے ہیں۔ نماز پڑھتے وقت ہم آپ کے سینہ کی آواز اس طرح سنتے تھے جیسے ہانڈی میں ابال آتا ہے۔ نمازوں میں رونے کی وجہ سے آپ کے سینہ مبارک میں چکی چلنے کی آواز آتی۔ رات رات بھر خدا کے حضور مصلے پر کھڑے رہتے۔ یہاں تک کہ پاؤں سوج جاتے۔ آنکھوں سے آنسوؤں کی جھڑی لگ جاتی حضرت عائشہؓ عرض کرتی ہیں یا رسول اللہ! آپ تو معصوم ہیں آپ کو اس عبادت و ریاضت کی کیا ضرورت ہے اور حضور فرماتے۔ **أَفَلَا أَكُونُ عَبْدًا شَكُورًا**۔ (کیا میں خدا کا شکر گزار بندہ نہ ہوں)

آپ نے یہ اصول دیا کہ سال بھر میں ایک ماہ کے روزے رکھنے چاہئیں مگر خود اپنا عمل یہ تھا کہ سال میں کوئی مہینہ بلکہ کوئی ہفتہ ایسا نہیں گذرتا تھا جس میں حضور رونے سے نہ ہوں۔ اور روزے بھی ایسے روزے کہ ایک دن نہیں مسلسل



دو دو تین تین دن بن کھائے پئے گذر جاتے۔ صحابہؓ عرض کرتے یا رسول اللہ کیا اس سلسلے میں ہم بھی آپ کی پیروی کریں اور حضورؐ جواب دیتے۔ نہیں تم اس معاملے میں میری پیروی نہیں کر سکتے۔ مجھے تو میرا آقا و مولا کھلا پلا دیتا ہے۔

## (۲)

حضورؐ نے اگر یہ ہدایت فرمائی کہ دنیا میں رہ کر عالمِ آخرت کو مستحضر رکھنا چاہیے تو اپنا عمل یہ تھا کہ پیشاب سے فارغ ہوتے اور تیمم فرما لیتے۔ ابن عباس رضی عرض کرتے یا رسول اللہ پانی تو یہاں قریب ہی موجود ہے اور حضورؐ فرماتے کیا معلوم پانی تک پہنچنے سے قبل ہی موت آجائے۔ زہد و قناعت کی تلقین فرمائی تو یہ نمونہ پیش فرمایا کہ سلطانِ عرب ہونے کے باوجود چٹائی پر سوتے اور اٹھتے تو آپ کے جسم مبارک پر چٹائی کے نشانات پڑ جاتے۔ صحابہؓ عرض کرتے یا رسول اللہ اجازت ہو تو ہم آپ کے لئے ایک بھوننا تیار کر لیں تو آپ فرماتے مجھے دنیا سے کیا کام میری مثال تو اس مسافر کی ہے جو تھوڑی سی دیر کے لئے درخت کے سائے تلے آرام کرے اور پھر اس کو چھوڑ کر چل دے۔۔۔ دنیا نے فقر اور درویشی کے کئی مناظر دیکھے ہوں گے مگر یہ کم دیکھا ہوگا کہ سرورِ کائنات کی لختِ جگر آئے۔ باپ کی خدمت میں حاضر ہو کر ہاتھ کے چھالے دکھائے، کہا "ابا جی! دیکھئے چکی پیٹے پیٹے میرے ہاتھوں پر چھالے پڑ گئے ہیں۔ مشکبن ڈھوتے ڈھوتے جسم پر داغ پڑ گئے ہیں مجھے بھی خادما میں عطا ہوں" اور حضورؐ ارشاد فرمائیں "فاطمہؓ! یہ خادما میں تمہیں نہیں مل سکتیں۔ یہ تو مدینے کے غریب اور محتاج کے لئے ہیں۔"



کون ہے جس کو مال و دولت اور سیم و زر کی پیش کش کی گئی ہو اور وہ اس پر زندگی کو ترجیح دے۔ حضورؐ فرماتے ہیں "حق تعالیٰ نے مکہ مکرمہ کے اس پتھرے میدان کو سامنے کر کے مجھ کو یہ اختیار دیا تھا کہ اگر میں پسند کروں تو وہ اپنی قدرت سے اس کو سونا بنا دے" میں نے عرض کیا۔

"پروردگار! میں تو یہ چاہتا ہوں کہ ایک دن شکم سیر رہوں تو ایک دن بھوکا بھی رہوں۔ جب بھوکا ہوں تو تیرے سامنے گریہ و زاری کروں اور تیری یاد کروں اور جب شکم سیر ہوں تو تیری

حمد و ثنا کروں اور تیرا شکر بجا لاؤں" (احمد و ترمذی)

حضورؐ نے اگر طلب علم کی نصیحت فرمائی اور یہ کہہ کر فرمائی کہ اس کیلئے حسین بھی جانا پڑے تو بھی گریز نہ کرو۔ تو علم کے لئے ذوق و شوق کی یہ عملی مثال بھی دنیا کے سامنے پیش کی کہ ابتداء میں جب کبھی وحی الہی کا سلسلہ کچھ مدت کیلئے ٹک جاتا۔ آپ سخت بے چین ہو جاتے اور ایسا لگتا جیسے آپ زندگی سے بیزار ہیں خود قرآن نے شہادت دی۔

"قرآن کے ساتھ اپنی زبان کو اس لئے حرکت نہ دیجئے کہ آپ اسے جلد اخذ کر لیں یقیناً اس کا جمع کرنا اور پڑھانا ہمارے ذمہ ہے تو جب ہم اسے پڑھیں تو آپ اس پڑھنے کی پیروی کریں پھر ہمارے

لَا تُحَرِّكْ بِهِ لِسَانَكَ  
لِتَعْجَلَ بِهِ إِنَّ عَلَيْنَا جَمْعَهُ  
وَقُرْآنَهُ فَإِذَا قُرَأْنَهُ فَاتَّبِعْ  
قُرْآنَهُ ثُمَّ إِنَّ عَلَيْنَا بَيَانَهُ

(قیامہ ۱۷)

ای ذمے اس کی تشریح بھی ہے"



دنیا نے زبان مبارک سے قُلْ اٰمَنْتُ بِاللّٰهِ ثُمَّ اسْتَقَمَّ کے الفاظ سے تو یہ کردار بھی دیکھا کہ پتھر کھائے جا رہے ہیں۔ طعنے سہے جا رہے ہیں نظر بندی کی تکلیفیں برداشت کی جا رہی ہیں چوٹی سے ایڑی تک خون کی تلیاں بہ رہی ہیں مگر ایسے میں بھی استقامت و عزیمت میں فرق نہیں آتا۔ حضرت حق سے کوئی شکوہ شکایت نہیں التجا ہوتی ہے تو صرف یہ اَللّٰهُمَّ اِهْدِ قَوْمِيْ فَاِنَّهُمْ لَا يَعْلَمُوْنَ۔ اے رب! میری قوم کو ہدایت دے کہ یہ لوگ نہیں جانتے۔

## رسالتِ محمدیؐ کی امتیازی حیثیت

ہم جس دنیا میں بس رہے ہیں یہ دنیا مختلف النوع طبقات انسانی پر مشتمل ہے اس میں وہ لوگ بھی ہیں جن میں علم و فضل کا شہرہ ہے اور وہ بھی ہیں جو اپنی استعداد کے لحاظ سے بالکل جاہل اور بے علم ہیں ایسے لوگوں کی بھی کمی نہیں جو ہر بات کو دلیل کی کسوٹی پر جانچتے اور پرکھتے ہیں اور ایسے افراد بھی بہت تعداد میں ہیں جن کی طبیعتیں خرق عادت افعال دیکھے بغیر مطمئن نہیں ہوتیں یہاں بادشاہ بھی رہتے ہیں اور گدا بھی اور دیکھا جائے تو یہی وہ تنوع اور اختلاف ہے جس پر اس عالم رنگ و بو کی تمام تر رعنائیوں کا دار و مدار ہے۔

دنیا کی اس رنگارنگی کے پیش نظر عقل تقاضا کرتی ہے کہ جس شخصیت کو



آدمیت کے لئے کامل نمونہ ہونے کا مقام حاصل ہو۔ وہ کسی ایک طبقہ اور گروہ  
 ہی کے لئے اپنی زندگی میں راہنمائی کا سامان نہ رکھتی ہو بلکہ اس کے آفتاب  
 سیرت کی ضو پاشیاں ہر کہ و مہ کے لئے عام ہوں وہ لپستیوں کو بھی اسی طرح  
 جگمگا دے جس طرح بلند یوں کو، عالموں اور فاضلون کے لئے بھی اس کے  
 روشن کردار میں "برہان رسالت" ہو اور جاہلوں اور بدوؤں کے لئے بھی  
 طمانیت قلب کا سامان وہ صرف بڑے بوڑھوں ہی کو متاثر نہ کرے۔ بلکہ  
 اس کی پاک زندگی میں نوجوانوں کے لئے بھی ایک بہترین نمونہ عمل ہو وہ  
 بادشاہ و گدا اور امیر و غریب کو یکساں مستفیض و مستفید فرمائے

حبش کا عیسائی بادشاہ نجاشی شاہانہ رنگ استدلال سے نبی آخر  
 الزماں کی صداقت کا ثبوت چاہتا ہے تو وہ مطمئن ہو جاتا ہے ایک بدو کی  
 سطحیت اس بات کا تقاضا کرتی ہے کہ درخت خود چل کر آپ کے پاس آجائے  
 تو اس کی تشفی یہی معجزہ دکھا کر کی جاتی ہے ایک "کتابیہ" زہر دے کر آزمانا  
 چاہتی ہے کہ دیکھوں آپ کو اس کا کس طرح پتہ چلتا ہے؟ اور حضورؐ یہ فرما کر کہ  
 گوشت کے اس ٹکڑے نے مجھے زہر کی اطلاع دی ہے اسے بھی رسالت کا حلقہ  
 بگوش بنا لیتے ہیں کوئی عجوبہ پسند طبیعت کنکریوں کی شہادت چاہتی ہے تو  
 دست مبارک کی کنکریاں آپ کی سچائی کا اعتراف کرائٹھتی ہیں۔ سلمان  
 فارسی آسمانی کتابوں کی روشنی میں تلاش حق کو نکلتے ہیں تو محمد صلی اللہ علیہ وسلم  
 کی شخصیت ان کے لئے بھی گوہر مقصود بن جاتی ہے کچھ وہ بھی ہیں کہ جن کے لئے  
 روئے آواز و پیمبر معجزہ است۔ "وہ آپ کی شکل دیکھتے ہیں اور کہہ اٹھتے ہیں"



”کہ خدا کی قسم یہ چہرہ کسی جھوٹے آدمی کا نہیں ہو سکتا۔“

غرضیکہ آنحضرتؐ کی پاک زندگی ہر استعداد اور ہر صلاحیت کے آدمی کو مطمئن کرتی ہے۔ اور انسانی زندگی کے سارے طبقات اس چشمہٴ صافی سے اپنی پیاس بجھاتے ہیں۔

## ۲

دنیا میں حضرت عیسیٰؑ اور حضرت موسیٰؑ سمیت جتنے بھی انبیاء تشریف لائے ہیں ان کی زندگی کے بہت کم حالات ہمارے سامنے ہیں بعض تو وہ ہیں جن کے ناموں کے سوا اور کچھ معلوم ہی نہیں مگر جن کے متعلق دنیا کچھ جاننے کا دعویٰ کر سکتی ہے ان کے متعلق بھی گنتی کے چند واقعات کے سوا باقی ماندہ تفصیلاً ناپید ہیں۔ حضرت عیسیٰؑ اور حضرت موسیٰؑ دنیا کے دو عظیم مذاہب کے بانی سمجھے جاتے ہیں اور ان کے ”پیروؤں“ کی بڑی بھاری تعداد آج بھی روئے زمین پر موجود ہے مگر خود ان کی زندگی کے بھی بہت کم اجزاء محفوظ رہ سکے ہیں اور سچ پوچھنے تو ان اجزاء کو بھی محفوظ نہیں کہا جاسکتا۔ توراہ جس سے حضرت عیسیٰؑ کی زندگی کا سراغ ملتا ہے اس کے متعلق خود یہودی بتاتے ہیں کہ وہ کئی بار دنیا سے غائب کر دی گئی۔ اس کے تمام نسخوں کو متعدد مرتبہ جلا یا گیا۔ یہاں تک کہ اب صرف اس کے ترجمے باقی ہیں۔ اصل کتاب بے نشان ہو کر رہ گئی ہے اور عجیب ستم نظر یعنی یہ ہے کہ اس تورات میں جسے حضرت موسیٰؑ علیہ السلام پر نازل شدہ کتاب مانا جاتا ہے حضرت موسیٰؑ کی تجہیز و تکفین کے قصے درج ہیں۔



انجیل جو حضرت عیسیٰ کی سیرت کا واحد ماخذ بن سکتی تھی۔ اس کی صحت کا حال کچھ اس سے بھی خراب تر ہے۔ یہ ذکر پہلے ایک مضمون میں ہو چکا کہ عیسائیوں کے ہاں سینکڑوں بلکہ ہزاروں انجیلیں پائی جاتی ہیں مگر آج ان میں صرف چار انجیلیوں کو معتبر مانا جاتا ہے اور یہ چار انجیلیں بھی کیسے منتخب ہوئیں۔ یہ واقعہ بھی سننے سے تعلق رکھتا ہے ۳۲۹ء میں قسطنطین اعظم نے مشرقی روم کے ایک شہر "فیلس" میں پادریوں کی ایک کانفرنس منعقد کی جس میں تین سو پادری اطراف و اکناف سے شریک ہوئے۔ کہا جاتا ہے کہ بادشاہ کی صدارت میں مسلسل دو مہینہ تک کانفرنس کے اجلاس ہوتے رہے اور اسی میں یہ عجیب و غریب واقعہ پیش آیا کہ ایک گرجا میں تمام انجیلیں ڈھیر کر دی گئیں اور پادری سجدے میں گر کر دعائیں مانگتے رہے کہ اے رب! جو انجیلیں جھوٹی ہیں وہ گر جائیں۔ چنانچہ مشہور ہے کہ اللہ تعالیٰ نے یہ دعا منظور کی اور چار انجیلیوں کے سوا باقی تمام انجیلیں گر گئیں۔ اس کے بعد سے یہی چار انجیلیں مستند و معتبر سمجھی جاتی ہیں۔

جن کتابوں کے "استناد" کا عالم یہ ہو اول تو ان پر اعتماد کیا ہی نہیں جاسکتا۔ لیکن بفرص محال انہیں موجودہ شکل میں سچا تسلیم کر بھی لیا جائے تب بھی ان سے ان جلیل القدر انبیاء کے احوال اور تذکرے مرتب نہیں ہو سکتے تو رات کی اطلاع کے مطابق حضرت موسیٰ کی عمر ایک سو بیس برس میں چند موٹے موٹے واقعات کے علاوہ ہمیں ایک خلا ہی خلا نظر آتا ہے حضرت موسیٰ کی روزمرہ کی زندگی، معاملات و تعلقات کہیں زیر بحث نہیں آتے۔ انجیلوں



میں حضرت عیسیٰؑ کی عمر ۳۳ سال بیان کی گئی ہے مگر ان ۳۳ سالوں میں صرف آخری تین سالوں کے حالات انجیلوں سے معلوم کئے جاسکتے ہیں بقیہ زندگی پر تاریکی کے "دبیز" پر دے پڑے ہوئے ہیں مگر جب وہ آیا جس کے متعلق مسیح یہ کہہ کر دنیا سے تشریف لے گئے تھے کہ۔

"میرا جانا ہی تمہارے لئے بہتر ہے کیوں کہ آنے والا میرا جانے کے بغیر نہیں آئے گا۔"

تو اس کی زندگی کی جملہ تفصیلات کو نوع انسانی کی متاعِ عزیزہ مان کر رہتی دنیا تک کے لئے ہر العباس اور ہر شک و شبہ سے محفوظ کر دیا گیا۔ وہ پاکباز انسان جنہوں نے گلشنِ انسانیت کے اس گلِ سرسبز کی بوباس کو سونگھا اور سونگھ کر ہم تک پہنچایا ایک لاکھ سے زیادہ شمار کئے گئے ہیں۔

تذکرہ رسالت کے ایک ایک واقعہ کو عموماً آٹھ آٹھ دس دس راویوں نے بیان کیا ہے اور تاریخ کا یہ عظیم و جلیل تذکرہ اتنا مکمل اور اتنا جامع و مانع ہے کہ گو حضور نبی کریم صلی اللہ علیہ وآلہ وسلم دنیا سے رخصت ہو گئے لیکن آج بھی آپ کی پاک زندگی کا گوشہ گوشہ ہمارے سامنے کھلی ہوئی کتاب کے مانند موجود ہے۔ یہاں کوئی سوال ایسا نہیں جس کا جواب نہ ملتا ہو۔ کوئی شبہ ایسا نہیں جو دور نہ ہوتا ہو۔ آپ جاہل تو یہ تک معلوم کر سکتے ہیں کہ حضورؐ بالوں میں کنگھا کس طرح فرماتے تھے۔ حضورؐ سرمہ کس طرح ڈالتے تھے۔ حضورؐ کا جوتا کس طرح کا تھا اور حضورؐ کا پسینہ کیسا تھا یہ اور اس طرح کی تمام جزئیات آپ کو مرتب شکل میں مل سکتی



ہیں۔ جناب رسالت مآب کی یہ وہ امتیازی شان ہے جسے باسورتھ سمجھنے نے دیکھا  
تو یہ کہنے پر مجبور ہو گیا۔

”کوئی شخص یہاں (محمدؐ کی سیرت) کے متعلق نہ خود کو دھوکہ دے سکتا  
ہے اور نہ دوسرے کو دے سکتا ہے کہ یہاں دن کی پوری روشنی ہے۔“  
(لائف آف محمدؐ صفحہ ۱۰۸)

اور پھر انہی تذکروں پر موقوف نہیں۔ حقیقت یہ ہے کہ اگر خدا نخواستہ  
یہ تذکرے بھی نہ ہوتے تب بھی تنہا قرآن سے آپؐ کی زندگی پر اتنی روشنی پڑ جاتی  
ہے کہ کوئی چاہے تو فقط اسی سے آپؐ کی سیرت مرتب کر دے۔ یہی وجہ ہے کہ جب  
ام المؤمنین حضرت عائشہ رضی اللہ عنہا سے آپؐ کی سیرت کے متعلق استفسار کیا گیا تو انہوں  
نے جواب دیا۔ کَانَ خُلُقُهُ قُرْآنَ — آپؐ کے اخلاق (کی تصویر) قرآن ہے۔  
پھر دیکھنے والے دیکھیں اور سوچنے والے غور کریں تو انہیں نظر آئے گا کہ رسالت  
محمدیؐ کی امتیازی حیثیت کچھ یہیں تک محدود نہیں ہے۔ آپؐ کا ایک امتیاز یہ  
بھی ہے کہ آپؐ کی زندگی تمام انسانی جماعتوں اور گروہوں کے لئے مثالی  
زندگی ہے آپؐ بادل شاہوں اور جرنیلوں اور ججوں کے لئے بھی نمونہ ہیں شوہروں  
باپوں اور بیٹوں کے لئے بھی نمونہ۔ تاجروں اور معلموں اور زاہدوں کے لئے  
بھی آپؐ کی زندگی میں ہدایت ہے اور امیروں، غریبوں اور درویشوں کے لئے  
بھی اسوہ کاملہ — انسان کسی پیشہ اور کسی استعداد کا ہو بشرطیکہ وہ انسان ہو  
حضورؐ کی پاک زندگی میں اس کے لئے کامل رہنمائی پائی جاتی ہے — اس کمال  
رہنمائی کا اثر دیکھنا ہو تو صحابہؓ کی زندگی میں دیکھئے یہاں بہترین سپہ سالار اور



جرنیل اور حکمران و مدبر بھی آپ کو مل جائیں گے اور زاہد و عابد فقیر درویش متوکل علی اللہ افراد بھی، یہاں آپ کو علماء و فضلاء اور تجار و امراء ہر طبقہ سے تعلق رکھنے والی بہترین انسانی ہستیاں نظر آجائیں گی۔ ان ہستیوں کو دیکھئے اور اس کے بعد فیصلہ کیجئے کہ۔

جب اس آفتاب کی کرنوں میں اتنی درخشندگی و تابندگی ہے تو  
پھر خود اس آفتاب کی نورانیت کا کیا عالم ہوگا۔!!

## اطاعت رسول

اس ظلمت کدہ عالم میں اللہ تعالیٰ کی طرف سے جتنے انبیاء تشریف لائے ہیں ان کی حیثیت صرف اتنی ہی نہیں ہے کہ انہوں نے ہم تک مالک کائنات کا حکم پہنچا دیا اور بس۔ بلکہ قرآن شہادت دیتا ہے کہ ان کی بعثت کا ایک اہم مقصد یہ بھی تھا کہ لوگ ان کی اطاعت کریں اور اس اطاعت کے ذریعے خدا کی رضا حاصل کریں قرآن نے کہا۔ وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ ہم نے جتنے بھی رسول بھیجے ہیں اس لئے بھیجے ہیں کہ ان کی اطاعت کی جائے اور یہ اللہ کے اذن سے ہے۔ اسی مضمون کو ایک اور اسلوب سے یوں بیان فرمایا ہے۔

”جس نے رسول کی اطاعت کی اس نے یقیناً اللہ کی اطاعت کی“ (ہنس)



اور اس اطاعت کی بھی تشریح فرمادی کہ یہ اطاعت ایسی ہو جس میں اخلاص  
و انقیاد اور تسلیم و رضا کی تمام خصوصیتیں موجود ہوں۔ یہاں تک کہ تنبیہ  
کر دی کہ اگر اطاعت رسول میں ذرا برابر بھی دل کی تنگی پائی گئی تو یہ ایمان  
کے فقدان کی علامت ہوگی۔ سورہ نسا میں کہا گیا :-

فَلَا وَرَبِّكَ لَا يُؤْمِنُونَ حَتَّىٰ  
يُحْكَمُوا بِكَ فِي مَا شَجَرَ بَيْنَهُمْ  
ثُمَّ لَا يَجِدُوا فِيْ اَنْفُسِهِمْ  
حَرَجًا مِّمَّا قَضَيْتَ وَيُسَلِّمُوا  
تَسْلِيمًا ۝

”پس قسم ہے آپ کے رب کی یہ لوگ ہرگز  
مومن نہ ہوں گے جب تک کہ ایسا نہ ہو  
کہ وہ آپس کے تمام جھگڑوں میں آپکو  
حکم بنائیں پھر جو فیصلہ آپ فرمادیں  
اس سے اپنے دلوں میں کوئی تنگی نہ

نہ پائیں اور اپنے آپ کو بالکل حوالہ کر دیں۔“

پھر اس اطاعت کو صرف زندگی کے اہم معاملات تک ہی محدود نہیں  
رکھا گیا بلکہ یہ حکم دیا گیا کہ چھوٹے سے چھوٹے معاملہ میں بھی رسول کی اطاعت  
کی جائے اجازت لے کر رخصت ہونا یا بلا اجازت چلے جانا یہ کوئی ایسی بڑی  
بات نہیں ہے لیکن اگر کسی اجتماعی کام میں شرکت کرنے کے بعد رسول کی اجازت  
لے بغیر کوئی شخص رخصت ہو جائے تو یہی بات شرائط ایمان کی خلاف ورزی کا  
باعث بن جاتی ہے۔ قرآن نے بتایا :-

اِنَّمَا الْمُؤْمِنُونَ الَّذِينَ اٰمَنُوا بِاللّٰهِ  
وَرَسُوْلِهِ وَاِذَا كَانُوْا مَعَهُ عَلٰى  
اَمْرٍ جَامِعٍ لَّمْ يَذْهَبُوْا حَتّٰى

”مومن تو اصل میں وہی ہیں جو اللہ اور  
رسول کو دل سے مانیں اور جب کسی اجتماعی  
کام کے موقع پر رسول کے ساتھ ہوں تو



يَسْتَأْذِنُوهُ ، إِنَّ الَّذِينَ يَسْتَأْذِنُونَكَ  
أُولَئِكَ الَّذِينَ يُؤْمِنُونَ بِاللَّهِ  
وَرَسُولِهِ .

اس سے اجازت لئے بغیر نہ جائیں جو لوگ  
تم سے اجازت مانگتے ہیں وہی اللہ اور  
رسول کے ماننے والے ہیں؛ (سورہ نور ۶۳)  
جنت میں کون داخل ہوگا اور کون نہیں۔ حضور نے خود اس کو واضح فرمایا  
اور بتا دیا کہ جو لوگ میری اطاعت کریں گے وہی جنت میں داخل ہوں گے حضور  
صلی اللہ علیہ وآلہ وسلم نے فرمایا :-

كُلُّ أُمَّتِي يَدْخُلُونَ الْجَنَّةَ إِلَّا  
مَنْ أَبَى قَائُوا يَا رَسُولَ اللَّهِ وَمَنْ  
أَبَى قَالَ مَنْ أَطَاعَنِي دَخَلَ الْجَنَّةَ  
وَمَنْ عَصَانِي فَقَدْ أَبَى . (بخاری)

” یعنی میری امت کے تمام افراد جنت میں  
داخل ہوں گے بجز ان کے جو میرا انکار  
کریں گے پوچھا گیا۔ آپ کا انکار کریں گے  
کون ہیں؟ فرمایا جس نے میری اطاعت  
کی وہ جنت میں ضرور داخل ہوگا۔ اور جو میری نافرمانی کرے وہی میرا انکار کرنے  
والا ہے۔“

اندازہ کیجئے یہی نہیں کہ اطاعت کرنے والوں کو جنت میں داخل ہونے کا  
شرطہ سنایا جا رہا ہے۔ بلکہ وہ لوگ جو آپ کو پیغمبرانہ حلقہ اطاعت سے باہر نکلیں  
ہیں۔ ان کو منکر رسالت قرار دیا جا رہا ہے۔ اس سے صاف معلوم ہوتا ہے کہ پیغمبر  
کو ماننا اس طرح کا ماننا نہیں ہے جس طرح ہم کسی تاریخی شخصیت کو تسلیم  
کرتے ہیں یا محض کسی کی صداقت کا اقرار کرتے ہیں بلکہ یہ وہ ”ماننا“ ہے  
جس کے لئے اطاعت شرط اول کا حکم رکھتی ہے اور اسی وجہ سے قرآن نے  
اعلان کیا ہے۔



قُلْ إِنْ كُنْتُمْ تُحِبُّونَ اللَّهَ  
فَاتَّبِعُونِي يُحْبِبْكُمُ اللَّهُ  
وَيَغْفِرْ لَكُمْ ذُنُوبَكُمْ وَاللَّهُ  
غَفُورٌ رَحِيمٌ ۝

ان لوگوں سے یہ کہہ دیجئے کہ اگر تم  
واقعی اللہ سے محبت رکھتے ہو تو  
تم کو میری پیروی کرنی چاہئے۔ اللہ  
تم سے محبت فرمانے لگے گا اور تمہاری

غطاؤں سے درگزر فرمائے گا۔ (آل عمران)

## (۲)

عبادت کتنا پسندیدہ فعل ہے؟ یہاں تک کہ اسے جن و انسان کی پیدائش  
کا مقصد اولیں بتایا گیا ہے مگر یہی عبادت اگر رسول اللہ صلی اللہ علیہ وسلم کے طریقے  
سے ہٹ کر کی جائے تو انسان کے لئے وبال بن جاتی ہے مشہور واقعہ ہے کہ ایک  
دفعہ تین صحابہؓ امہات المؤمنین کی خدمت میں حاضر ہوئے اور آپ کی عبادت کا  
حال پوچھا۔ جب تفصیل بیان کی گئی تو وہ اسے اپنے حق میں کچھ کم سمجھے اور کہنے لگے کہ  
آپ تو معصوم ہیں پھر آپ کا اور ہمارا کیا مقابلہ؟ ان میں سے ایک نے کہا میں  
تو ہمیشہ تمام رات نماز پڑھوں گا۔ دوسرے نے کہا میں ہمیشہ روزہ رکھوں گا تیسرے  
نے کہا میں کبھی نکاح نہیں کروں گا ابھی یہ گفتگو جاری تھی کہ اس اثناء آنحضرت  
تشریف لے آئے۔ آپ نے فرمایا تم لوگ ایسی ایسی باتیں کر رہے تھے تو لو سن لو!  
تم سب میں اللہ تعالیٰ سے زیادہ ڈرنے والا میں ہوں اور تم سب سے بڑھ کر  
متقی میں ہوں میں تو روزہ بھی رکھوں گا اور افطار بھی کروں گا۔ شب میں نماز بھی  
پڑھوں گا اور سوؤں گا بھی اور غورتوں سے نکاح بھی کروں گا۔



اب جو شخص میرے طریقہ سے اعراض کرے گا۔ وہ مجھ سے نہ ہوگا۔ (متفق علیہ)

اندازہ کیجئے شریعت میں اطاعت رسول کا مقام کتنا اعلیٰ و ارفع ہے؟ یہاں صرف شوق عبادت کا اظہار کیا جا رہا ہے اور محبت الہی سے سرشار ہو کر فقر و درویشی کے عہد کئے جا رہے ہیں۔ لیکن فقط اس لئے ان کے نماز روزہ اور مراسم بندگی کو رد کر دیا جاتا ہے کہ وہ اسوہ رسول کے مطابق نہیں ہیں۔ اس سے صاف معلوم ہوتا ہے کہ اصل عبادت آپ ہی کی اطاعت اور آپ ہی کی اتباع ہے جو شخص اس معاملے میں جتنا آگے ہوگا اتنا ہی زاہد و عابد اور خدا کا محبوب و مقرب ہوگا۔ بات صاف نہ ہوئی ہو تو ایک اور واقعہ پیش کرتا ہوں اس سے بندگی اور عبادت کی اصلیت سامنے آجائے گی۔ واقعہ یہ ہے (حضرت جابر رضی اللہ عنہ کے راوی ہیں) ایک بار حضور نبی کریم صلی اللہ علیہ وآلہ وسلم رمضان المبارک میں سفر کے لئے نکلے اور آپ نے روزہ رکھا اور لوگوں نے بھی روزہ رکھ لیا جب کہ راغ انعم کے مقام پر پہنچے تو آپ نے ایک پیالہ پانی منگایا اور اپنے ہاتھ میں اس کو اتنا دینچا اٹھایا کہ سب لوگوں نے دیکھ لیا اور اس سے آپ نے افطار کر لیا جب افطار ہو چکا تو آپ کو اطلاع موصول ہوئی کہ بعض لوگ تو اب بھی روزہ دار ہیں حضور صلی اللہ علیہ وآلہ وسلم نے فرمایا:-

”یہی لوگ ہیں جو نافرمان ہیں۔ یہی لوگ ہیں جو نافرمان ہیں“ (مسلم)  
 دیکھئے! اس واقعہ سے یہ بات کھل کر سامنے آگئی کہ عبادت سر اسر آپ سایدی کا نام ہے۔ آپ کی اتباع میں روزہ رکھا جائے تو عبادت اور آپ کی



اتباع میں روزہ توڑ دیا جائے تو بھی عبادت۔ رسول اللہ صلی اللہ علیہ وسلم کے روزہ توڑنے کے بعد بھی اگر کوئی شخص روزہ پورا کر لیتا تو بظاہر کوئی قباحت محسوس نہیں ہوتی بلکہ الٹا ثواب ملنے کا گمان ہوتا ہے لیکن اسلام نے اتنی سی بات کو بھی گوارا نہیں کیا اور صاف اعلان کر دیا کہ یہ زہد و اتقا نہیں، بلکہ خدا کی نافرمانی ہے اقبال مرحوم نے ٹھیک کہا۔

بمصطفیٰ برسائل خویش را کہ دین ہمہ اوست

اگر باؤ نہ رسیدی تمام بولہبی است

(اپنا تعلق رسول اللہ صلی اللہ علیہ وآلہ وسلم سے جوڑ لے۔ کیونکہ آپ

ہی کل دین ہیں۔ اگر تو نے اپنا تعلق ان سے نہیں جوڑا تو سب کفر ہے)

### (۳)

اسلام میں اطاعتِ رسول کتنی اہمیت رکھتی ہے؟ اسے معلوم کرنا ہو تو صحابہؓ کی زندگی پر نظر ڈالئے: **أَطِيعُوا اللَّهَ وَأَطِيعُوا الرَّسُولَ** سے قرآن کے مخاطبین اول نے جو کچھ سمجھا تھا وہ صرف اتنا تھا کہ اپنے آپ کو رسول اللہ صلی اللہ علیہ وآلہ وسلم کے سانچے میں ڈھال دو۔ وہ جس بات کے کرنے کا حکم دیں اسے کرو اور جس سے رکنے کا فرمائیں اس سے رک جاؤ۔ وہ قرآن کے اس فرمان کی جیتی جاگتی تصویر تھے کہ **”وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“** رسول اللہ تمہیں جو دیں اسے لے لو اور جس سے منع کر دیں اس سے رک جاؤ یہ علم دین کی رازدار ہستیاں یہی نہیں کہ اوامر و نواہی میں



حضور کی اطاعت کو فرض سمجھتی تھیں، بلکہ آپ کی ایک ایک ادا کا اتباع انکے لئے سرمایہ نشاط تھا۔

”حضرت عمارہ رضی اللہ عنہا نے بیان کرتے ہیں کہ انھوں نے بشر بن مروان کو دیکھا کہ وہ منبر پر خطبہ میں اپنے دونوں ہاتھ اٹھائے ہوئے ہیں۔ یہ دیکھ کر انھوں نے فرمایا خدا تعالیٰ ان دونوں ہاتھوں کا ناس کرے کیونکہ میں نے آنحضرت صلی اللہ علیہ وسلم کو دیکھا تھا آپ تو اپنے ہاتھ کی صرف شہادت کی انگلی اٹھاتے تھے“ (مسلم)

بات بظاہر چھوٹی سی ہے کہ منبر پر کھڑے ہو کر دونوں ہاتھ اٹھائے جائیں یا صرف ایک انگلی۔ مگر جب صحابی کی نظر سے آنحضور کی ایک ادا گذر چکی تھی تو اس نے پسند نہ کیا کہ اس کے خلاف عمل کیا جائے اور یہ صرف حضرت عمارہ رضی اللہ عنہا ہی پر موقوف نہیں۔ خلفائے راشدین رضی اللہ عنہم اگر کبھی اپنی پسند ناپسند کو ذوق رسول سے ہٹا ہوا پاتے تو بے قرار ہو ہو جاتے۔ امام شعرانی رحمہ اللہ نے حضرت فاروق اعظم رضی اللہ عنہ کے عہد خلافت کا ایک واقعہ درج کیا ہے۔ کہ ایک مرتبہ آپ کو اطلاع ملی کہ بعض کپڑے بولِ عجاز سے رنگے جاتے ہیں۔ بولِ عجاز پتوں سے بنا ہوا ایک خاص قسم کا رنگ تھا۔ تو آپ نے ایسے کپڑے اتار دینے کا حکم جاری کرنے کا ارادہ کیا۔ وجہ ناپسندیدگی یہ تھی بولِ عجاز عربی میں اونٹنی کے پیشاب کو کہتے ہیں لیکن جب آپ کو دوسرے صحابہ کے ذریعے معلوم ہوا کہ بولِ عجاز میں رنگے ہوئے کپڑے خود جناب رسالت صلی اللہ علیہ وسلم نے پہنے ہیں تو آپ فوراً اپنے اس ارادہ سے باز آ گئے اور اپنے پہلے ارادہ کو فسخ ہی نہیں کیا بلکہ اس پر بار بار استغفار کیا۔



شریعت کھانے پینے کے دائرے میں حلال و حرام کا تعین کر کے انسان کو آزاد چھوڑ دیتی ہے کہ وہ حلال چیزوں میں سے جس چیز کو چاہے کھائے پے مگر صحابہ رضی اللہ عنہم کا ذوقِ اطاعت اتنا بڑھا ہوا تھا کہ اگر انہیں کبھی یہ معلوم ہو جاتا کہ حضور صلی اللہ علیہ وسلم نے فلاں کھانے کی چیز کو پسند کیا ہے تو اس کے بعد انہیں بھی وہ چیز مرغوب ہو جاتی حضرت انسؓ کی روایت ہے کہ ایک درزی نے آنحضرت کے لئے کچھ کھانا تیار کیا اور آپ کی دعوت کر دی۔ میں بھی حضور کے ہمراہ تھا۔ صاحبِ خانہ نے جو کی روٹی کے ساتھ جو شور با پیش کیا۔ اس میں لوکی کے ٹکڑے پڑے ہوئے تھے میں نے دیکھا کہ آنحضرت صلی اللہ علیہ وسلم لوکی کے ٹکڑے پیالے میں چاروں طرف تلاش کر رہے ہیں۔ بس اس دن سے لوکی مجھے محبوب ہو گئی اور اس کے بعد جس سالن میں بھی لوکی ڈلواسکتا تھا ضرور ڈلواتا۔

آپ لوکی کھائیں یا نہ کھائیں۔ اس سے کچھ فرق نہیں پڑتا حضرت انس رضی اللہ عنہ کو دیکھئے کہ اطاعتِ رسول کا شوق انہیں کہاں تک لے گیا — حقیقت یہ ہے کہ صحابہ کرام رضی اللہ عنہم کی اطاعت میں بالکل متفق و یک رائے تھے۔ یہ ہماری بد قسمتی ہے کہ آج ہمارے اندر اطاعتِ رسول کی فرضیت و عدم فرضیت کے بارے میں بھی بحث کی گنجائش نکل آتی ہے۔ ع

ترے دماغ میں بت خانہ ہو تو کیا کہئے



## محبت رسولؐ

جس طرح رسول اللہ صلی اللہ علیہ وآلہ وسلم کی محبت کا لازمی نتیجہ اطاعت ہے، اور اطاعت کے بغیر محبت رسولؐ معتبر قرار نہیں پاتی۔ اس طرح اطاعت بھی اس وقت تک قبول نہیں ہے جب تک اس میں محبت شامل نہ ہو۔ یہی وجہ ہے کہ عارفان شریعت نے "اطاعت کے بغیر محبت" اور "محبت کے بغیر اطاعت" — ہر دو صورتوں کو بدعت قرار دیا ہے۔ اگر آپ حضورؐ کی محبت کا دم بھرتے ہیں لیکن آپ کے احکام کی اطاعت نہیں کرتے تو کوئی معقول شخص آپ کے دعوے محبت کو سچا نہیں سمجھے گا۔ عشق کا اولین تقاضا ہی یہ ہے کہ آدمی محبوب کے ہر اشارہ اور پیر سر تسلیم خم کر دے۔

اسی طرح اگر آپ اطاعت میں تو بڑی سرگرمی دکھاتے ہیں لیکن آپ کا دل عشق و محبت کے جذبات سے خالی ہے تو یہ ایسی بات ہوگی جیسے ایک چھلکے سے مغز نکال کر اسے بے کار کر دیا جائے وہ اصحاب فہم و بصیرت جو "محبت کے بغیر اطاعت" کو منافقت گردانتے ہیں غور کیا جائے تو ان کا نظریہ بڑی حد تک صحیح نظر آتا ہے۔ بسا اوقات ایسا ہوتا ہے کہ ایک شخص کسی خارجی دباؤ کے تحت مطیع و فرماں بردار بنا رہتا ہے لیکن دراصل اس کے داخل میں خوئے تسلیم و رضا کا نام و نشان تک نہیں پایا جاتا جو ہی وہ بیرونی دباؤ ختم ہوتا ہے تسلیم و انقیاد کی بجائے طبیعت پھر سرکشی پر آمادہ ہو جاتی ہے اسی لئے اسلام



میں اطاعتِ رسول کے ساتھ ساتھ محبتِ رسول پر بھی بہت زور دیا گیا ہے خود حضورؐ نے فرمایا۔

” تم میں کوئی مومن نہیں ہو سکتا جب تک کہ میں اسے اپنے بیٹے

باپ اور تمام لوگوں سے زیادہ پیارا نہ ہو جاؤں “

بیٹے اور باپ کی محبت تقاضائے طبیعت ہے لیکن حضورؐ کی محبت عقل و

وجدان کی طلب ہے۔ اسی لئے حضرت شاہ ولی اللہ نے فرمایا کہ کمال ایمان یہ ہے

کہ تقاضائے عقل تقاضائے طبیعت پر غالب آجائے — عقلی تقاضے طبعی تقاضوں

پر کب غالب آتے ہیں — اس وقت — جب یہ جذبات میں رچ بس کر خود

انسان کی طبیعت ثانیہ بن جائیں، اور رگ و پے میں خون بن کر گردش کرنے

لگیں یہی وجہ ہے کہ شریعت محض ظاہر میں سر کا جھکاؤ ہی نہیں چاہتی بلکہ

رسول اللہ صلی اللہ علیہ وآلہ وسلم سے غایت درجے کے جذباتی لگاؤ کا بھی

مطالبہ کرتی ہے۔

بخاری میں حضرت عبداللہ ابن ہشام سے روایت ہے وہ کہتے ہیں۔

” یعنی ہم آنحضرت صلی اللہ علیہ وسلم کے

ساتھ تھے، آپؐ عمر رضی اللہ عنہ کا ہاتھ میں ہاتھ

لئے ہوئے تھے، عمر رضی اللہ عنہ نے آپؐ سے عرض کیا

یا رسول اللہ آپ مجھے اپنی جان کے سوا

ہر چیز سے زیادہ محبوب ہیں، آپؐ نے

فرمایا اس ذات کی قسم جس کے قبضہ میں

كُنَّا مَعَ النَّبِيِّ صَلَّى اللَّهُ عَلَيْهِ وَسَلَّمَ

وَهُوَ اخِذٌ بِيَدِ عُمَرَ بْنِ الْخَطَّابِ

فَقَالَ لَهُ عُمَرُ يَا رَسُولَ اللَّهِ

لَأَنْتَ يَا رَسُولَ اللَّهِ أَحَبُّ

إِلَيَّ مِنْ كُلِّ شَيْءٍ إِلَّا مِنْ نَفْسِي

فَقَالَ لَا وَالَّذِي نَفْسِي بِيَدِهِ



حَتَّىٰ أَكُونَ إِلَيْكَ مِنْ نَفْسِكَ - میری جان ہے جب تک میں تم کو اپنی  
 فَقَالَ عُمَرُ فَإِنَّكَ الْآنَ وَاللَّهِ جان سے بھی زیادہ محبوب نہ ہوں تم  
 أَحَبُّ إِلَيَّ مِنْ نَفْسِي فَقَالَ الْآنَ يَا عُمَرُ مومن نہیں ہو گے۔

اسی محبت آمیز تنبیہ کا اثر تھا کہ اسے سنتے ہی حضرت عمرؓ نے اعلان  
 کر دیا کہ ۔

”اب آپ مجھے جان سے بھی زیادہ عزیز ہو گئے“  
 یہ محبت اتنی بڑھی کہ تاریخ بتاتی ہے رسولؐ پاک کی وفات کے بعد  
 جب حضرت عمرؓ کو رسولؐ پاک کا زمانہ یاد آتا تو رونے لگتے اور روتے روتے  
 بے خود ہو جاتے۔ یہی حضرت عمرؓ تھے کہ دورِ خلافت میں ایک دفعہ ان کے  
 بیٹے حضرت عبداللہ نے ان سے شکایت کی کہ ابا جان میری تنخواہ تھوڑی اور  
 حضرت اسامہؓ کی زیادہ۔ حالانکہ میں ان سے کسی معاملے میں پیچھے  
 نہیں ہوں تو حضرت عمرؓ نے جواب دیا۔

”لَإِنَّ زَيْدًا كَانَ أَحَبَّ إِلَيَّ رَسُولِ اللَّهِ صَلَّى اللَّهُ عَلَيْهِ  
 وَسَلَّمَ مِنْ أَبِيكَ وَكَانَ أُسَامَةُ أَحَبَّ إِلَيَّ رَسُولِ  
 اللَّهِ صَلَّى اللَّهُ عَلَيْهِ وَسَلَّمَ مِنْكَ“

”بیٹا! رسول اللہ صلی اللہ علیہ وآلہ وسلم کو (اسامہؓ کے والد) حضرت زیدؓ سے  
 والد سے زیادہ پیارے تھے اور خود اسامہؓ تجھ سے پیارے تھے“

معلوم ہوا کہ محبت کا ایک تقاضا یہ بھی ہے کہ محبوب جس چیز سے محبت  
 رکھتا ہو۔ اس سے محبت قائم کی جائے۔ یہی وہ اصول ہے جو ہمیں اس حدیث



سے معلوم ہوتا ہے جس میں حضور ص نے اہل بیت رضی کی طرف اشارہ کر کے فرمایا۔

”اے اللہ میں ان سے محبت رکھتا ہوں تو بھی ان سے محبت

فرما اور جو ان سے محبت کرے ان سے بھی محبت فرما“

ایک اور جگہ ارشاد فرمایا۔ ”عرب سے محبت رکھو اس لئے

کہ میں عربی ہوں“ اور یہ کہ ”عرب سے بغض رکھو گے تو مجھ

سے بھی بغض رکھنے لگو گے“ (ترمذی)

وہ لوگ جو اسلام کو بیبوست، خشک مزاجی اور ”عبوسا قمطریرا“ بنانے

کا علمبردار بنائے ہوئے ہیں اور محبت رسول کو جذبات سے متعلق نہیں سمجھتے،

انہیں صحابہؓ کی زندگی کا مطالعہ کرنا چاہئے وہ دیکھیں گے کہ محبت اور اتہائی

وارفتگی کی محبت کے جو مناظر یہاں پائے جاتے ہیں وہ چشم فلک نے شاید ہی

کہیں اور دیکھے ہیں۔

جنگ احد کا واقعہ ہے۔ ام المومنین حضرت عائشہ رضی نے دیکھا کہ کچھ

فاصلہ پر ایک شخص زخموں سے چورگراہ رہا ہے۔ آپ اس کے پاس پہنچیں، پانی

پلایا، سانس اکھڑ رہی تھی، لیکن ام المومنین نے دیکھا کہ وہ کچھ کہنا چاہتا ہے

اس نے کہا۔

”اللہ کے رسولؐ — ان پر خدا کی رحمتیں ہوں! کاش ان کو

یہ پیغام پہنچا دیا جائے کہ ان کا غلام زیاد رضی دنیا سے رخصت

ہو رہا ہے“

ام المومنین بارگاہ رسالت میں پہنچیں، زیاد کا پیغام دیا، آپ بے قرار



ہو کر تشریف لائے۔ آتے ہی فرمایا: "زیادہ آنکھیں کھولو! دیکھو میں آگیا ہوں!"  
 زیادہ کی آنکھوں میں آنسو ڈبڈبا آئے۔ حضور نے پوچھا: "زیادہ! کوئی آخری  
 تمنا؟" اور زیادہ نے عرض کیا: "حضور! صرف ایک تمنا ہے" اور انہوں نے جسم کو  
 آگے گھسیٹ کر اپنا سر حضور کے قدموں پر رکھ دیا۔ ان کے ہونٹ آہستہ آہستہ  
 حرکت کر رہے تھے۔

رَضِيْتُ بِاللّٰهِ رَبًّا وَبِالْإِسْلَامِ  
 دِينًا وَبِمُحَمَّدٍ نَبِيًّا - "اللہ کے سوا کوئی خدا نہیں۔ اپنے رب  
 سے اور محمد سے نبی کی حیثیت سے اور  
 اسلام سے دین کے طور پر راضی ہوں"

احادیث سے یہ سبھی معلوم ہوتا ہے کہ بعض اوقات ایک آدمی مختلف  
 وجوہ و اسباب کی بنا پر اطاعت میں کامل نہیں ہوتا۔ اس سے گاہ گناہ بھی  
 سرزد ہو جاتے ہیں لیکن چونکہ اس کے دل میں اللہ اور رسول کی محبت ہوتی  
 ہے۔ اس لئے وہ راندہ درگاہ نہیں ہونے پاتا۔ اور گناہوں کے باوجود اسکی  
 طرف اسلام کی چشم التفات قائم رہتی ہے۔ حضرت عمرؓ فاروق راوی ہیں کہ  
 حضور کے زمانے میں عبداللہ نامی ایک شخص تھا جس کا لقب حمار تھا وہ آنحضرت  
 صلی اللہ علیہ وآلہ وسلم کو ہنسایا کرتا تھا۔ ایک دفعہ شراب نوشی کی وجہ سے  
 اسے کوڑے بھی لگ چکے تھے ایک دن پھر اسی الزام میں پکڑا ہوا آیا۔ حضور  
 نے اسے کوڑے لگانے کا حکم دیا۔ اسے کوڑے لگ چکے، تو ایک شخص کہنے لگا  
 اے خدا! یہ بار بار شراب پینے کی وجہ سے پکڑا جاتا ہے، اس پر لعنت فرما جب  
 حضور نے یہ سنا تو فرمانے لگے۔



”لَا تَنْعَوُوهُ فَوَاللَّهِ مَا عَلِمْتُ  
 أَنَّهُ مُحِبُّ اللَّهِ وَرَسُولَهُ  
 سے محبت رکھتا ہے“ (بخاری)

اس واقعہ سے واضح طور پر یہ بات ثابت ہو گئی کہ اسلام رسول اللہ  
 صلی اللہ علیہ وسلم سے محض اطاعت ہی کا تعلق جوڑنے کا حکم نہیں دیتا بلکہ  
 مسلمانوں کے دلوں میں آپ کے لئے محبت کے شدید جذبات بھی پیدا کرنا چاہتا  
 ہے، اور اسے یہ بھی مطلوب ہے کہ حضور کا نام آنے پر صدیق اکبرؓ کی طرح  
 دلوں میں ہلچل پیدا ہو جائے اور آنکھیں و فور جذبات سے بھیگ بھیگ جائیں۔  
 وہ لوگ جو زاہد خشک تو بن گئے ہیں لیکن محبت رسولؐ کی اس دولت سے  
 محروم ہیں۔ انہیں چاہئے کہ وہ ان واقعات کی تاویل کرنے کی بجائے اس  
 مقام مطلوب و محبوب کو حاصل کرنے کی کوشش کریں۔

## سُنَّتِ رَسُوْلٍ

آپ قرآن کا مطالعہ کریں تو جگہ جگہ آپ کو ایسے مقامات نظر آئیں گے  
 جہاں صرف اصول بیان کر کے چھوڑ دیئے گئے ہیں۔ ان کی کوئی تشریح و توضیح  
 نہیں کی گئی۔ نماز روزہ حج زکوٰۃ تک جیسے بنیادی مسائل کے متعلق جن پر اسلام  
 کا دار و مدار ہے۔ کتاب پاک میں چند احکام اور اشاروں کے سوا کچھ نہیں ملتا۔



نماز کی رکعتیں۔ اس کی ادائیگی کے طریقے۔ اسی طرح زکوٰۃ اس کا نصاب اور روزہ اور حج کی دوسری تفصیل یہ ساری کی ساری باتیں ہمیں قرآن سے نہیں سنتِ رسول اللہ سے معلوم ہوتی ہیں۔ یہی وجہ ہے کہ قرآن میں مسلمانوں کو رسول اللہ صلی اللہ علیہ وسلم کا اتباع کرنے کا حکم دیا گیا ہے کیونکہ انکے اقوال و افعال کے بغیر قرآنی احکام کو زیر عمل نہیں لایا جاسکتا۔

”کہدوا اگر تم اللہ سے محبت کرتے ہو تو میرا اتباع کرو،

اللہ تم سے محبت کرے گا“ (آل عمران - ۳۱)

پھر یہ بھی بتا دیا گیا کہ رسول کے فرائض منصبی میں یہ بات بھی

شامل ہے کہ وہ قرآن کی وضاحت اور تبیین کرے۔

”ہم نے تیری طرف ”الذکر“ نازل کیا ہے تاکہ تو لوگوں کے لئے اس

چیز کو واضح کرے جو ان کی طرف اتاری گئی ہے“ (النحل)

اس تبیین و توضیح کے بغیر اگر کوئی شخص یہ چاہے کہ وہ قرآن کو

سمجھ لے اور اس کے جملہ احکام کی پیروی کرے تو یہ ایسے ہی ہوگا جیسے

کسی بچے کو معلم اور استاد کے بغیر کتابیں پڑھنے پر لگا دیا جائے۔ امام

ابو حنیفہ جیسے فاضل روزگار کا قول ہے۔

”اگر حدیث نہ ہوتی تو ہم میں سے کوئی بھی قرآن کو نہ سمجھتا“

قرآن، خاکم بدہن اگر شاعری کی کتاب ہوتی تو یہ بات اس کے

محاسن میں شمار ہوتی کہ پیغمبر اس کی تشریح خود قارئین پر چھوڑ دے

اور اس کے بطن سے رنگا رنگ معانی برآمد کریں مگر جس قرآن نے



افتراق و انتشار کو ختم کرنے اور اللہ کی رستی کو مضبوط بنانے کا حکم دیا  
 ہو اس کے متعلق یہ کیسے کہا جاسکتا ہے کہ پیغمبر کی تعلیم کو چھوڑ کر ہم اپنی  
 رائے سے اس کا مفہوم متعین کرنے بیٹھ جائیں اور اس طرح اس کا تیا پانچ  
 کر کے رکھ دیں، آج مسلمانوں میں جتنی چیزیں متفق علیہ ہیں، ان کی وجہ  
 یہ ہے کہ وہاں سنتِ رسول سے اسلام اور قرآن کو سمجھنے کی کوشش کی  
 گئی ہے وگرنہ اگر آغاز اسلام سے لے کر اب تک مسلمان سنت سے بے نیاز  
 رہتے، تو ان کے درمیان شاید ہی کوئی قدر مشترک باقی رہتی۔ آج صلوٰۃ،  
 زکوٰۃ، صوم، حج اور دوسری بے شمار اسلامی اصطلاحات سنت ہی فی الفور  
 ان کا ایک متعین مفہوم ذہن میں آجاتا ہے لیکن تاریخ میں جب کبھی یہ کوشش  
 کی گئی کہ اپنی ذہانت و فطانت سے کام لے کر ان اصطلاحات کی من انی تشریح  
 کی جائے وہیں اسلامی اتحاد و اتفاق ہمیں کند چھری سے ذبح ہوتے دکھائی  
 دیتے ہیں۔ کسی زمانہ میں باطنیہ کو بھی خبط تھا کہ سنتِ رسول سے بے نیاز  
 ہو کر قرآن زیر عمل لایا جائے۔ نتیجہ یہ نکلا کہ انھوں نے اسلام کا حلیہ ہی بگاڑ  
 ڈالا۔ انھوں نے کہا۔

”جبریل کسی ہستی کا نام نہیں صرف فیضان کا نام ہے۔ جنابت سے  
 مراد افشائے راز ہے۔ غسل سے مراد تجدید عہد۔ زنا سے مراد علم  
 باطن کے نطفہ کو کسی ایسی ہستی کی طرف منتقل کرنا جو عہد میں شریک  
 نہ ہو۔ صلوٰۃ سے مراد امام وقت کی طرف دعوت۔ زکوٰۃ سے مراد  
 اہل استعداد و صفایں اشاعتِ علم، صیام سے مراد افشائے راز



سے پرہیز و احتیاط۔ جنتِ علم باطن، جہنمِ علم ظاہر آتشِ نمرود سے مراد نمرود کا غصہ ہے نہ کہ حقیقی آگ، عصائے موسیٰ سے مراد ان کی دلیل ہے۔" (قواعد عقائد آل محمد صفحہ ۱۸۰، ۱۷۰)

"تفسیر بارائے" کا یہی وہ شوق ہے جو ہمارے ہاں کے بعض پڑھے لکھے "صحابہ" کو اسلام سے اتنی دور لے گیا ہے کہ انہیں قرآن میں قیامت کا ذکر ہی نہیں ملتا اور وہ جنت اور جہنم کے قصے کو فقط اسی دنیا کی خوش حالی و بد حالی پر منطبق کرتے ہیں۔ اس مختصر سی بحث کا خلاصہ یہ ہے کہ اگر سنتِ رسولؐ کو نظر انداز کر کے قرآنِ فہمی کی کوشش کی جائے تو اسلام ایک بازو پچھلے اطفال میں کر رہ جائے گا اور اس کے بعد امت کسی بنیاد پر جمع نہیں ہو سکے گی۔

## (۲)

وہ لوگ جو "قرآن ہی سب کچھ ہے" کا نعرہ لگا کر حدیث اور سنت کا انکار کرنا چاہتے ہیں اگر کبھی خالی الذہن ہو کر غور کریں تو انہیں معلوم ہوگا کہ خود یہ بھی حدیث کا پیدا کردہ ہے کہ "قرآن اللہ تعالیٰ کا کلام ہے"۔ یہ کلام ہم پر تو براہِ راست نازل نہیں ہوا کہ ہمیں اس کے الہامی ہونے کا علم ہو، رسولؐ اللہ پر اترا اور انہوں نے ہی یہ فرمایا کہ یہ خدا کی کتاب ہے ہم نے یقین کر لیا، اور اگر العیاذ باللہ وہ یہ بیان نہ فرماتے تو قرآن کے بجانب اللہ ہونے کا عقیدہ ہی ہمارے دل میں پیدا نہ ہوتا، صاف معلوم ہوا کہ ارشاداتِ رسولؐ اسلام کے نظام میں اتنا اونچا مقام رکھتے ہیں کہ اگر انہیں کوئی فیصلہ کن حیثیت نہ دیکھے



تو پھر شریعت کی ساری عمارت ہی دھڑام سے زمین پر آ رہتی ہے اور دین کے کسی جزو پر کوئی اعتماد و اعتقاد ہی باقی نہیں رہتا۔

(۳)

”احادیث“ کی بات کی جائے تو سوال اٹھایا جاتا ہے کہ اس کی کیا ضمانت ہے کہ یہی وہ ارشادات ہیں جو زبانِ رسولؐ سے ادا ہوئے — شکی مزاج طبیعتیں تو خیر قابلِ معافی ہیں کہ ان کے دل و دماغ میں روزمرہ کے پیش آمدہ واقعات کے متعلق بھی سو طرح کے وسوسے اور شبہے پیدا ہوتے رہتے ہیں مگر جو لوگ اپنی علمیت اور فضیلت کا ڈھنڈورا پیٹتے رہتے ہیں انہوں نے کبھی یہ بھی سوچا کہ یہ اعتراض وارد کر کے وہ اسلام کی کیا خدمت انجام دے رہے؟ اگر مقصود فی الحقیقت اشاعتِ قرآن ہے تو اس کے بے شمار دوسرے طریقے موجود ہیں۔ ورنہ اس طرح کے بچکانہ اعتراضات سے تو خود قرآن کا تقدس بھی مجروح ہو جائے گا۔ آپ احادیث کے متعلق یہ سوالات اٹھاتے ہیں تو پھر آپ کو اس کے لئے بھی تیار رہنا چاہئے کہ کل کلاں اگر آپ کی شہ پا کر کسی شہر سپند نے قرآن کے متعلق بھی یہی رویہ اختیار کر لیا تو آپ اس کا کیا جواب دیں گے؟ احادیثِ رسولؐ اور آیاتِ قرآنی امت میں جس موثوق و معتبر ذریعہ سے پھیلی ہیں وہ صحابہ کرام کی دیانت و امانت ہے۔ اب اگر احادیث کے معاملے میں آپ اس واسطے کو قابلِ اعتماد نہیں سمجھتے تو سوال پیدا ہوتا ہے کہ قرآن کے معاملے میں بھی اسے کیوں لائقِ اعتبار سمجھا جائے؟



حقیقت یہ ہے کہ جو لوگ قرآن دوستی کے پردے میں احادیث پر زبانِ طعن دراز کر رہے ہیں وہ اسلام کے نادان دوست ہیں اور اگر خدا انہیں گوشِ ہوش دے تو وہ آج غریب اسلام کو زبانِ حال سے یہ کہتے ہوئے سن سکتے ہیں کہ . ع

مجھ پہ احساں جو نہ کرتے تو یہ احساں ہوتا

(۴)

انسان کی فطرت کا ایک خاصہ یہ بھی ہے کہ وہ جس سے محبت کرتا ہو یا جس کی عظمت اور برتری کا قائل ہو اس کی اداؤں اور اس کی باتوں کو دل سے محو نہیں ہونے دیتا۔ آپ دیکھیں گے کہ وہ ان مرحوم اکابر سے سُنی ہوئی ایک ایک بات کو مزے لے لے کر بیان کرتے ہیں ان کی گفتگو کا انداز۔ لباس وضع قطع ہر چیز ان کے دماغ میں محفوظ ہے اخبارات و رسائل ان بزرگوں کی یاد میں نمبر نکالتے ہیں تو ان لوگوں کے خیالات کو خاص اہمیت دی جاتی ہے۔ اور قارئین ان چشم دیدہ واقعات کو نعمتِ غیر مترقبہ سمجھتے ہیں۔ اعظم رجال کی باتیں ہم کیوں نہیں بھولتے۔ اس کی وجہ یہ ہے کہ ان کی عظمت ہمارے دل میں نقش ہوتی ہے اور ہم ان کی زندگی کے ایک ایک جزئیہ کو احترام و عقیدت کی نگاہ سے دیکھتے ہیں۔ یہی حال محبت کرنے والوں کا ہے انہیں محبوب کی ایک ایک ادا، متاعِ گراں بہا معلوم ہوتی ہے وہ اس کی باتوں کو بھلانا چاہیں تب بھی اس میں کامیاب نہیں ہوتے۔ ع



بھلاتا لاکھ ہوں لیکن وہ اکثر یاد آتے ہیں

انسانی فطرت کی اس خصوصیت کو سامنے رکھ کر اب ذرا ایک لحظہ کے لئے صحابہ کرام اور رسول اللہ صلی اللہ علیہ وآلہ وسلم کے تعلق پر غور کیجئے۔ جو شخصیت

”بعد از خدا بزرگ توئی قصہ مختصر“

راے رسول اللہ صلی اللہ علیہ وسلم آپ کی شان میں جو کچھ کہا جاسکتا ہے۔ مختصراً یہ ہے کہ خدا کے بعد آپ ہی کا درجہ ہے۔ (کا مقام رکھتی ہو۔ اسکی عظمت کا کیا ٹھکانہ ہے؟ دنیا نے احترام و عقیدت کے یہ انسانی مناظر کا ہے کو دیکھے ہوں گے کہ اسامہ رضی بن شریک فرماتے ہیں کہ۔

”میں آپ کی خدمت میں حاضر ہوا کیا دیکھتا ہوں کہ آپ کے

صحابہؓ آپ کے ارد گرد اس طرح بے حس و حرکت خاموش

بیٹھے ہیں گویا ان کے سروں پر کوئی پرندہ گھوم رہا ہے“ (ترمذی)

صحابہؓ کے دلوں میں عظمت رسولؐ کی گہرائیوں کا اندازہ کرنا ہو تو اس

واقعہ سے کیجئے کہ حضرت انس رضی فرماتے ہیں۔

”میں نے آنحضرت صلی اللہ علیہ وسلم کو دیکھا کہ حجام آپ کا سر

مونڈ رہا ہے صحابہ رضی آپ کو گھیرے ہوئے بیٹھے ہیں اور مقصد

صرف یہ ہے کہ جو بال آپ کے سر مبارک سے گرے وہ کسی

نہ کسی ہاتھ میں پڑ جائے۔“ (مسلم)

یہی وہ احساسِ عظمت ہے کہ جب اللہ تعالیٰ نے اپنے عظیم پیغمبر کے



سامنے اونچی آواز سے بولنے کو منع فرما دیا تو ایک صحابی ثابت بن قیس اپنے گھر بیٹھ رہے اور آپ کی خدمت میں آنا جانا بند کر دیا آپ نے سعد بن معاذ رضی اللہ عنہ سے ان کا حال پوچھا وہ حضرت ثابت رضی اللہ عنہ کے پاس آئے اور آنحضرت صلی اللہ علیہ وسلم کے دریافت کرنے کا حال ان سے بیان کیا۔ ثابت بولے کہ۔  
 "اونچی آواز سے بولنے کی ممانعت نازل ہو چکی ہے اور تم لوگ جانتے ہو کہ آنحضرت صلی اللہ علیہ وسلم کے دربار میں تم سب میں زیادہ میری ہی آواز بلند ہو جاتی ہے تو مجھے یہ غم ہے کہ میں کہیں دوزخی نہ ہوں" (مسلم)

یہ تو صحابہ کرام رضی اللہ عنہم کے دلوں میں دنیا کے اس سب سے بڑے انسان کی عظمت کا عالم تھا۔ محبت کا جائزہ لیا جائے تو اس حقیقت کو تسلیم کرنے میں ذرہ برابر تاثر نہیں ہوتا کہ عشق و محبت کی جولانی مثالیں ہمیں یہاں نظر آتی ہیں تاریخ کے صفحات ان کی نظیر پیش کرنے سے قاصر ہیں۔ عروہ بن مسعود رضی اللہ عنہ نقل کرتے ہیں کہ صلح حدیبیہ کے موقع پر قریش کے سفیر بنکر آئے۔ واپس گئے تو قریش کے سامنے صحابہ رضی اللہ عنہم کی محبت کا نقشہ ان الفاظ میں کھینچا۔

"لوگو! خدا کی قسم مجھے بادشاہوں کے دربار میں بھی باریابی کا موقع ملا ہے۔ قیصر و کسرے اور نجاشی کے سامنے حاضر ہوا ہوں قسم خدا کی میں نے کسی بادشاہ کو نہیں دیکھا جس کی لوگ عزت کرتے ہوں جتنی محمد صلی اللہ علیہ وسلم کے سامنے محمد کی کرتے ہیں قسم



خدا کی جوب تھوکتے ہیں تو نہیں گرتا ہے وہ لیکن اس کے ساتھیوں  
 میں سے کسی آدمی کے ہاتھ میں پھر وہ اپنے چہرہ اور اپنے  
 بدن پر اسے مل لیتا ہے۔ محمدؐ جب کسی بات کا انہیں حکم  
 دیتے ہیں تو اس کی تعمیل کی طرف وہ جھپٹ پڑتے ہیں۔  
 جب محمدؐ بات کرتے ہیں تو ان کی آوازیں پست ہو جاتی  
 ہیں۔ محمدؐ کو نگاہ بھر کر ان کی عظمت کی وجہ سے وہ نہیں  
 دیکھ سکتے۔ (بخاری)

حضرت عبداللہ بن زید جو صاحب الاذان کہے جاتے تھے اپنے باغ  
 میں کام کر رہے تھے کہ انہیں رسول اللہ صلی اللہ علیہ وسلم کی رحلت کی خبر  
 معلوم ہوئی اسی وقت انہوں نے دعا کے لئے ہاتھ اٹھا دیئے اور کہا  
 اللہ مجھے نابینا کر دے کہ ان آنکھوں سے اب کسی کو نہ دیکھ سکوں۔

یہ رسول اللہ سے صحابہ رض کے تعلق کی چند جھلکیاں ہیں جو اصحاب  
 تفصیلات چاہتے ہوں وہ احادیث و سیر کی کتابیں اٹھا کر دیکھیں۔ انہیں  
 معلوم ہوگا کہ حضورؐ اپنے متبعین کی نظر میں کتنے محبوب اور کتنے باکمال  
 و صاحب عظمت تھے۔ اس تعلق کو پیش نظر رکھیے اور اس کے بعد  
 انصاف سے کہیے کہ کیا یہ ممکن تھا کہ صحابہ رض اپنے محبوب و عظیم رہنما کو قریب  
 سے دیکھتے، ان کے ارشادات سنتے اور پھر ان ساری باتوں کو بھلا دیتے؟  
 جو شخص ہمارے سامنے یہ عجیب و غریب اور مضحکہ انگیز خیال پیش کرتا ہے  
 اس کے بے عقل اور بے مغز ہونے میں کیا کوئی شبہ کیا جاسکتا ہے۔؟



پھر یہی نہیں کہ آپ کے تذکروں میں صرف صحابہ رضی اللہ عنہم کا داخلی احساس  
 کار فرما ہے بلکہ خود آنحضرت صلی اللہ علیہ وسلم نے تاکید فرمائی۔  
 ”ان باتوں کو یاد رکھو اور جو لوگ تمہارے پیچھے ہیں انہیں ان سے  
 مطلع کرتے رہنا“ (بخاری)

اسی پر بس نہیں۔ حضور صلی اللہ علیہ وسلم منیٰ کے میدان میں ایک لاکھ  
 صحابہ رضی اللہ عنہم کے مجمع کو خطاب فرماتے ہیں۔ اور انہیں رغبت دلاتے ہیں۔  
 ”تو تازہ رکھے اللہ اس بندے کو جس نے میری بات سنی پھر اسے  
 یاد رکھا اور جس نے نہیں سنا ہے اس تک انہیں پہنچا دیا“

اندازہ کیا جاسکتا ہے کہ جب داخلی احساس عظمت و محبت کے ساتھ ساتھ  
 خارج سے اس عظیم محبوب شخصیت کی یہ تاکید بھی شامل ہو گئی ہوگی تو صحابہ رضی اللہ عنہم نے  
 کس ذوق و شوق سے احادیث رسول کی اشاعت کی ہوگی۔ اشاعت حدیث  
 کے نتیجے میں طلب حدیث کی پیاس کا پیدا ہونا ایک قدرتی امر تھا اور طلب حدیث  
 کا یہی وہ ذوق و شوق ہے جس کی ایک مثال خود حضرت عبداللہ بن عباس رضی اللہ عنہما  
 نے بیان کی ہے — آپ فرماتے ہیں۔

”حدیث کی طلب میں کسی ایسے آدمی کے پاس جاتا جس کے متعلق  
 مجھے خبر ملتی کہ انہوں نے آنحضرت صلی اللہ علیہ وسلم سے کچھ سنا ہے اور  
 پاتا کہ وہ دوپہر میں آرام کر رہے ہیں تو اپنی چادر کو تکیہ بنا کر ان کے  
 دروازے پر پڑ جاتا۔ ہوائیں دھول اڑا کر میرے چہرے پر ڈالتیں  
 اور میں اسی حال میں پڑا رہتا تا میں کہ خود وہ صاحب باہر نکل آتے،



باہر نکل کر جب وہ مجھے دیکھتے تو کہتے کہ رسول اللہ صلی اللہ علیہ  
وہ وسلم کے عم زادے آپ کہاں تشریف لائے ہیں۔ میں کہتا کہ مجھے  
معلوم ہوا ہے کہ حضور ص سے تم کوئی حدیث بیان کرتے ہو۔ میں نے  
چاہا کہ اس حدیث کو تم سے سنوں، جو اب میں وہ صاحب کہتے۔  
آپ نے کسی کو بھیج دیا ہوتا میں خود حاضر ہو جاتا، میں کہتا کہ  
تمہارے پاس حاضر ہونے کا مستحق میں ہوں۔ (دارمی)

## (۵)

دنیا میں مختلف قوموں اور اشخاص کی جو تاریخ پائی جاتی ہے۔ وہ چند  
بھول الحال راویوں کی روایات کا مجموعہ ہے اگر خوش قسمتی سے کسی عہد کا کوئی  
چشم دید گواہ مل جاتا ہے تو قطع نظر اس کے کہ وہ سچا ہے یا جھوٹا ہے۔ قابل اعتماد  
ہے یا ناقابل اعتماد۔ ہم اس کی کہی ہوئی بات کو سند کے طور پر پیش کرتے ہیں۔ خود  
وہ لوگ جو احادیث کی صحت اور عدم صحت کے شوشے پھوڑتے رہتے ہیں، تاریخ  
اور اس طرز پر مرتب شدہ تاریخ کے واقعات بیان کرتے ہوئے نہیں تھکتے۔  
لیکن کتنی عجیب بات ہے کہ جب احادیث کا ذکر آتا ہے تو کف دردہن ہو کر طعن  
و تشنیع کے تیر چلائے جاتے ہیں۔ حالانکہ ترتیب و تدوین احادیث میں تاریخ کا  
جو فن نظر آتا ہے عام تاریخ کو اس سے کوئی نسبت ہی نہیں دی جاسکتی۔

بلا خوف تردید کہا جاسکتا ہے کہ دنیا میں آج تک کوئی قوم اپنے پیغمبر یا اپنے  
کسی راہنما کی زندگی کو محفوظ کرنے کا وہ اہتمام نہیں کر سکی جو صحابہؓ و تابعینؓ نے



حضورؐ کے اقوال و افعال کی حفاظت کے لئے کیا ہے — حضورؐ دنیا سے تشریف لے گئے لیکن جو شخص چاہے احادیث کا مطالعہ کر کے آج بھی آپؐ کے دیدارِ معنوی سے مشرف ہو کر سعادت دارین حاصل کر سکتا ہے۔ علامہ اقبال مرحوم نے خوب کہا۔

معنی دیدارِ آں آخِرِ زماں!

حکم او بر خویشتن کردن رواں

(رسول اللہ صلی اللہ علیہ وسلم کے دیدار کا مفہوم یہ ہے کہ آپؐ کے احکام

پر عمل کیا جائے۔)

## ختم نبوت

ملت اسلامیہ جن بنیادوں پر قائم ہے ان میں سے ایک اہم بنیاد یہ بھی ہے کہ حضورؐ نبی کریم صلی اللہ علیہ وآلہ وسلم خاتم النبیین ہیں اور آپؐ کے بعد کوئی نبی اور رسول نہیں آئے گا۔ یہ وہ اساس ہے جس نے نسل، رنگ اور وطن کے امتیازات کو ختم کر کے خدا اور رسول پر ایمان لانے والوں کو بھائی بھائی بنا دیا ہے۔ یہ عقیدہ اس امر کا اعلان ہے کہ خدا کی طرف سے انسانیت کو جو راہ نمائی اور ہدایت ملتی تھی وہ بل چکی۔ جن عقائد و اعمال سے کفر لازم آتا ہے وہ بتائے جا چکے اور جن خصوصیات سے اہل ایمان کی پہچان



ہوتی ہے ان کی صراحت اور وضاحت کر دی گئی — آپ کی تعلیمات کے علاوہ اب کسی نئی تعلیم پر ایمان لانا ضروری نہیں۔ اور نہ کسی فرد کے ماننے یا نہ ماننے پر کفر اور اسلام کا دار و مدار ہے۔ جو شخص یہ کہتا ہے کہ حضور ص کے بعد بھی کسی نبی کے آنے کی گنجائش ہے وہ دراصل ہمارے ملی استحکام پر ضرب کاری لگاتا ہے ہماری صفوں میں پر اگندگی اور انتشار پیدا کرنا چاہتا ہے اور اس اساس کو ختم کرنے کے درپے ہے جس پر اسلام کا عالمگیر نظریہ اخوت مبنی ہے۔

عقیدہ ختم نبوت کی یہی وہ اہمیت ہے جس کے پیش نظر ہمارے دین میں اسے اتنا اونچا مقام دیا گیا ہے کہ اگر کوئی آدمی حضور پر ایمان لائے۔ لیکن آپ کے آخری نبی ہونے کا قائل نہ ہو تو اسلامی معاشرہ میں اور خدا کے حضور۔ دونوں جگہ۔ اس کے ایمان اور اسلام کو لائق اعتناء نہیں سمجھا جاتا۔ حضور ص کی بعثت کو چودہ صدیاں ہو چلی ہیں۔ لیکن ہر دور اور دور کے ہر حصہ میں مسلمانوں نے ختم نبوت کو اپنے اعتقاد کی جان سمجھا ہے ہمارے سلف تو اس معاملے میں اتنے سخت تھے کہ امام اعظم ابو حنیفہ رحمۃ اللہ علیہ کے زمانے میں جب ایک آدمی نے نبوت کا دعویٰ کیا تو حضرت امام نے فتوے دیا کہ یہی نہیں کہ مدعی نبوت پر ایمان لانے والا کافر ہے بلکہ جو شخص اس کا ذب سے اس کے نبی ہونے کی دلیل طلب کرے گا وہ بھی کافر ہے خدا نخواستہ اگر اسلام دین کامل نہ ہوتا اور دنیا کے ہر حصے میں ترقی پذیر معاشرہ کا ساتھ نہ دے سکتا، تو کسی نئے نبی کی ضرورت سمجھ میں آسکتی تھی۔



لیکن جب حضور پر دین کی تکمیل کر دی گئی۔ اَلْيَوْمَ اَحْسَلْتُ لَكُمْ دِينَكُمْ  
 تو پھر جو شخص اس طرح کا ادعا کرتا ہے وہ یہ الزام لگاتا ہے کہ نعوذ باللہ اللہ  
 تعالیٰ فضول اور غیر ضروری کام بھی کیا کرتا ہے۔ اسلام کا قصر عالیشان  
 تعمیر ہو چکا اس بات کا خود آنحضور نبی کریم صلی اللہ علیہ وسلم نے بھی مختلف  
 پیراؤں سے بیان فرمایا ہے حدیث میں آیا ہے۔

”میری اور انبیائے سابقین کی مثال ایک محل کی سی ہے جس میں  
 ایک اینٹ کی جگہ خالی چھوڑ دی گئی ہے۔ لوگ اسے دیکھتے ہیں  
 اور تعجب کرتے ہیں کہ اس محل میں ایک اینٹ کی جگہ کیوں  
 خالی چھوڑ دی گئی ہے؟“ حضور نے فرمایا کہ وہ اینٹ ہیں ہوں۔“

اب آپ خود اندازہ کر سکتے ہیں کہ محل کی تعمیر مکمل ہو چکنے کے بعد اگر کوئی  
 اینٹ اس میں زبردستی فٹ ہونا چاہے تو معمار اس کے ساتھ کیا سلوک کرے گا؟  
 اور اس کی اصل جگہ روڑوں اور غیر ضروری پتھروں کا ڈھیر ہو گا یا وہ ترشا  
 ترشایا خوب صورت محل ہے؟

(۲)

متعصب سے متعصب آدمی بھی اس بات کا اعتراف کرنے پر مجبور ہے  
 کہ حضور اپنی امت پر بے حد شفیق تھے اتنے شفیق کہ ماں باپ کی شفقت بھی  
 اس کے مقابلے میں میچ ہے۔ یہ اسی شفقت کا نتیجہ ہے کہ آپ نے فریضہ رسالت  
 سے متعلق کسی بات میں ابہام نہیں رہنے دیا۔ ایک ایک چیز کھول کھول کر بیان



کیا راہ کے سارے پیچ و خم بتائے، آنے والے فتنوں کی نشان دہی کی۔ قرب  
قیامت کی نشانیوں کا ذکر کیا۔ غرضیکہ ہر ایسے معاملے پر روشنی ڈالی کہ جس سے  
آپ کی امت کو آگے چل کر واسطہ پڑنا تھا۔ اللہ تعالیٰ نے آپ کو جو منصب  
عظیم عطا فرمایا تھا۔ اس کے تقاضوں کی ادائیگی کے لئے آپ اتنے فکر مند رہتے  
تھے کہ جب تک حجۃ الوداع کے موقع پر اپنے ساتھیوں اور پیروکاروں سے  
یہ اعتراف نہیں کرایا کہ۔

”ہاں! آپ نے خدا کا پیغام پہنچانے کا حق ادا کر دیا“

اس وقت تک آپ کا اطمینان نہیں ہوا۔ غور کرنے کی بات ہے کہ جس  
پاک ہستی نے ماضی، حال اور مستقبل کے سبھی ضروری گوشے امت پر اجاگر کر دیے  
— اگر آپ کے بعد کوئی نبی آنے والا ہوتا — تو اس کی اطلاع  
دینے میں العیاذ باللہ وہ کوئی کوتاہی بہت سکتی تھی؛ یہ وہ عقیدہ تھا کہ جس پر  
ایمان لانے یا نہ لانے سے کفر اور ایمان کا مسئلہ پیدا ہو جاتا ہے۔ پھر کیا یہ  
بات سمجھ میں آتی ہے کہ وہ جس نے جزئیات تک سے امت کو روشناس کر دیا  
اس بنیادی حقیقت کو متعارف کرانے میں کمی باقی رہنے دے؛ آپ سوچیں گے  
تو آپ کا ایمان گواہی دے گا کہ وہ لوگ جو آپ کے بعد بھی سلسلہ نبوت کے اجراء  
کا امکان تسلیم کرتے ہیں۔ دراصل حضور پر یہ ناپاک الزام عاید کرتے ہیں کہ  
آپ نے فرائض رسالت ادا نہیں کئے اور یہ وہ صورت ہے جسے کوئی مسلمان  
بقائمی ہوش و حواس قبول کرنے کے لئے تیار نہیں ہو سکتا۔

قرآن اٹھا کر دیکھئے۔ کم سے کم سو آیات ایسی مل جائیں گی جن میں کہیں



صراحتاً اور کہیں اشارتاً حضورؐ کی خاتمیت کو بیان کیا گیا ہے، حدیث کو پڑھیے تو ایک سو سے زیادہ اسناد سے ختم نبوت کی حدیث ہم تک پہنچی ہے۔ اس کے بعد بھی اگر کوئی شخص بعید از قیاس تاویلوں، لغو اور مہمل دلیلوں سے ظلی و بروزی نبوت کے فتنے اٹھاتا ہے تو اس کا صاف مطلب یہ ہے کہ وہ اُمت میں انتشار پیدا کر کے دشمنانِ اسلام کے ہاتھ مضبوط کرنا چاہتا ہے۔ انجیل نے خوب کہا۔

”جھوٹے نبیوں سے خبردار رہو جو تمہارے پاس بھیلوں کے بھیس میں آتے ہیں مگر باطن میں پھاڑنے والے بھیلے ہیں۔ ان کے پھلوں سے تم انہیں پہچان لو گے کیا جھاڑیوں سے انگور یا اونٹ کٹاروں سے انجیر توڑتے ہیں۔“  
(متی باب ۱، آیت ۱۵-۱۶)

(۳)

عقیدہ ختم نبوت کے مضمرات یوں تو بے شمار ہیں لیکن ایک دو باتیں ایسی ہیں جو ہر مسلمان کو اس کے فلسفہ اور پیغام کے طور پر دل و دماغ میں جذب کر لینی چاہئیں۔ سب سے پہلی بات یہ ہے کہ آخری رسول آجانے کے بعد یہ حقیقت کھل کر سامنے آگئی کہ اب دنیا آخری مرحلے میں آ پہنچی ہے، اب اس کا دم واپس ہے اور کچھ معلوم نہیں کہ کب یہ ساری بساط لپیٹ دی جائے۔ یہی وہ بات ہے جسے آنحضرتؐ نبی کریم صلی اللہ علیہ وآلہ وسلم



نے دو انگلیاں اٹھا کر اس طرح بیان فرمایا کہ میں اور قیامت اس طرح  
 ساتھ ساتھ ہیں جس طرح یہ انگلیاں — — ! — اب خود ہی اندازہ کر لیجئے  
 کہ جب قافلہ کی روانگی کا اعلان ہو چکے اور صدائے جرس کانوں میں آنے  
 لگے تو وہ مسافر کتنا گھاٹے اور خسارے میں ہے جو اس کے باوجود بھی  
 لمبی تان کر سوتا رہے اور کاررواں کا ساتھ دینے کی تیاریاں نہ کرے۔  
 اسی کے ساتھ ساتھ عقیدہ ختم نبوت سے اس امر کی بھی تصریح کر دی  
 گئی کہ جس رسول کا عہد رسالت اب دنیا کے اختتام تک کے لئے مقدر ہو چکا  
 اس کی اُمت کا منصب قیادت و امامت بھی قیامت تک کیلئے مسلم ہے۔ رسول  
 آخری رسول ہے تو اُمت آخری اُمت، اب اس کے بعد کسی اور اُمت کو برپا  
 کرنے کی ضرورت باقی نہیں ہے۔ یہی اب دنیا کی تمام قوموں کو سیدھا راستہ  
 دکھانے پر مامور ہے اور اسی کو زریب دیتا ہے کہ یہ "خاتم اقوام" ہونے کا تاج  
 شرف و فضیلت سر پر رکھے۔ علامہ اقبال مرحوم نے مثنوی اسرار خودی میں اسی  
 نظریہ خاتمیت کو یوں بیان کیا ہے۔

پس خدا بر ما شریعت ختم کرد

بر رسول ما رسالت ختم کرد

رونق از ما محفلِ ایام را

اور سل را ختم و ما اقوام را

خدمت ساقی گری بر ما گذاشت

داد مارا آخر میں جامے کہ داشت



”لَا نَبِيَّ بَعْدِي“ ز احسانِ خداست

پردہ ناموس دین مصطفیٰ است

قوم را سرمایہ قوت از و

حفظ ستر وحدتِ ملت از و

حق تعالیٰ نقش بہر دعویٰ شکست

تا ابد اسلام را بشیرازہ بست

دل ز غیر اللہ مسلمان برگزند

نعرہ لا قوم بعدی می زند

ا خدا نے ہمارے رسولؐ پر رسالت اور ہم پر شریعت ختم کر دی، اب  
بزم کائنات کی رونق ہم سے ہے۔ ہمارے رسولؐ، انبیاء و مرسلینؑ کے خاتم  
ہیں تو ہم اقوام کے۔ ساقی گری کی خدمت ہمیں تفویض کی گئی ہے۔ اللہ  
تعالیٰ نے ہمیں شراب معرفت کا آخری جام عطا کر دیا ہے۔ حضورؐ کا یہ ارشاد  
کہ میرے بعد کوئی نبی نہیں۔ خدا کے احسانات میں سے ایک عظیم احسان ہے  
اور دیکھا جائے تو یہ دین مصطفیٰ کے ناموس کا محافظ ہے۔ اسی ارشاد میں  
وحدتِ ملت کی حفاظت کا راز مضمحل ہے اور مسلمان قوم کی طاقت کا اصل  
سرمایہ یہی عقیدہ ختم نبوت ہے۔ اللہ تعالیٰ نے ابد تک اسلام کی شیرازہ بندی  
کر دی ہے بہر دعویٰ کا نقش باطل کر دیا ہے۔ اسی عقیدہ کے تحت مسلمان ماسوا  
اللہ سے اپنا تعلق توڑ لیتا ہے اور امت مسلمہ کے بعد کوئی امت نہیں کا نعرہ بلند کر لیتا ہے۔



آزیت



تو ازاں روزے کہ درہست آمدی  
 آتشے یا خاک یا بادے بدی  
 گرداں حالت تر ا بودے بقا  
 کہ رسیدے مر تر ا این ارتقا  
 از مبدل ہستی اول نمائند  
 ہستی دیگر بجائے اونشانند  
 این بقا یا از فنا یا فستی  
 از فنا نشن رُ و چرا بر تافستی

(مولانا عروم)

(ابتداء، تیرا وجود مٹی، ہوا اور آگ کا مرہون منت تھا،  
 تیری حالت بدلی اور تو نے ارتقا، کی سیڑھیاں طے کیں۔ اس  
 نے تیری پہلی ہستی کو فنا کر کے تجھے دوسری ہستی سے ہم کنار کیا۔  
 یہ بقا بار بار فنا ہونے سے ملی ہے اب تو اس ہستی کے فنا ہونے  
 یوں کتراتا ہے)



## عقیدہ آخرت

توحید پر ایمان لانے کے بعد یہ بات صاف ہو گئی کہ خدا کوئی اندھی بہری طاقت نہیں بلکہ وہ جملہ صفات سے متصف ہے وہ منصف و عادل بھی ہے اور حکیم و حاکم بھی۔ رحیم و کریم بھی ہے اور قہار و جبار بھی۔ یہ اور دوسری ساری صفتیں وہ ہیں جن کے مظاہر کائنات کے گوشے گوشے میں نظر آتے ہیں۔ غور کیا جائے تو عقیدہ آخرت ان صفات کا بدیہی اور منطقی نتیجہ معلوم ہوتا ہے۔

اگر خدا عادل ہے تو عقل تقاضا کرتی ہے کہ وہ اپنے فرمانبرداروں کو انعام و اکرام سے نوازے اور جو اس کے منکر و نافرمان ہیں انہیں سزا دے، ہر شخص کو ٹھیک ٹھیک اس کے اعمال و افعال کا بدلہ ملے۔ نیک کامیاب ہوں اور بدنام کام لیکن عملاً آپ دیکھئے کیا ہو رہا ہے۔ یہاں بالعموم راحت



آرام کی زندگی وہ گزار رہے ہیں جو خدا نام کی کسی چیز کو جانتے تک نہیں  
 وہ روپے پیسے سے کھیلتے ہیں اور کاروں اور ہوائی جہازوں میں سفر کرتے  
 یہ مگر وہ لوگ جو خود ہیں اور احکام خداوندی کے مطابق زندگی بسر کرتے  
 عموماً غربت و افلاس اور معاشی بد حالی کے شکار نظر آتے ہیں۔ اگر  
 تیا اسی حال میں ختم ہو جائے تو خدا کی صفت عدل کوئی معنی نہیں رکھتی۔!  
 اسی طرح ہم نے مانا کہ خدا حکیم ہے اور اس کا کوئی کام حکمت و مصلحت  
 خالی نہیں ہوتا۔ لیکن فرض کر لیجئے اگر دنیا کی یہ محفل یوں ہی اجر جلے  
 اور خانہ حیات بس بے مقصد ہی درہم برہم ہو جائے۔ انسانی کردار  
 سنات ارضی کی سیٹج پر ایک ڈرامہ دکھا کر چھلاوے کی طرح غائب ہو جائیں  
 ہوں بے جو خالق کائنات کو حکیم مانے گا؟ سوچا جائے تو اس صفت حکمت کا  
 با سے آپ مطلب ہی یہ ہے کہ دنیا بے مقصد ختم نہ کر دی جائے بلکہ اس کا  
 پیام بھی غایت درجہ حکیمانہ ہو!

ہم نے تسلیم کیا کہ خدا رحیم و کریم ہے، اتنا رحیم و کریم کہ اس کے رحم و کرم  
 سدا رہے ہی نہیں لگایا جاسکتا۔ پھر کیا یہ بات سمجھ میں آتی ہے کہ اس دنیا میں  
 لگ ستائے جا رہے ہیں۔ وہ ان کے سروں پر دستِ شفقت نہ رکھے اور  
 ہوموں کی داد دہی نہ کرے؟ غور کرنے کی بات ہے اس کا نام لینے پر کتنوں  
 لگا روں پر لٹایا گیا۔ کتنے بے گھر ہو گئے کتنے تھے جنہیں آروں سے چیر ڈالا  
 پھر — کون یہ کہنے کی جرات کر سکتا ہے کہ وہ اپنے ان چاہنے  
 پر داد و دہش کی بارش نہیں کرے گا اور انہیں حیات جاودانی کی



لذتوں سے خورسند نہیں بنائے گا۔ — اگر ایسا نہ ہو تو اس کی صفت حق پر حرف آتا ہے اور یہ وہ قیاس ہے جسے قبول کرنے کے لئے کوئی موحد نہیں ہو سکتا۔

عقیدہ توحید نے بتایا کہ اللہ تعالیٰ "الحکم الحاکمین" ہے اور اس کے بالادستی سب پر قائم ہے پھر کیا یہ خیال کیا جاسکتا ہے کہ اس حاکم حقیقی کوئی عدالت نہیں ہوگی، اور وہ مجرموں اور باغیوں کو سزا نہیں دے گا جب دنیا کے چھوٹے چھوٹے حاکموں کے متعلق بھی ہم یہ تصور نہیں کر سکتے۔ اس سب سے بڑے حکمران کے متعلق یہ کس طرح باور کیا جاسکتا ہے؟ اسی طرح آپ اللہ تعالیٰ کی دوسری صفات سامنے رکھیں۔ تو اگر

دل گواہی دے گا کہ ایک ایسا جہان ہونا چاہئے جس میں دنیا کی ان اعتدالیوں کا ازالہ ہو سکے اور اللہ تعالیٰ کی صفات کے تقاضے پورے ہوں۔ — عقل سلیم کی روشنی میں جب بھی سوچا گیا ہے یہی نتیجہ سامنے آیا ہے خاندان قریش کے مشہور سیاست دان اور زبیرک راہ نما حضرت عمرؓ ابن العاص دعوت اسلام سے چرہ کر حبشہ چلے آئے تھے لیکن جب یہاں انہوں نے ٹھنڈے دل و دماغ سے دنیا و آخرت کے مسئلہ پر سوچا تو ان کا دل عقیدہ آخرت پر مطمئن ہو گیا۔ روایت ہے کہ قریش کا ایک نوجوان ان کے پاس اور کہا "اے ابو عبد اللہ! قوم کا خیال ہے کہ تم محمد صلی اللہ علیہ وسلم کی طرف مائل ہو گئے ہو!" حضرت عمرؓ ابن العاص نے اسے ایک مقام متعین پر بلانے کا وقت دیا اور جب یہ دونوں بلے تو ابن عاص نے اس نوجوان سے



” میں تمہیں خدا کی قسم دے کر پوچھتا ہوں کہ ہم ہدایت پر ہیں یا  
 ایرانی اور رومی؟ نوجوان نے ایک لمحہ سوچے بغیر جواب دیا  
 ”ہم“ حضرت عمرو بن العاص نے مسکت لہجے میں کہا ”پھر  
 یہ راست روی کی فضیلت ہمارے کس کام کی؟ جب مادی  
 اعتبار سے وہ ہمارے مقابلے میں کہیں زیادہ صاحب اقتدار  
 ہیں۔۔۔ میرا دل گواہی دیتا ہے کہ دوسری زندگی کے متعلق  
 محمد صلی اللہ علیہ وسلم جو کچھ کہتے ہیں وہ سچ ہے، واقعی آخرت  
 ہی میں نیکی کا بدلہ نیکی اور برائی کا بدلہ برائی سے دیا جائے گا۔“

دیکھا آپ نے! دنیا میں راست روی کا نتیجہ اگر مادی اعتبار سے وہی ہو  
 جو ہماری نظروں کے سامنے ہے تو کون کہہ سکتا ہے کہ خدا رحیم ہے، حضرت عمرو  
 ابن العاص نے خدا کی قسم دے کر اپنے ساتھی سے اسی لئے سوال کیا تھا، تاکہ ایمان  
 باللہ کی روشنی میں ایمان بالآخرۃ پر استدلال کیا جائے۔ یہی وجہ ہے کہ علمائے  
 اسلام نے عقیدہ آخرت کو توحید کی ایک فرع اور شاخ قرار دیا ہے اگر آپ  
 توحید پر ٹھیک ٹھیک ایمان لے آتے ہیں تو آپ کا ایمان لازماً عقیدہ آخرت  
 کی طرف آپ کی راہ نمائی کرے گا۔ اور اگر آخرت کے متعلق آپ کو شبہات لاحق  
 ہیں تو اس کا صاف مطلب یہ ہے کہ آپ توحید کی حقیقت اور اصلیت سے  
 بالکل بے خبر ہیں!



قرآن حکیم نے اسی لئے آخرت پر اعتراض کرنے والوں کو خدا

کا منکر قرار دیا ہے۔

وَ اِنْ تَعْجَبْ فَعَجَبٌ قَوْلُهُمْ  
 اِذْ اَكُنَّا تَرَابًا ؕ اِنَّا لَفِي خَلْقٍ جَدِيدٍ  
 اُولٰٓئِكَ الَّذِيْنَ كَفَرُوْا بِرَبِّهِمْ  
 سرے سے پیدا کئے جائیں گے؟ یہ وہ لوگ ہیں جنہوں نے رب سے کفر  
 کیا ہے۔

اسی آیت میں آگے چل کر کہا:-

و اُولٰٓئِكَ الَّا غُلُقُ فِيْ اَعْنَاقِهِمْ  
 و اُولٰٓئِكَ اَصْحَابُ النَّارِ هُمْ  
 فِيْهَا خَالِدُوْنَ ؕ  
 "اور یہی ہیں جن کی گردنوں میں  
 طوق ہوں گے یہ جہنمی ہیں اور جہنم  
 ہی میں ہمیشہ رہیں گے" (سورہ عداۃ)

## عقیدہ آخرت کی اہمیت

کہا جاسکتا ہے کہ آخرت کے ہونے نہ ہونے کا مسئلہ ایک مابعد الطبیعیاتی  
 مسئلہ ہے اور اسے توحید اور رسالت کی طرح ایمان و اسلام کی بنیاد قرار  
 دینا صحیح نہیں لیکن حقیقت یہ ہے کہ یہ وہ سچائی ہے جسے جھٹلانے سے دین و  
 مذہب کا سارا نظام باطل ہو جاتا ہے، مذہب کا اصل الاصول یہ ہے کہ



انسان نیک بن جائے اور خالق کے احکام کی اطاعت کرے اور اس میں کوئی شک نہیں کہ انسان کے اندر کی "انسانی جبلت" اس کے لئے ایک محرک بھی ثابت ہوتی ہے۔ مگر یہ محرک اتنا کمزور ہے کہ بسا اوقات انسان کی حیوانی خصلت اس پر غالب آجاتی ہے، شہرت، ذاتی منفعت اور اس طرح کے چند دوسرے عارضی اور ناپائیدار عوامل جہاں غالب ہوئے آدمی غلط کاری پر اتر آتا ہے، آپ خود سوچئے اگر ایک شخص کا عقیدہ یہ ہو کہ دنیا کے بعد کوئی اور عالم نہیں اور ہم سے کوئی بالادست طاقت زندگی کا احتساب نہیں کرے گی تو اسے کیا پڑی ہے کہ وہ گلچھرے نہ اڑائے، رشوت نہ لے اور زنا نہ کرے، بدی کے دلفریب اور بظاہر پرکشش رستے کو چھوڑ کر وہ نیکی کے خارزار میں کیوں اُلجھے! —

جہاں قدم قدم پر پابندیاں ہیں اور جس کا ایک ایک موڑ زبان حال سے پکار پکار کر کہہ رہا ہے

یہ قدم قدم بلائیں، یہ سواد کوئے جاناں

وہ یہیں سے لوٹ جائے جسے زندگی ہو پیاری

آپ کہیں گے انسانی راہ نمائی کے لئے ضمیر جو موجود ہے مگر کبھی آپ نے سوچا۔ ضمیر ہے کیا چیز — ؛ یہ کوئی مستقل اور نہ تبدیل ہونے والی چیز نہیں ہو سکتا ہے کہ میرا ضمیر مجھے جس بات پر ملامت کرتا ہے آپ کا ضمیر اس بات پر آپ کو نہ ٹوکے۔ اسی طرح ایک ہندو کا ضمیر جن باتوں میں آڑے آتا ہوگا۔ ممکن ہے ایک مسلمان انہیں قابل اعتراض نہ سمجھے۔ ایک مواعدا اور دہریے کا ضمیر بھی آپس میں زمین آسمان کا اختلاف رکھتا ہے کیوں ؛ اس لئے کہ ضمیر دراصل انسانی



عقائد و نظریات اور مخصوص تربیت کے مطابق کام کرتا ہے۔ جب ضمیر کی اصلیت یہ ہو تو کون دعوے کر سکتا ہے کہ یہ نیکی پر ابھارنے کے لئے کافی ہے؟

پس حقیقت یہ ہے کہ سیرت سازی اور حصول نیکی کے لئے ضروری ہے کہ ہم آخرت پر ایمان لائیں اور یہ یقین پیدا کریں کہ مرنے کے بعد ہم سے ایک لمحے کا حساب لیا جائے گا۔ یہی وہ یقین ہے جو کھٹلے اور چھپے ہمیں گناہوں سے بچاتا ہے اور صحیح خطوط پر ضمیر کی تربیت کر کے اسے نیکی کا ایک زور دار محرک بنا دیتا ہے۔

## اشکالات کا بیادہی حل

توحید کی طرح عقل حیلہ ساز عقیدہ آخرت کے بارے میں بھی کچھ سوالات اٹھاتی ہے۔ اور سوالات کس چیز کے بارے میں نہیں اٹھائے جاسکتے۔ مگر یہاں بھی بات فقط اتنی ہے جس کا مذکور پہلے ہو چکا کہ عقائد اسلام کو عقل کے خلاف تو کوئی نہیں ٹھہرا سکتا۔ البتہ اتنا کہا جاسکتا ہے کہ عقل ان میں سے بعض کا احاطہ نہیں کر سکتی۔ صرف اتنی سی بات پر اگر ہم حقائق کا انکار کرنے بیٹھ جائیں تو ہم سے بڑھ کر بے عقل اور کم سواد کون ہو گا۔ "کنوئیس کا مینڈک" اگر یہ سمجھنے لگ جائے کہ دنیا جو کچھ ہے وہ کنوئیس کے اندر ہے اس لئے کہ باہر کی دنیا اس نے دیکھی نہیں تو کون اس کی بات کو تسلیم کرے گا؟ یا ایک بچہ اگر ماں کے پیٹ میں



صرف "بطن مادر" ہی کو ساری کائنات مانے اور اس کے باہر کے جہان  
 "کن فیکون" کا انکار کر دے تو کون صاحب عقل اس کو باور کرائے گا؟  
 یہ دلیل تو اس کے پاس بھی ہے کہ ماں کے پیٹ کے علاوہ کسی دوسری دنیا  
 کا وجود عقل میں نہیں آتا۔ مولانا روم نے اسی "عقل پرستی" پر تنقید  
 کرتے ہوئے کہا اور خوب کہا۔

اے کہ اندر چشمہ شور است جات

تو چہ دانی شط و جیون و فرات

اے وہ کہ چشمہ شور تیرا مقام ہے تو کیا جانے کہ یہاں جیوں و فرات

جیسے دریا بھی موج زن ہیں۔

ایک اور جگہ کہا۔

چوں آں کرے کہ در سنگے نہاں است

زمین و آسماں او ہماں است

پتھر میں رہنے والا کیرا اگر یہ سمجھے کہ زمین و آسمان جو کچھ ہیں بس اسی

پتھر کے اندر ہیں تو اسے مطعون نہیں کیا جاسکتا کیونکہ وہ غریب بھی عقل کی

روشنی میں اس نتیجے پر پہنچا ہے کہ جو کچھ نظر نہیں آتا اور جو عقل کی دسترس

سے باہر ہے اسے میں کیسے مانوں۔۔۔؟ کہئے آپ کا کیا فیصلہ ہے؟ آپ

عقل ہی کو سب کچھ مانتیں گے یا ضمیر و وجدان، آثار کائنات اور انبیاء

کی شہادت کو بھی درخور اعتنا سمجھیں گے؟۔۔۔ دیکھئے! قرآن نے منکرین

آخرت کے متعلق کتنی سچی بات کہی۔



بَلْ كَذَّبُوا بِمَا لَمْ يُحِيطُوا  
بِعِلْمِهِ وَلَمَّا يَا بَهُمْ تَاوِيلَهُ۔  
” نہیں یہ بات نہیں ہے اصل حقیقت  
یہ ہے کہ جس بات پر یہ اپنے علم سے  
احاطہ نہ کر سکے، اور جس بات کا نتیجہ ابھی پیش نہیں آیا۔ اس کے جھٹلانے پر  
آمارہ ہو گئے۔“ (سورہ یونس - آیت ۳۸)

## سائنس اور عقیدہ آخرت

ہر شخص یہ اعتراف کرے گا کہ عصر حاضر میں انسانی عقل کا جو بھرپور مظاہرہ  
سائنس کی شکل میں ہوا ہے وہ انسانیت کی پوری تاریخ میں لاجواب و بے مثال ہے  
یہی وجہ ہے کہ ظاہر پرست طبائع بات بات پر سائنس دانوں کے افکار و نظریات  
کا حوالہ دیتی ہیں اور اس طرح انکارِ خدا اور انکارِ آخرت کے ذہنی سہارے تلاش  
کرتی ہیں لیکن حقیقت یہ ہے کہ خود سائنس دان اور مغرب کے ممتاز مفکرین اس  
بات کو تسلیم کرنے پر مجبور ہیں کہ آخرت۔ وحی، اور اس طرح کے دوسرے حقائق  
سائنس کے حدودِ عمل سے خارج ہیں یہی نہیں بلکہ عقل کو خدا سمجھنے والے یورپ  
میں اب اہل علم کھلم کھلا دنیا کی مکمل تباہی پر ایمان لارہے ہیں۔ جو ہری بم  
کی ایجاد ایک عظیم الشان ایجاد تھی مگر برٹنڈرسل کو اسی کے اندر دنیا کی مکمل  
تباہی نظر آ رہی ہے۔ انہوں نے ۱۹۴۸ء کے موسم سرما میں ریڈیو سے ایک  
تقریر نشر کی اور کہا۔



” اگر جوہری بم زیادہ تعداد میں پھینکے گئے — اور عظیم جنگوں کا سلسلہ جاری رہا تو ظاہر ہے کہ پھینکے جائیں گے — تو بعض ماہرین طبیعیات کا خیال یہ ہے (اور ان کی رائے واجب لحاظ و احترام ہے) کہ یہ بم تابکار پیدا کر دیں گے جو ہوا سے گھل مل کر اڑتے اور ادھر سے ادھر گزرتے ہوئے زندگی کی ہر صورت کو ختم کر دیں گے اور چند سال بعد ہماری زمین انسانوں، جانوروں اور پودوں سے بالکل محروم اور خالی ہو جائے گی۔

انہی برٹینڈرسل نے ”مذہب اور سائنس“ میں ایک قدم اور آگے بڑھایا صاف لکھا کہ۔

” وہی قوانین جو ترقی کا باعث ہوتے ہیں۔ تنزل کا سبب بھی بن جاتے ہیں۔ ایک دن سورج سرد پڑ جائے گا اور زندگی ختم ہو جائے گی۔ زمین پر حیوانی اور نباتی زندگی کی پوری تاریخ بہت گرم اور بہت سرد زمانوں کے یچ کا ایک وقفہ ہے۔ مسلسل ارتقاء کوئی کلیہ نہیں۔ بلکہ تنزل اور ترقی کا پنڈولم ادھر ادھر حرکت کر رہا ہے جس میں بلاشبہ کائناتی قوتوں کے انتشار کی وجہ سے نیچے کی طرف ایک خفیف سا رجحان پایا جاتا ہے۔“

لوگ شاید تنہا برٹینڈرسل کے کہنے پر ”سائنس کے محدود دائرہ کا نظریہ“



تسلیم نہ کرتے۔ اس لئے "مذہب اور سائنس" ہی میں بڑنڈرسل نے متعدد دورہ  
اہل علم کو اپنے افکار پر گواہ بنایا۔ ان خیالات کا مطالعہ کیجئے اور پھر بتائیے کہ  
سائنس کو عقیدہ آخرت کا نقیض ٹھہرانا صحیح ہے۔

سر آر تھرتھا پسن کہتے ہیں

"سائنس، سائنس ہونے کی حیثیت میں "کیوں" کا سوال کبھی نہیں

اٹھاتی، وہ تخلیق سے پہلے اور اس کے بعد کی غرض و غایت کے

بارے میں کبھی تجسس نہیں کرتی — سائنس حقیقت کا نقطہ

آغاز یا اس کا سنگ بنیاد ہونے کا دعوائے کبھی نہیں کرتی سائنس

اور اے محسوسات اور روحانی مسائل میں "اپنے طریقے" استعمال

کرنے سے عاجز ہے۔

ڈاکٹر مینوسکی کا کہنا ہے

"وحی اور الہام ایک ایسا تجربہ ہے جو اصولی حیثیت سے سائنس

کے حدود عمل سے پرے ہے۔"

سر آر تھرتھا پسن مزید لکھتے ہیں۔

"سائنس "کیوں" کا جواب نہیں دے سکتی، البتہ مذہب اس کا

جواب دے سکتا ہے کہ ستارے کیوں بنے؟ سورج سے سیارے

کیوں پھوٹے؟ یا زمین کیوں پیدا ہوئی اور اس سے آخر کار

زندگی کیوں پیدا ہوئی؟"

پروفیسر جے۔ ایس ہالڈین کی تحقیق ہے کہ۔



” ہم اپنے داخل کے سچے عملی تصورات، حق، ایثار، جمال اور ان سے حاصل شدہ برادرانہ تعلقات کے اصولوں میں خدا کا جلوہ پا سکتے ہیں“

برٹینڈرسل نے یہ اور اس طرح کے دوسرے متعدد حوالے نقل کرنے کے بعد سائنس کی ”نارسائی“ کا اعتراف کرتے ہوئے لکھا ہے۔

”سائنس اقدار کے متعلق کچھ نہیں کر سکتی اور ایسے مسائل مثلاً

”محبت نفرت سے بہتر ہے“ اور ”رحم ظلم سے افضل ہے“ کے

متعلق کوئی رائے نہیں دے سکتی“

ہو سکتا ہے آپ کہیں کہ سائنس اگر آخرت اور دوسرے ما بعد الطبیعیاتی

عقائد کا انکار نہیں کرتی تو ان کا امکان بھی تو تسلیم نہیں کرتی — آئیے اس

سلسلے میں ایک اقتباس اور بھی پڑھ لیجئے۔ برطانیہ کے مشہور سائنس دان مسٹر

ہوئل نے کوہ پالومر (کیلئے فورنیا) کی ۲۰۰۰ فٹ اونچ دہانے والی دو درہین سے

کائنات کا مشاہدہ کیا۔ ان کے انکشافات ۲۰ ستمبر کے ”مارنگ نیوز“ ڈھاکہ

میں شائع ہوئے ہیں۔ مسٹر ہوئل کائنات کی بو قلمونیاں دیکھنے کے بعد بے

اختیار بے کار اٹھے۔

”اس کائنات میں ہر چیز ممکن ہے یعنی روحانیت اگر کوئی چیز

ہے تو کائنات میں اس کے لئے گنجائش ہے اور اگر جنت و دوزخ

کوئی چیز ہے تو کائنات میں ان کے لئے بھی گنجائش ہے“



## خسارے میں کون ہے؟

جو لوگ آخرت پر ایمان نہیں رکھتے۔ ان کا قیاس یہ ہے کہ دنیا ایک دن بہر حال تباہ و برباد ہو جائے گی اور اس کے بعد اس کرہ ارض پر زندگی کا نام و نشان باقی نہیں رہے گا۔ "قیاس" کا لفظ ہم نے اس لئے استعمال کیا ہے کہ وہ اپنے اس نظریہ کے ثبوت میں کسی عینی مشاہدے کی دلیل نہیں رکھتے یہ محض ان کا ظن ہے کہ دنیا کے خاتمے پر کسی دوسرے عالم کا ظہور نہیں ہوگا اور ظن کے لئے ضروری نہیں کہ وہ صحیح نکلے۔ فرض کیجئے۔ آخرت کو جھٹلانے والا اگر وہ اس چند روزہ زندگی میں شریعت الہی کو پس پشت ڈال دیتا ہے اور مرنے کے بعد اس کے نظریہ کے مطابق اس سے کوئی محاسبہ نہیں کیا جاتا، تو اسے بجز اس بات کے کوئی فائدہ نہیں ہوگا کہ وہ دنیاے فانی میں جی بھر کر بے اعتدالیاں کر چکا ہے اور اس نے یہاں خوب آزادی کے دن گزارے ہیں لیکن اگر اس گروہ کا ظن بے بنیاد ثابت ہوا۔ جیسا کہ دنیا کی عظیم اکثریت مانتی چلی آئی ہے تو اندازہ کیجئے کہ چند دن کی عارضی لذت کے لئے اسے جو عذاب بھگتنا پڑے گا وہ اس آزادی و بے راہ روی کے عوض اسے کتنا مہنگا پڑے گا؟ جو لوگ انبیائے صادقین علیہم السلام کی اطلاع پر یقین بلکہ عین الیقین رکھتے ہیں ان سے بحث نہیں کہ وہ اپنے پختگی ایمان کے لئے کسی دلیل کی حاجت نہیں رکھتے۔ سوال تو ان کم سوادوں سے ہے جو ماورائے عقل امور میں بھی



عقل سے فیصلہ کرانے کے خواہش مند ہیں انہیں سوچنا چاہئے کہ اس عظیم ترین  
 "خطرے" کے باوجود وہ اپنے ظن اور قیاس پر کیوں اڑے ہوئے ہیں —  
 ہم اپنی صحت خراب ہونے کے خطرہ سے بچنے کے لئے — کیا کیا پابندیاں  
 عائد نہیں کر لیتے۔ پھر کیا آخرت کے یوم حساب کا خطرہ — صحت بگڑنے  
 سے بھی کم تر درجہ رکھتا ہے کہ اسے یکسر نظر انداز کر دیا جائے؟

کوئی یہ نہ سمجھے کہ العیاذ باللہ ہم آخرت پر یقین نہیں رکھتے۔ اس  
 بنیادی سچائی میں شک لاحق ہونے کے وسوسہ شیطانی سے ہزار بار پناہ!  
 مقصود صرف اتنا ہے کہ عقل ہی کو سب کچھ ماننے والے یقین کی رام سے تو  
 بات نہیں سمجھیں گے۔ چلے سودوزیاں کے نقطہ نظر ہی سے اس معاملہ پر غور کر لیں  
 حضرت علی کرم اللہ وجہہ نے بھی ایک منکر خدا سے مناظرہ کرتے ہوئے یہی بات  
 فرمائی تھی۔ آپ نے ایک لمحہ کو خطاب کرتے ہوئے فرمایا کہ اگر ایسا ہی ہے جیسا  
 کہ تو کہتا ہے (یعنی خدا سچا ہے) تو میں بھی سچ گیا اور اگر ایسا ہے  
 جیسا کہ میں کہتا ہوں (یعنی ذات باری کا وجود ہے) تو میں سچ گیا اور تو بھنس  
 گیا اور ہمیشہ کے عذاب میں مبتلا ہو گیا۔

کیمیائے سعادت میں امام غزالیؒ نے اس قول کی خوب تشریح کی  
 ہے حضرت امام رحمہ لکھتے ہیں۔

"اور یہ بات جو امیر المؤمنین حضرت علی رضی اللہ عنہ نے فرمائی اس  
 وجہ سے نہ تھی۔ کہ آپ کو جناب باری کی ذات میں شک تھا بلکہ  
 ایسا کہنا اس لمحہ کی عقل کے مطابق تھا۔ کیونکہ آپ نے سمجھ لیا



تھا کہ راہ یقین اس لمحہ کی سمجھ میں نہیں آسکتی۔ پس اس سے  
 سمجھ لے کہ جو کوئی دنیا میں زادِ آخرت کے سوا دوسری چیزوں  
 میں مشغول ہے وہ بے وقوف ہے اور اس کی غفلت کا سبب  
 اور امورِ عاقبت میں غور نہ کرنے کی وجہ خواہشاتِ دنیا کا  
 غلبہ ہے جو اسے غور کرنے کی مہلت نہیں دیتا اور وہ جو عذابِ  
 آخرت پر یقین رکھتا ہے اور وہ جو وطنِ غالب رکھتا ہے اور  
 وہ جو گمانِ ضعیف رکھتا ہے۔ عقل کی رُو سے سب پر واجب  
 ہے کہ اس خطرہِ عظیم سے بچیں اور احتیاط و امن کا راستہ  
 اختیار کریں۔

## آخرت کے چند مناظر۔ قرآن میں

عقیدہِ آخرت کی اہمیت ذہن نشین کرانے کے لئے قرآن و حدیث  
 میں جگہ جگہ اس کی تفصیلات بیان کی گئی ہیں۔ صرف عدالتِ آخرت کے  
 وہ مناظر ہی یکجا کر دیئے جائیں جو کتابِ پاک و احادیث میں نظر آتے ہیں تو  
 بلا مبالغہ ایک کتاب تیار ہو جائے۔ ہم ذیل میں سب سے پہلے قرآن سے عالم

لہ کیمیا نے سعادت باب چہارم معرفتِ آخرت



آخرت کا ایک نقشہ آپ کے سامنے پیش کریں گے اور پھر احوال آخرت پر مشتمل چند احادیث بیان کریں گے۔ یہ جھلکیاں اتنی ہولناک ہیں کہ انہیں دیکھ کر انسان کے رونگٹے کھڑے ہو جاتے ہیں۔

## عدالتِ آخرت میں مجرموں کی طامی

”ڈراؤ انہیں اس دن سے جب کہ زمین اور آسمان بدل کر کچھ سے کچھ کر دیئے جائیں گے اور سب کے سب اللہ واحد قہار کے سامنے بے نقاب حاضر ہو جائیں گے اس روز تم مجرموں کو دیکھو گے کہ زنجیروں میں ہاتھ پاؤں جکڑے ہوں گے تارکول کے لباس پہنے ہوئے ہوں گے اور آگ کے شعلے ان کے چہروں پر چھائے جا رہے ہوں گے۔“ (سورہ ابراہیم آیت ۴۸-۴۹-۵۰)

## گواہ پیش ہوں گے

”آج ہم ان کے مُنہ پر مہر لگا دیں گے اور ان کے ہاتھ ہم سے (ان کے کرتوت) بیان کریں گے، اور جو کمانی وہ کرتے تھے ان کے پاؤں اس کی گواہی دیں گے۔“ (سورہ یسین)

۴

”ان پر گواہی دیں گے ان کے کان، ان کی آنکھیں اور ان کی کھالیں کہ وہ کیا کچھ کرتے تھے وہ اپنی کھالوں سے کہیں گے کہ تم نے



ہمارے خلاف کیوں گواہی دی؟ وہ جواب دیں گی اس  
خدا نے ہم کو بھی گویائی دی جس نے ہر چیز کو گویائی دی ہے۔

(حکم سجدہ ۴۲)

## فدیہ دے کر نہیں چھوٹا جاسکے گا!

”اگر ہر شخص کے پاس جس نے ظلم کیا ہے، روئے زمین کی دولت  
بھی ہو تو اس عذاب سے بچنے کے لئے وہ اسے فدیہ میں دینے  
پر آمادہ ہو جائے گا، جب یہ لوگ اس عذاب کو دیکھ لیں گے  
تو دل ہی دل میں پھپھتائیں گے مگر ان کے درمیان پورے  
انصاف سے فیصلہ کیا جائے گا۔ کوئی ظلم ان پر نہ ہوگا۔“

(سورہ یونس آیت ۵۵)

## دولت اور دوستیوں کا سہارا

”اے نبی میرے جو بندے ایمان لائے ہیں ان سے کہہ دو کہ نماز قائم  
کریں اور جو کچھ ہم نے ان کو دیا ہے اس میں کھلے اور چھپے راہ خرچ  
کریں۔ قبل اس کے کہ وہ دن آئے جس میں نہ خرید و فروخت ہوگی اور

نہ دوست نوازی ہو سکے گی۔“ (سورہ ابراہیم آیت ۳۱)



## پیشواؤں کا اظہارِ عجز و بریت

”اور یہ لوگ جب اکٹھے اللہ کے سامنے بے نقاب ہوں گے تو اس وقت ان میں سے جو دنیا میں کمزور تھے وہ ان لوگوں سے جو بڑے بنے ہوئے تھے کہیں گے ”دنیا میں ہم تمہارے تابع تھے اب کیا تم اللہ کے عذاب سے ہم کو بچانے کے لئے بھی کچھ کر سکتے ہو؟“ وہ جواب دیں گے اگر اللہ نے ہمیں نجات کی کوئی راہ دکھائی ہوتی تو ہم ضرور تمہیں بھی دکھا دیتے اب تو یکساں ہے خواہ ہم جزع فزع کریں یا صبر، بہر حال ہمارے بچنے کی کوئی صورت نہیں“

(سورہ ابراہیم - آیت ۲۱)

۴

”اور جب وہ لوگ جہنوں نے دنیا میں شرک کیا تھا اپنے ٹھہرائے ہوئے شریکوں کو دیکھیں گے تو کہیں گے ”اے پروردگار! یہی ہیں ہمارے وہ شریک جنہیں ہم تجھے چھوڑ کر پکارا کرتے تھے“ اس پر ان کے وہ معبود انہیں صاف جواب دیں گے کہ تم جھوٹے ہو“

(سورہ النحل آیت ۸۶)

## مریدوں کی حسرت

”جب پیشوا اپنے پیرووں سے اظہارِ بے زاری کریں گے، اور



(دونوں) خدا کا عذاب دیکھ لیں گے اور ان کے تعلقات  
منقطع ہو جائیں گے اور جنہوں نے پیروی کی ہوگی وہ (حسرت  
سے) کہیں گے کہ ہمیں ایسا ہوتا کہ ہمیں دوبارہ دنیا میں جانا  
نصیب ہوتا تو ہم بھی ان سے اسی طرح اظہار بے زاری  
کرتے۔ جس طرح انہوں نے ہم سے بے زاری ظاہر کی ہے۔“  
(البقرہ ع ۱۹)

## مجرموں کی پشیمانی

”واقعی ہمارے رب کے رسولؐ حق لے کر آئے تھے۔ پھر کیا اب ہمیں  
کچھ سفارشی ملیں گے جو ہمارے حق میں سفارش کریں۔ یا ہمیں دوبارہ  
(دنیا میں) واپس ہی بھیج دیا جائے تاکہ ہم جو کچھ پہلے کرتے تھے  
اس کے بجائے اب دوسرے طریقے پر (خدا کے حکم کے مطابق) کام  
کریں۔“ (الاعراف ع ۶)

## انجام

”جن لوگوں نے بھلائی کا طریقہ اختیار کیا۔ ان کے لئے بھلائی ہے  
اور مزید فضل۔ ان کے چہروں پر روسیاہی اور ذلت نہ چھائے گی



وہ جنت کے مستحق ہیں جہاں وہ ہمیشہ رہیں گے اور جن لوگوں نے  
 برائیاں کمائیں، ان کی برائی جیسی ہے ویسا ہی وہ بدلہ پائیں گے۔  
 ذلت ان پر مسلط ہوگی۔ کوئی اللہ سے ان کو بچانے والا نہ ہوگا۔  
 ان کے چہروں پر ایسی تاریکی چھائی ہوئی ہوگی جیسے رات کے  
 سیاہ پردے ان پر پڑے ہوئے ہوں۔ وہ دوزخ کے مستحق  
 ہیں جہاں وہ ہمیشہ رہیں گے" (سورہ یونس - آیت ۲۶-۲۷)

## آخرت کے چند مناظر - حدیث میں تین گروہ

"حضرت ابو ہریرہ سے روایت ہے، رسول اللہ صلی اللہ علیہ وسلم  
 نے فرمایا کہ "قیامت کے دن سب آدمی تین قسموں اور تین  
 گروہوں میں اٹھائے جائیں گے۔ ایک قسم پیدل چلنے والے، ایک قسم  
 سوار اور ایک قسم منہ کے بل چلنے والے" عرض کیا یا رسول  
 اللہ! یہ (تیسرے گروہ والے) منہ کے بل کس طرح چل سکیں گے؟  
 آپ نے فرمایا: جس نے انہیں پاؤں کے بل چلایا ہے، وہ اس  
 پر بھی قدرت رکھتا ہے کہ انہیں منہ کے بل چلائے" معلوم  
 ہونا چاہئے کہ یہ لوگ اپنے منہ کے ذریعے ہی زمین کے ہر ٹیلے  
 ٹیچھے اور ہر کائنات سے بچیں گے۔ (ترمذی)



## سب سے ہلکے عذاب

نعمان بن بشیرؓ سے روایت ہے، کہتے ہیں رسول اللہ صلی اللہ علیہ وسلم نے بیان فرمایا کہ دوزخیوں میں سب سے ہلکے عذاب والا وہ شخص ہوگا جس کی چپلیں اور ان چپلوں کے تسمے آگ کے ہوں گے، ان کی گرمی سے اُس کا دماغ اس طرح کھولے گا، اور جوش مارے گا کہ جس طرح چولھے پر دیگی کھولتی ہے اور اس میں جوش آتا ہے وہ نہیں خیال کرے گا کہ کوئی شخص اس سے زیادہ سخت عذاب میں بھی ہے حالانکہ وہ دوزخیوں میں سب سے ہلکے عذاب والا ہوگا۔ (بخاری و مسلم)

## جہنمیوں کی غذا

حضرت ابو سعید خدریؓ سے روایت ہے کہ رسول اللہ صلی اللہ علیہ وسلم نے بیان فرمایا کہ "غساق" (یعنی وہ سڑی ہوئی پیپ جو جہنمیوں کے زخموں سے نکلے گی اور جس کے متعلق قرآن مجید میں بتلایا گیا ہے کہ وہی انتہائی بھوک میں اُن کی غذا ہوگی وہ اس قدر بدبودار ہوگی کہ اگر اس کا ایک ڈول اس دنیا میں بہا دیا جائے تو ساری دنیا (اس کی سڑا ہند سے) بدبودار ہو جائے۔ (ترمذی)



## اور جنت !!

حضرت ابو ہریرہ رضی عنہ سے روایت ہے رسول اللہ صلی اللہ علیہ وسلم نے بیان فرمایا کہ :- اللہ تعالیٰ کا ارشاد ہے کہ میں نے اپنے نیک بندوں کے لئے وہ چیزیں تیار کی ہیں جن کو نہ کسی آنکھ نے دیکھا ہے نہ کسی کان نے سنا ہے، اور نہ کسی بشر کے دل میں کبھی ان کا خطرہ یا خیال ہی گذرا ہے۔ (بخاری و مسلم)

قرآن و حدیث کی بیان کردہ ان چند تفصیلات کا مطالعہ کیجئے اور پھر سوچئے کہ آئندہ دنیا میں ہم کس عظیم ابتلاء سے دوچار ہونے والے ہیں۔ اگر ہم اس میں کامیاب ہو گئے تو ہم ساخوش بخت کوئی نہ ہوگا اور اگر پڑے گئے تو باوجود دنیا کی ساری خوش حالیوں اور ترقیوں کے — ہم سے زیادہ بد بخت اور ناکام و نامراد کوئی نہ ہوگا — کیسے ہیں وہ لوگ! جو دنیا کے چھوٹے چھوٹے مقدموں کے لئے تو روپیہ پیسہ وقت، محنت سب کچھ صرف کرنے کے لئے تیار رہتے ہیں مگر اس سب سے بڑے مقدمہ کی تیاری کے لئے جس پر ابدی راحت و عزت اور دائمی ذلت و خسران کا انحصار ہے ان کے پاس کوئی وقت نہیں! فَاَعْتَبُوا يٰۤاُولٰٓئِیۡہٗٓ اَلَّذِیۡنَ اٰتٰہُمُ الْاٰیٰتِہٖٓ



# خوفِ آخرت

احوالِ آخرت کے یہی وہ روحِ فرسا اور ہونک منظر ہیں جن کی وجہ سے خدا پر حقیقی ایمان رکھنے والے لوگ کانپ کانپ اٹھتے ہیں انہیں عالمِ غیب کے ان معاملات پر اتنا یقین ہوتا ہے جیسے وہ ان ساری باتوں کو اپنی آنکھوں سے دیکھ رہے ہیں اور دیکھا جائے تو ایمانِ کامل کا مقام بھی یہی ہے کہ ہمارے دل میں جناب رسالتِ مآب کی دی ہوئی اطلاعات پر عینی مشاہدے کا سا وثوق پیدا ہو جائے۔ امامِ شعرانی نے بجا فرمایا کہ "مومنِ کامل وہ ہے جس کے نزدیک عالمِ غیب یقین میں عالمِ شہادت کے برابر ہو جائے"۔ اس ایمانِ کامل کا مزاج جس جس نے چکھا، وہ امورِ آخرت کی سنگینی اور نزاکت کے پیش نظر ماہی بے آب بن گیا جیسے عذابِ الہی کا یہ سارا اہتمام اس کے لئے اور صرف اس کے لئے کیا گیا ہے یزید بن خوشب کا قول ہے کہ

"میں نے حسن بصریؒ اور عمر ابن عبدالعزیزؒ سے زیادہ کسی شخص کو

قیامت سے ڈرنے والا نہیں دیکھا۔ گو یاد و زخ صرف انہی دونوں

کے لئے پیدا کی گئی ہے" (سیرت عمر ابن عبدالعزیز)

اور تو اور خود سید البشر حضور نبی کریم صلی اللہ علیہ وسلم کا حال یہ تھا کہ نماز

میں آخرت سے متعلق آیات پڑھتے تو رورؤ کر چکیاں بندھ جاتیں، اس گریہ

وزاری کا یہ اثر آپ کی صحت پر پڑا، صحابہ نے عرض کی "یا رسول اللہ! آپ پر



بڑھاپا آگیا۔ آپ نے ان سورتوں کا نام لیتے ہوئے جن میں خاص طور پر عذابِ آخرت کا بیان آیا ہے، فرمایا: "مجھے سورہ ہود، سورہ واقفہ، سورہ مرسلات، سورہ عم یسار، لون اور سورہ تکویر نے بوڑھا کر دیا" (ترمذی)

حضور کے بعد صحابہ رضامت کے گل سرسبد میں کون ہے جو خدا اور رسول کے نزدیک ان کے مقام سے ناواقف ہے، ان میں سے بعض وہ تھے جنہیں آنحضرت نے ان کی زندگی ہی میں جنت کی بشارت دی تھی مگر اس کے باوجود وہ قیامت کے دہشت ناک عذاب کے ڈر سے زندگی بھر بے چین و مضطرب رہے۔ حضرت ابو بکر صدیق رضی اللہ عنہما پر تو اس خوف کا اتنا غلبہ تھا کہ ایک مرتبہ ایک چڑیا کو درخت پر بیٹھے ہوئے دیکھا تو اس کو خطاب کر کے کہنے لگے۔

"واہ! اے چڑیا! تو کتنی خوش نصیب ہے، اے کاش! میں بھی تیرے جیسا ہوتا، تو درخت پر بیٹھتی ہے۔ پھل کھاتی ہے، اور پھر اڑ جاتی ہے، تجھ سے نہ کوئی حساب ہے اور نہ کتاب۔ آہ۔ اے کاش میں ایک سررہگذر عام ایک درخت ہوتا۔ اونٹ وہاں سے گذرتا، مجھ کو پکڑتا، اپنا منہ مجھ میں مارتا، مجھ کو چباتا، اور اس طرح میری تحقیر کرتا اور پھر مینگنی کی شکل میں مجھ کو خارج کر دیتا، یہ سب کچھ ہوتا مگر میں بشر نہ ہوتا" (کنز العمال بحوالہ صدیق اکبر رضی اللہ عنہما)

حضرت عمر فاروق رضی اللہ عنہما جیسے صاحبِ جبروت، جن کا نام سن کر قیصر و کسریٰ تک پر رعب طاری ہو جاتا تھا، دنیا سے رخصت ہونے لگے تو صحیح بخاری کی روایت ہے کہ یہ فقرہ ان کے لبوں پر کھیل رہا تھا۔



”اللہ کی قسم! اگر میرے پاس زمین بھر سونا ہو تو میں اللہ کے  
عذاب کو دیکھنے سے پہلے اس سب کو فدیہ میں دے ڈالوں اور  
اپنی جان چھڑا لوں“

یہی امیر المومنین عمر رضہ ایک دفعہ اپنی رعایا میں سے ایک مفلس عورت  
کے لئے سامان خورد و نوش لے کر جا رہے تھے۔ غلام نے عرض کیا! امیر المومنین  
میرے ہوتے آپ یہ بوجھ کیوں اٹھاتے ہیں۔ میں جو اس خدمت کے لئے حاضر  
ہوں۔ حضرت عمر رضہ نے جواب دیا۔

”تم آج تو میرا بوجھ اٹھا لو گے مگر قیامت کے دن میرا بوجھ  
کون اٹھائے گا؟“

ضرارہ اسدی کہتے ہیں کہ میں مختلف لڑائیوں میں حضرت علی رضہ کے ساتھ تھا۔  
میں نے دیکھا کہ جب آخر شب ستارے ڈوبنے کو ہوتے حضرت علی رضہ اٹھتے۔ اپنی  
ڈاڑھی پکڑ کر اس طرح بے چینی کا اظہار کرتے جیسے انہیں کسی سانپ نے ڈس  
لیا ہو۔ گر یہ وزاری کرتے اور ساتھ ساتھ کہتے جاتے۔

”اے دنیا! مجھ کو دھوکا نہ دے۔ دوسروں کو دے! میرے  
پیچھے کیوں پڑی ہے۔ میں تو تجھ کو تین طلاقیں دے چکا ہوں  
جنہیں میں کبھی واپس نہیں لے سکتا، اے دنیا! تیری عمر بہت  
ہی کم اور تیرے پیچھے پڑنا بہت ہی چھوٹی سی بات ہے، آہ!  
تو شہ کم ہے اور ایک طویل سفر درپیش ہے“

تاہم میں امیر اعظم ابوحنیفہ رح کا جو مرتبہ ہے وہ محتاج بیان نہیں۔



آج بھی کروڑوں مسلمان فقہ میں ان کی پیروی کرتے ہیں، ان کی حالت یہ تھی یزید بن کمیت فرماتے ہیں ایک دفعہ میں نمازِ عشا، میں آپ کے ساتھ شریک تھا۔ امام نے "اذا زلزلت" سورہ کی تلاوت کی، لوگ نماز پڑھ کر چلے گئے، لیکن امام اعظم رحمہ اللہ بیٹھ گئے میں نے دیکھا کہ وہ ٹھنڈی آہیں بھر رہے ہیں۔ میں اس خیال سے اٹھ کر چلا گیا کہ حضرت امام کی عبادت میں خلل اندازی کا باعث نہ ہوں، علی الصبح پھر مسجد میں آیا تو دیکھا، آپ اسی طرح غم زدہ بیٹھے ہیں۔ ڈاڑھی ہاتھ میں ہے اور بڑی رقت کے ساتھ رُو کر رہے ہیں۔

۱۷ وہ ذات! جو ذرہ بھرنیکی اور ذرہ بھر بدی کا بدلہ دے گی، اپنے غلام نعمان (ابو حنیفہؒ) کو آگ سے بچا لیجیو!

(سیرۃ نعمان)

دیکھا آپ نے! وہ ہستیاں جن کے دم قدم سے ظلمت کدہ عالم میں اجالا ہوا، آخرت کی جواب دہی کے متعلق کتنی حساس اور پریشان تھیں؟ سوچا جائے تو یہی خوفِ آخرت تھا جو ان کی عظمت و برتری کا اصل سبب تھا، وہ جس حیثیت سے رہے، جہاں رہے انہوں نے یہ محسوس کیا کہ ہم سے ہمارے ایک ایک قول اور فعل کا حساب لیا جائے گا۔ چنانچہ ہم دیکھتے ہیں کہ خدا و خلق کے معاملات سے متعلق جو ذمہ دارانہ روش انہوں نے اختیار کی، دنیا اس کی نظیر پیش کرنے سے قاصر ہے۔ وہ مسندِ اقتدار پر بیٹھے تو انہوں نے اپنے فرائض کی ادائیگی میں رات دن ایک کر دیا اور بوریائیں نشین ہوئے تو مخلوق خدا سے ہمدردی کی بہترین مثال قائم کر دی، جو امن و سکون اور مسرت و اطمینان ان کے عہد میں پایا جاتا تھا،



ترقی کے اس دور میں انسانوں کو اس کا عشر عشر بھی میسر نہیں۔ !!  
 سوچا تو آپ نے بھی ہوگا۔ یہ آج دلوں سے سکون کیوں رخصت ہو گیا ہے  
 دنیا امن اور چین کو کیوں ترس گئی ہے اور اتنی ایجادات اور علوم و فنون کی  
 اتنی اشاعت کے باوجود آدمی، بھیڑ کے بھیڑ میں بھیڑ یا کیوں بنتا جا رہا ہے؟  
 شاید آپ مجھ سے اتفاق کریں کہ اس کی سب سے بڑی اور بنیادی وجہ ایک  
 ہی ہے اور وہ یہ کہ لوگ یوم آخرت کو بھول چکے ہیں، اور اس کی ہولناکیاں  
 ان کے ذہن سے محو ہو چکی ہیں۔

جنگ عالمگیر ہوئی تو ہمہ گیر تباہی و بربادی نے قوموں کی آنکھیں کھول  
 دیں، ۱۹۴۷ء میں لیگ آف نیشنز قائم کی گئی اسے دنیا بھر میں قیام امن کا  
 ذمہ دار ٹھہرایا گیا۔ اس پر سالانہ دس لاکھ پونڈ سے زیادہ خرچ کیا گیا، مگر  
 نتیجہ ڈھاک کے تین پات رہا، اور اب کے اسی مجلس کی ارکان قوموں نے  
 باہم دگر جنگ لڑی جو پہلی جنگ سے بھی کئی سو گنا زیادہ مہلک اور بھیانک تھی  
 اور یوں لیگ آف نیشنز کا خاتمہ ہو گیا، جنگ عظیم کے بعد ۵۹ قوموں نے مل کر  
 پھر سے "یونائیٹڈ نیشنز" کے نام سے ایک اور تنظیم قائم کی، اس کے لئے عالی  
 شان دفاتر تعمیر کئے گئے مگر تھوڑے ہی عرصہ کے بعد دنیا کو اندازہ ہو گیا کہ یہ  
 تنظیم بھی ہمارے دکھوں کی دوا نہیں بن سکتی چنانچہ آج پھر — دنیا تیسری  
 جنگ کے نعروں سے گونج رہی ہے۔

کاش! انسانیت کو کوئی بتا سکتا کہ اس کے غموں کا مداوا نہ لیگ آف نیشنز  
 کے پاس ہے اور نہ یونائیٹڈ نیشنز کے پاس اس کی ساری مصیبتوں کا واحد علاج



یہ ہے کہ دلوں میں خوفِ آخرت پیدا کیا جائے، یہ چیز حاصل ہو گئی تو دنیا امن اور راحت کا گہوارہ بن جائے گی۔ !!

## دنیا و آخرت

دنیا و آخرت کے باہمی تعلقات کے بارے میں ہمارا نقطہ نظر کیا ہونا چاہئے؟ لوگ انسانی زندگی کے بعض دوسرے مسائل کی طرح اس اہم معاملہ میں بھی افراط و تفریط کے شکار ہیں، کچھ وہ ہیں جو دنیا اور متاعِ دنیا کو بخش و ناپاک سمجھ کر اس سے کنارہ کشی اختیار کرنا ضروری سمجھتے ہیں ان کے نزدیک اخروی نجات کا واحد راستہ ہی یہ ہے کہ آدمی لذاتِ دنیا کا تارک ہو جائے اور کچھ وہ ہیں جو اسلام اور دنیا داری کو ہم معنی قرار دیتے دنیا پرستی کی سرحد پر آپہنچے ہیں۔ بنظر انصاف دیکھا جائے تو یہ دونوں زاویہ ہائے نگاہ، "دنیا و آخرت" سے متعلق اسلامی نظریہ کی صحیح ترجمانی نہیں کرتے۔

اگر کاروبار دنیا سے روگردانی ضروری ہوتی اور انسانی زندگی کے سارے مشاغل شیطانی ہوتے تو حضور نبی کریم صلی اللہ علیہ وسلم کبھی مسلمانوں پر کسبِ معاش کو فرض قرار نہ دیتے۔ مشہور حدیث ہے کہ آپ نے ارشاد فرمایا: **طَلَبُ الْحَلَالِ فَرِيضَةٌ بَعْدَ الْفَرِيضَةِ**، فرائضِ اسلامی کی بجا آوری کے بعد رزقِ حلال کی طلب و جستجو فرض ہے سنت اور واجب سبھی نہیں کہا، رزقِ حلال



کے حصول کی کوششوں کو فرض قرار دیا، ایک اور جگہ فرمایا: "افضل الاعمال  
 الکسب ومن الحلال نیک اعمال میں سے سب سے زیادہ اچھی نیکی حلال روزی کمانا  
 ہے" غور کیجئے، بات "فرض" ہونے سے بھی کچھ اور آگے چلی گئی۔ رزق حلال  
 کے لئے کوشاں ہونا دوسرے تمام اعمال سے زیادہ اہم بنا دیا گیا۔ تاجر سے زیادہ  
 دنیا دار کون ہوگا کہ اسے دن رات روپے پیسے سے واسطہ رہتا ہے لیکن ذرا غور  
 سے سنئے دنیا کے سب سے بڑے زاہد اور عابد کا ارشاد ہے "التاجر الصدوق  
 الامین مع النبیین والصدیقین والشہداء۔ سچا اور امانت دار تاجر  
 (قیامت کے دن) انبیاء صدیقین اور شہداء کے ساتھ ہوگا" ارشادات رسولؐ  
 کے بعد اب ذرا صحابہؓ کے عمل کو دیکھئے۔ ان سے بڑھ کر زہد اور اتقا کی دولت  
 سے کون مالا مال ہوگا؟ مگر ہم دیکھتے ہیں کہ ان میں سے بعض چوٹی کی شخصیتیں سرو  
 سامان دنیا کے لحاظ سے بھی بہت نمایاں مقام رکھتی ہیں۔ حضرت عثمانؓ کا نام  
 تو اس معاملے میں اتنا مشہور ہے کہ "عنی" کا لفظ مستقلاً ان کے نام کا جزو بن چکا  
 ہے۔ حضرت عبدالرحمنؓ ابن عوفؓ اپنی زندگی میں جتنے کچھ صاحب ثروت تھے، اس کا  
 اندازہ اس سے لگائیے کہ وہ فوت ہوئے تو انہوں نے وصیت کی کہ ان کے ترکے میں  
 سے ہر بدری صحابی کو چار چار سو دینار دیئے جائیں۔ حضرت زبیرؓ اتنے مالدار تھے کہ  
 انہوں نے "غابہ" کی زمین ایک لاکھ ستر ہزار درہم میں مول لی تھی اور یہی زمین  
 جب حضرت عبداللہؓ ابن زبیرؓ نے اس عہد سعادت میں کسی اور کے ہاتھ فروخت  
 کی اس سے انہیں سولہ لاکھ درہم موصول ہوئے۔ (بخاری)

حضرت علامہ ابن عبدالبرؒ نے اپنی مشہور کتاب جامع بیان العلم وفضلا



میں صحابہؓ اور تابعینؒ کے متعدد اقوال نقل کئے ہیں جن سے ظاہر ہوتا ہے کہ ان بزرگوں کے نزدیک اسی روپے پیسے کی کتنی اہمیت تھی جسے ہمارے ہاں کے انتہا پسند "شجر ممنوع" سمجھے بیٹھے ہیں۔ انہوں نے کعبہؓ کے حوالے سے لکھا ہے کہ انہی حضرت زبیرؓ کے پاس ایک ہزار غلام تھے جو انہیں خراج دیا کرتے تھے، حضرت عبداللہ ابن مسعودؓ کے پاس وفات کے بعد ستر ہزار درہم تھے۔ حضرت سعید بن مسیبؓ کہا کرتے تھے

"بخدا وہ آدمی کسی کام کا نہیں جو اپنی آبرو بچانے اور امانت

پوری کرنے کے خیال سے مال جمع نہیں کرتا؛"

حضرت عبداللہ ابن عمر رضی اللہ عنہما نے فرمایا :-

"میرے پاس کوہِ احد کے برابر بھی سونا ہو اور اس کی زکوٰۃ دیتا

رہوں تو اس سے مجھے کچھ بھی نقصان نہیں پہنچ سکتا؛"

(باب طلب علم اور کسب مال)

کچھ لوگوں کے نزدیک لذلذذ دنیا کو ترک کئے بغیر مراتبِ عالیہ حاصل نہیں ہوتے مگر جب ہم بعض مشہور زہاد کی خوش پوشاکی اور خوش خوراک کی دیکھتے ہیں تو ان کی یہ بات ہمیں ایک ذہنی مغالطہ معلوم ہوتی ہے۔ وہی امام نسائیؒ جن کی ریاضت و عبادت ایک مشہور عوام بات کا درجہ رکھتی ہے انہی کے متعلق ذہبی نے اپنے تذکرہ میں لکھا ہے کہ وہ

"کھانے میں زیادہ تر بڑے قدم والے مرغ کو پسند کرتے تھے،

جو خاص کر ان کے لئے خریدے جاتے تھے اور ان کو خصی



۱۵۱  
کہ کے خوب فرہ کہ لیا جاتا تھا۔

خواجہ حسن بصری رح جن کے خوفِ آخرت کا ذکر ہو چکا، لطیف غذاؤں کے اتنے شوقین تھے کہ ان کے متعلق طبقات ابن سعد میں آیا ہے کہ

”حسن بصری رح کے شوربے سے زیادہ خوشگوار خوشبو میں نے کسی دوسرے آدمی کے شوربے میں نہیں دیکھی۔“

حضرت امام مالک رح کے متعلق آیا ہے کہ

”آپ ہمیشہ قیمتی لباس زیب تن فرماتے اور عطر اور خوشبو میں

ڈوبے رہتے آپ گوشت کے بغیر کھانا تناول نہیں فرماتے تھے

اور اپنے اس ذوق پر اتنے قائم تھے کہ کسی دن اگر گوشت کیلے

پیسے نہ ہوتے اور اس کے لئے گھر کی کوئی چیز بچھنی پڑتی تو اس سے

بھی دریغ نہیں کرتے تھے۔“ (الذیبا ج المذہب صفحہ ۱۹)

بات کچھ زیادہ طول ہو گئی لیکن کیا کیا جائے کہ دنیا اور متاعِ دنیا کے

بارے میں ذہنوں میں غلط فہمیوں کی جو تہیں جم چکی ہیں ان کے ہوتے ہوئے یہ

طوالت کچھ ناگزیر بھی ہے بہر حال ان چند مثالوں سے یہ بات صاف ہو گئی کہ آخرت

پر ایمان لانے کا مطلب کسی صورت میں بھی ترکِ دنیا نہیں ہو سکتا۔

آئیے! اب ذرا دوسرے نقطہ نظر کا جائزہ لیں۔ کہا یہ جاتا ہے کہ مادی

ترقی اور دنیاوی خوش حالی ہی دراصل اسلام کا مقصود و مطلوب ہے اور جو

لوگ بات بات پر آخرت کے حوالے دے کر کاروبارِ دنیا میں قوم کے غیر معمولی

شغف کو روکنا چاہتے ہیں وہ غلطی کر رہے ہیں، ہم اس مسئلے پر بھی قرآن و حدیث



ہے محاکمہ کریں گے۔

آیات ذیل میں دنیا و آخرت کا تقابل ملاحظہ ہو۔  
 ”اے پیغمبر آپ ان لوگوں کو بتلا دیجئے کہ دنیا کا سرمایہ تو بہت  
 ہی قلیل ہے۔ اور آخرت بہتر ہے پر ہیزگاروں کے لئے“  
 (النسار ع. ۱۱)

مزید فرمایا :-

”یہ دنیا کی زندگی تو بس چند روزہ استعمال کے لئے ہے اور  
 آخرت ہی اصل رہنے کی جگہ ہے“  
 (المومن ع. ۵)

ایک اور جگہ ارشاد ہوا

”اور دنیا کی زندگی گانی کی حقیقت اس کے سوا کچھ نہیں ہے کہ بس  
 کھیل تماشا ہے اور آخرت کا گھر ہی بہتر ہے ان لوگوں کیلئے  
 جو پرہیزگاری کے ساتھ زندگی گزارتے ہیں“

(الانعام ع. ۴)

احادیث کو دیکھا جائے تو ان میں بھی آنحضرت صلی اللہ علیہ وسلم نے  
 پیراؤں سے دنیا اور طالبانِ دنیا کی مذمت فرمائی ہے۔  
 ”حضرت ابوہریرہ رضی عنہ سے روایت ہے کہ رسول اللہ صلی اللہ علیہ  
 وسلم نے فرمایا کہ بندہ دینارِ خدا کی رحمت سے محروم ہوا اور  
 بندہ درہمِ خدا کی رحمت سے دور ہے“ (ترمذی)



ایک اور حدیث میں کعب بن عیاض سے روایت ہے وہ کہتے ہیں کہ  
 "میں نے رسول اللہ صلی اللہ علیہ وسلم سے سنا، آپ ارشاد  
 فرماتے تھے کہ ہر امت کے لئے کوئی خاص آزمائش ہوئی ہے  
 اور میری امت کی خاص آزمائش مال ہے۔"

(ترمذی)

بخاری اور مسلم میں حضرت عمرو ابن عوف رضی اللہ عنہ سے مروی ہے کہ  
 انہوں نے کہا۔

"رسول اللہ صلی اللہ علیہ وسلم نے فرمایا کہ میں تم پر فقر و ناداری  
 آنے سے نہیں ڈرتا، لیکن مجھے تمہارے بارے میں یہ ڈر ضرور ہے  
 کہ دنیا تم پر زیادہ وسیع کر دی جائے، جیسے کہ تم سے پہلے لوگوں  
 پر وسیع کی گئی تھی، پھر تم اس بات کو بہت زیادہ چاہنے لگو!  
 جیسے کہ انہوں نے اس کو بہت زیادہ چاہا تھا اور اس کے  
 دیوانے اور متوالے ہو گئے تھے) اور پھر وہ تم کو برباد کر دے  
 جیسے کہ اس نے اگلوں کو برباد کیا۔"


ان چند حوالوں سے یہ حقیقت کھل کر سامنے آگئی کہ جہاں اسلام نے  
 کسبِ حلال کو بڑی فضیلت دی ہے وہاں مادہ پرستی اور حرص دنیا کو بھی ملعون  
 و مبنغوض ٹھہرایا ہے وہ یہ نہیں چاہتا کہ اس کے ماننے والے بندہ درہم و دینار  
 بن کر رہ جائیں اور ان پر روپے پیسے کی فکر اتنی غالب آجائے کہ وہ آخر  
 کو پس پشت ڈال دیں۔



بادی النظر میں یہ دونوں قسم کے حوالہ جات باہم مدغم متنافض نظر آتے ہیں لیکن غور کیا جائے تو آدمی ان سے باسانی اس نتیجہ پر پہنچ جاتا ہے کہ اسلام دنیا داری سے نہیں روکتا (بلکہ امور دنیا کو احسن طریقہ پر انجام دینے کی تلقین کرتا ہے) مگر اس کے ساتھ ساتھ وہ اس کی بھی اجازت نہیں دیتا، کہ انسان ہر جائز و ناجائز ذریعے سے "زراندوزی" پر مگر باندھ لے، اس کا نقطہ نظر یہ ہے کہ اگر آپ اس کی بتائی ہوئی حدود میں رہ کر دنیا کے کام کرتے ہیں تو وہ عین دین بن جاتے ہیں اور ان سے روگردانی کرتے ہیں تو آپ "اخوان الشیاطین" کی صف میں کھڑے ہونے کے لائق ہیں۔

پس نکتہ اعتدال یہ ہے کہ آپ جائز اور حلال رستوں سے دنیا کی نعمتوں سے لطف اندوز ہوں، ان کے حصول کے لئے کوشاں ہوں لیکن ان کی محبت میں اتنے سرمست نہ ہو جائیں کہ آپ کے دل سے آخرت کا خیال ہی نکل جائے۔ دیکھئے حضرت شیخ عبدالقادر جیلانی رحمۃ اللہ علیہ کتنی پتے کی بات فرما گئے ہیں۔

"دنیا ہاتھ میں رکھنے کی چیز ہے، جیب میں رکھنے کی چیز ہے۔ لیکن دل میں رکھنے کی چیز نہیں!"





# کتابیات

اس سلسلہ مضامین کی ترتیب میں یوں تو میں نے بے شمار کتابوں سے استفادہ کیا ہے، لیکن اصلاً جو کتابیں اس سلسلے میں میری راہنما رہی ہیں وہ مندرجہ ذیل ہیں۔

- |                              |                               |
|------------------------------|-------------------------------|
| حضرت مجدد الف ثانی رح        | ۱۔ مکتوبات                    |
| شاہ ولی اللہ دہلوی رح        | ۲۔ حجۃ اللہ البالغہ (جلد اول) |
| امام غزالی رح                | ۳۔ کیمیائے سعادت              |
| مولانا عبدالحق حقانی رح      | ۴۔ تفسیر حقانی                |
| مولانا سید ابوالاعلیٰ مودودی | ۵۔ تفہیم القرآن               |
| مولانا عبدالمجید دریا بادی   | ۶۔ تفسیر ماجدی                |
| مولانا بدر عالم میرٹھی رح    | ۷۔ ترجمان السنۃ (اول دوم سوم) |



- ۸۔ الانتباہات المفیدہ  
 ۹۔ الکلام  
 ۱۰۔ الکلام  
 ۱۱۔ اسلامی تہذیب کے اصول و مبادی  
 ۱۲۔ اسرارِ خودی، رموزِ بے خودی  
 مولانا اشرف علی تھانوی رح  
 مولانا شبلی نعمانی رح  
 مولانا ادیس کاندھلوی  
 مولانا سید ابوالاعلیٰ مودودی  
 اقبال رح
-



# مطبوعات ایوان

سیرت پاک - محمد بشیر شارق دہلوی ۳/-

محمد رسول اللہ صلی اللہ علیہ وسلم کی سیرت پر ایک جامع کتاب

سیرت عائشہ رضی عباس محمود العقاد۔ جلال الدین سیوطی ۳/۵۰

ام المؤمنین حضرت عائشہ رضی کی سیرت و فضائل، جدید انداز میں

اسلام زندہ باد عبدالمجید قریشی ۲/-

غیر مسلموں کے قبول اسلام کے پُراثر واقعات

مطالعہ اسلامیات حسن واصف عثمانی ۳/۵۰

اسلام کی تیرہ سو سالہ تاریخ اور اس کے اہم اجزاء کا

جائزہ۔ اہل فکر کے مطالعہ کے لئے۔

اورنگ زیب عالمگیر پر ایک نظر۔ علامہ شبلی نعمانی ۲/-

عالمگیر پر اعتراضات اور ان کے جوابات ہندوستان کی پہلی تاریخی تھیسز، ایک نئی کتاب

مولانا ابوالقاسم رفیق دلاوری - ۱۵/-

اکٹھ تلہیس۔ یا غارتگران ایمان | عہد رسالت سے لیکر آج تک الوہیت

نبوت، مسیحیت، مہدویت اور اس قسم کے جنموٹے دعوے کر کے ملت حنیفی میں رخنہ اندازیاں

کرنے والوں کے حالات و واقعات، اپنی نوعیت کی واحد کتاب ضرور مطالعہ فرمائیں۔

خط و کتابت کا پتہ: ایوان کمپنی۔ ناشر و ناچر کتب ۶۰۰ نچاس کہنہ الہ آباد



72 F



Title : Un Dekhi Haqiqaten  
Author : Maulana Kausar Niazi  
Price : Rs. 3/-